

بِسْمِ اللَّهِ الرَّحْمَنِ الرَّحِيمِ

# مقصدِ حیات

مرتب

الفقیر إلى اللہ تعالیٰ

بلقیس اظہر

جماعت عائشہؓ

بِسْمِ اللّٰهِ الرَّحْمٰنِ الرَّحِیْمِ

# مقصدِ حیات

مرتب:

الفقیر الی اللہ تعالیٰ

بلقیس اظہر

جماعت عائشہؓ

صفحہ نمبر	فہرست مضامین	نمبر شمار
3.....	تعلیم و تدریس	1
6.....	مقصد حیات	2
11.....	یہ زندگی	3
18.....	دنیا کی بے ثباتی	4
25.....	دنیا کی محبت اور اس کی حقیقت	5
34.....	علم کی فضیلت	6
39.....	علم اور طالب علم	7
44.....	علماء کی ذمہ داریاں	8
52.....	عقبقریت اور نبوت	9
56.....	تذکر، تفکر اور تدبیر	10
61.....	من کی آلودگی	11
67.....	فیصلے کا دن	12
72.....	انسانی فضیلت کا راز	13
78.....	مقصد حیات اور سفر آخرت	14

## حصہ دوم

85.....	قیامت کی نشانیاں	15
85.....	☆ قیامت کی سب سے بڑی اور سب سے پہلی نشانی	
85.....	قیامت کی چھوٹی نشانیاں (حصہ اول)	16
87.....	ہر مجنون	17
88.....	امام مہدی	18
93.....	امام مہدی سے متعلقہ احادیث	19
98.....	قیامت کی بڑی نشانیاں (حصہ دوم)	20
103.....	قرب قیامت میں عام واجبات	21
107.....	وہ اعمال جن سے رحمت خداوندی حاصل ہوتی ہے	22

## تعلیم و تدریس

انسان جو اس کائنات میں افضل ترین مخلوق ہے اور اس کو اشرف المخلوقات کہا گیا ہے، شریعت، عقل اور حس تینوں کا یہ دعویٰ ہے کہ انسان افضل الکائنات ہے، اشرف المخلوقات ہے، قرآن پاک میں فرمایا گیا ہے ہم نے انسان کو مکرم اور معظم بنایا، دنیا بھر کی تمام چیزیں اس کے لیے بنائیں، پاک اور پاکیزہ رزق اس کو کھانے کے لیے دیا اور بہت بڑی فضیلت اس کو ملی۔ جتنی بھی چیزیں اس نے پیدا کی ہیں ان میں انسان کو برتر بنایا۔ عقل بھی اس کی شاہد ہے کہ انسان ہی تمام کائنات میں بلند و برتر ہے۔ اس لیے یہ ساری کائنات پر تصرف کرتا ہے، سورج، چاند، تارے، ساری چیزیں اس کے استعمال میں ہیں۔ اللہ تعالیٰ کا فرمان ہے کہ: (سورہ لقمان، آیت نمبر 20) ترجمہ: ”کیا تم نہیں دیکھتے کہ اللہ تعالیٰ نے آسمانوں اور زمین کی ہر چیز کو تمہارے کام میں لگا رکھا ہے“۔

جو کچھ زمین اور آسمان میں خزانے ہیں سب انسان کے کام میں آتے ہیں۔ اللہ تعالیٰ نے انسان کے لیے اپنی نعمتیں کامل اور مکمل کر دی ہیں۔ اب سوال یہ پیدا ہوتا ہے کہ انسان کیوں افضل ہے؟

1- حکما اور فلاسفر کہتے ہیں کہ انسان اپنی عقل کی وجہ سے افضل ہے۔ اس لیے منطقی اس کو حیوان ناطق کہتے ہیں ”یعنی ایسا جاندار جو عقل سے امور دریافت کرتا ہے اور بولتا ہے“ جو اور جاندار نہیں کرتے۔ ہم سمجھتے ہیں کہ یہ دعویٰ نامکمل ہے کیونکہ کچھ نہ کچھ عقل تو جانور بھی استعمال کرتے ہیں۔ کتنے کو ایک دن الاٹھی ماریں، دوسرے دن وہ وہاں نہیں بیٹھے گا۔ اس نے اندازہ لگا لیا کہ یہاں بیٹھنے پر کل میرے ساتھ یہ ہوا تھا۔ آج جاؤں گا تو آج بھی یہی ہوگا۔ لوٹری کی چلا کی اور ہوشیاری تو مشہور ہے۔ بندر کی عیاری سب سے زیادہ مشہور ہے۔ اس لیے فضیلت کی بنیاد عقل نہیں ہے۔ یہ جو ہر دوسرے جانداروں میں بھی موجود ہے چاہے کم ہی ہے۔

2- بعض علما نے کہا کہ انسان کی فضیلت علم کی بنیاد پر ہے۔ ہم سمجھتے ہیں کہ یہ دعویٰ بھی غلط ہے اس لیے کہ خود قرآن پاک یہ بتاتا ہے کہ جانوروں کو بھی علم ہوتا ہے۔ علم بھی معمولی قسم کا نہیں۔ شریعت کے احکام کا علم، بندگی اور اطاعت کا علم، جیسے انسان کو دیا گیا ہے۔ جانوروں کو بھی دیا گیا ہے۔ ہر چیز نے اپنی نماز کو بھی اور تسبیح کو بھی جان لیا ہے۔ تو نہ صرف ہم نماز پڑھتے ہیں جبکہ کائنات کا ذرہ، ذرہ نماز پڑھتا ہے۔ فرمایا

”كُلُّ قَدْ عَلِمَ صَلَاتَهُ وَتَسْبِيحَهُ“ (سورۃ النور، آیت نمبر 41)

قد علم میں ”قد“ کلمہ تحقیق ہے جس کے معنی ہیں کہ یقیناً ہر چیز نے جان لیا ہے۔ اور لفظ ”کل“ کے اندر جمادات بھی آتے ہیں۔ حیوانات بھی اور انسان بھی، تو یہاں تو شریعت سب کے لیے علم ثابت کر رہی ہے اور علم بھی شریعت کا یعنی سب اپنی اپنی تسبیح اور نماز پڑھتے ہیں۔

شاہ فریب الدین نے ایک موقع پر لکھا ہے کہ کائنات کا ذرہ، ذرہ نماز جانتا ہے، نماز پڑھتا ہے، مگر ہر ایک کی نماز اس کے مناسب حال ہے، کہتے ہیں درختوں کی نماز میں قیام ہے، چار پیر سے چلنے والے جانوروں کی نماز میں رکوع ہے، حشرات الارض کی نماز میں سجدہ ہے (سانپ، کیڑے، مکوڑے) پہاڑوں کی نماز میں تشہد ہے، اگر پہاڑ سجدہ کرنے لگیں تو ساری دنیا پس کر رہ جائے، غنیمت ہے کہ وہ تشہد کی حالت میں ایک جگہ پر ہیں۔ جنت اور دوزخ کی نماز میں دعا ہے۔ جنت بھی دعا کر رہی ہے کہ ”اے اللہ مجھے بھر دے اور دوزخ بھی دعا کر رہی ہے کہ اے اللہ مجھے بھر دے“ اللہ تعالیٰ نے وعدہ کیا ہے کہ ”قیامت کے دن تمہارے پیٹ بھر دیئے جائیں گے“۔ کروڑوں فرشتے صف باندھے کھڑے ہیں، کروڑوں رکوع میں ہیں، کروڑوں سجدے میں ہیں۔ جتنے سیارے چکر کھا رہے ہیں ان کی نماز گردش ہے کہ ایک مقام سے چلے اور پھر اسی مقام پر آگئے تو کائنات کا ایک ایک ذرہ اپنی ہیبت اور خلقت کے مطابق نماز، تسبیح اور تہلیل میں مشغول ہے۔ جانور بھی تسبیح کرتے ہیں۔

حدیث میں ہے کہ حضرت سلیمانؑ کو جانوروں کی بولی کا علم تھا۔ جانور اور چرند پرند ان کے پاس بیٹھ کر حکمت اور دانائی کی باتیں کیا کرتے تھے۔ ایک دن حضرت سلیمانؑ کا دربار لگا ہوا تھا، تمام جانور اپنے اپنے وصف گوارا ہے تھے۔ ہدہد کی باری آئی تو اس نے کہا ”اے ہمارے بادشاہ اللہ نے مجھے یہ وصف دیا ہے کہ ہزاروں فٹ کی بلندی سے میں زیر زمین پانی کا کھوج لگا لیتا ہوں کہ زمین کے نیچے کہاں پر پانی ہے اور اس کی خاصیت کیا ہے؟۔ یعنی پانی زمین سے نکل رہا ہے یا پتھر سے“۔ (یعنی چشمہ ہے) حضرت سلیمان علیہ السلام نے یہ سنا تو فرمایا ”اچھا یہ بات ہے تو آئندہ سے تم ہمارے ہر اوّل دستے کے ساتھ رہنا تاکہ ہمیں پانی کی تلاش میں آسانی رہے“۔ کوئے نے جب یہ باتیں سنیں اور اس کو معلوم ہوا کہ ہدہد کو اتنا بڑا اعزاز مل گیا ہے کہ یہ آئندہ ہر دستے کے ساتھ رہے گا تو اس کا دل جل بھن کر کباب ہو گیا۔ اس نے کہا ”بادشاہ یہ ہدہد جھوٹ بول رہا ہے۔ اس سے پوچھا جائے کہ اگر یہ اتنا ہی بیباک ہے کہ ہزاروں فٹ کی بلندی سے زیر زمین پانی اس کو نظر آجاتا ہے تو زمین پر بچھا یا ہوا جال جو ان کو پکڑنے

کے لیے لگایا جاتا ہے یہ وہ کیوں نہیں دیکھ پاتا؟۔ حضرت سلیمان علیہ السلام نے ہد ہد سے کہا کہ ”اپنے دعویٰ کی سچائی کا ثبوت دو“۔ ہد ہد نے کہا ”بادشاہ سلامت میرا دعویٰ بالکل سچا ہے اگر میں جھوٹ بولوں تو میری گردن اڑا دی جائے۔ یہ صفت مجھے اللہ تعالیٰ نے دی ہے اور جب اللہ ہی اس صفت کو سلب کر لے، جب قضا اور قدر کا حکم آجائے تو چاند سیاہ پڑ جاتا ہے اور سورج کو گرہن لگ جاتا ہے“۔ تو یہ دیکھنے کہ اللہ نے کیسی کیسی دانائیاں جانوروں کو عطا کیں ہیں اور کیسی کیسی بولیاں، جن میں ہر وقت وہ اللہ کا ذکر کرتے رہتے ہیں، تیتیر جو بولتا ہے وہ کہتا ہے کہ ”جیسا کرو گے ویسا بھرو گے“، مور کہتا ہے ”سبحان تیری قدرت“، کوئی کہتا ہے ”ادلے کا بدلہ“ یہ ایک الگ بات ہے کہ ہماری دروگت نماز میں اللہ تعالیٰ نے درختوں کا ساقیام، چوپایوں کا ساکوع، پہاڑوں کا سانشہد، سیاروں کی سی گردش اور پھر دعا بھی سب کچھ ہی جمع کر دیا۔ تو اس انسان کے اشرف المخلوقات ہونے کی بنیاد علم بھی نہیں ہے۔

ایک خصوصیت انسان میں ایسی ہے جو کسی اور مخلوق میں نہیں ہے وہ علم نہیں۔ بلکہ تعلیم ہے۔ یعنی دوسروں کو سکھانا۔ دوسروں کو بتانا۔ دوسروں کی تربیت کرنا۔ یہ خصوصیت نہ ملائکہ میں ہے نہ جنات میں، نہ حیوانات میں، یعنی ان میں سے کوئی بھی کسی مکتب میں جا کر تعلیم نہیں دیتا۔ نبی کریم خاتم النبیین ﷺ نے فرمایا:

ترجمہ: "میں معلم بنا کر بھیجا گیا ہوں"۔ (یعنی سکھانے والا تعلیم دینے والا) (ابن ماجہ، جلد 1، صفحہ 150، حدیث نمبر 229)

یعنی عالم تو آپ خاتم النبیین ﷺ اتنے بڑے کہ کائنات میں کوئی اتنا بڑا عالم نہیں۔ اللہ تعالیٰ کے بعد اگر علم میں کسی کا رتبہ ہے تو وہ ہے نبی کریم خاتم النبیین ﷺ کا۔ تو ایک ہوا آپ خاتم النبیین ﷺ کا عالم ہونا اور ایک ہے اس علم کو دوسروں تک پہنچا دینا اور آپ خاتم النبیین ﷺ کا دنیا میں یہ سب سے بڑا کمال ہے کہ حیات طیبہ ہی میں ایک لاکھ چوبیس ہزار (یا کم و بیش) افراد کے مقدس نمونے تیار کر دیئے جو آپ خاتم النبیین ﷺ کے رنگ میں رنگے ہوئے تھے۔ آپ خاتم النبیین ﷺ کے نقش قدم پر چلنے والے تھے۔ آپ خاتم النبیین ﷺ کے پسینہ پر اپنے قطرات خون چھڑکنے والے یہ تعلیم و تربیت نے تیار کئے۔ تعلیم کے ذریعے آپ خاتم النبیین ﷺ نے مسائل سکھائے اور تربیت کے ذریعے قلوب کی راہ کو درست کیا۔ دلوں میں تصرف کیا۔ یہ باطنی تعلیم ہے کہ دل تک علم اور کمالات کو پہنچایا۔

**باطنی تصرف:**

قرآن پاک کے بارے میں حدیث پاک میں ہے کہ ابتدا میں سات لغت میں قرآن پاک پڑھنے کی اجازت تھی۔ ایک صحابیؓ نماز پڑھ رہے تھے اور اپنی لغت کے مطابق نماز ادا کر رہے تھے۔ حضرت عمرؓ کو لغت قریش میں قرآن پاک یاد تھا۔ انہوں نے قرآن پاک کو دوسری لغت میں سنا۔ فوراً کہا ”مناقض قرآن پاک کو غلط پڑھتا ہے“ میں ابھی تیری گردن اڑاتا ہوں یہ کہا اور گھیٹے ہوئے حضور پاک خاتم النبیین ﷺ کی خدمت میں لے گئے۔ آپ خاتم النبیین ﷺ نے دیکھا تو فرمایا چھوڑ دو پھر صحابیؓ سے فرمایا پڑھو انہوں نے اپنی لغت میں پڑھ کر سنایا۔ حضور پاک خاتم النبیین ﷺ نے فرمایا ”ھذا نزلت“، یونہی نازل ہوا ہے حضرت عمرؓ کے دل میں ایک دوسرہ سا پیدا ہوا۔ آپ خاتم النبیین ﷺ نے خود ان کے سینہ پر ہاتھ مارا اور فرمایا ”یا ابن الخطاب“ حضرت عمرؓ کہتے ہیں مجھے یوں معلوم ہوا جیسے تمام آسمان مجھ پر منکشف ہو گئے۔ شرح صدر ہو گیا (سینہ کھل گیا) حقیقت سمجھ میں آگئی۔ تو آپ خاتم النبیین ﷺ کی ایک تعلیم یہ تھی۔ یہ ہے باطنی تصرف جو صحابہ کرامؓ کو آپ خاتم النبیین ﷺ نے اپنا لعاب دہن چٹا کر، سینے پر ہاتھ مار کر، سینے سے سینہ ملا کر، اپنا دست شفقت سر پر رکھ کر اور مسرت کی نظر سے دیکھ کر تقسیم کیا تو قلب نبوت کا فیضان ہاتھ کی حرکت سے حضرت عمرؓ کے قلب تک پہنچا۔ اگر ہم بجلی کا کرنٹ ایک لوہے کی تار پر لیں اور پھر اس کو دوسری تار سے ملا دیں اور پھر وہ کرنٹ جہاں تک پہنچائیں پہنچ جائے گا۔ تو قلب نبوت کا وہ علمی کرنٹ آپ خاتم النبیین ﷺ نے اپنے دست مبارک سے حضرت عمرؓ کے قلب تک پہنچایا یہ باطنی تصرف تھا تو آپ خاتم النبیین ﷺ نے زبان سے بھی تعلیم دی۔ قلب کی توجہ سے بھی تعلیم دی۔ دست مبارک کے تصرفات سے بھی تعلیم دی۔ تو یہ تعلیم دینا صرف انسانی خاصہ ہے کہ انبیاء مبلغین اولین ہیں جنہوں نے دنیا کو تعلیم و تربیت دینا سکھایا۔ یہ انسان کی سب سے بڑی خصوصیت ہے جس کی وجہ سے یہ افضل ہے۔ نبوت بھی تو تعلیم ہی کا کام ہے۔

جنات و ملائکہ میں کوئی پیغمبر نہیں کہ علم پہنچا کر ان کو روشن بنایا جائے اور علم سے منور کر دیا جائے۔ یہی تعلیم ہے جس کی وجہ سے انسان اشرف اور افضل المخلوقات ہے۔ جب یہ خصوصیت ختم ہو جاتی ہے تو انسانیت ختم ہو جاتی ہے۔ بغیر تعلیم کے انسان جانور ہے۔ اگر تعلیم ہے تو انسان انسان ہے اور کوئی علم اس وقت تک اونچا نہیں ہوتا جب تک اس کا انتساب (نسبت) صحیح نہ ہو۔ علم تو ہزاروں ہیں، لیکن جب ہم یہ کہیں گے کہ یہ علم نبی کریم خاتم النبیین ﷺ سے ہم تک پہنچتا ہے تو وہ علم مستند ہو جائے گا جسے مہر لگ گئی، پکا ہو گیا۔ اگر ہم یہ کہیں کہ یہ ہماری رائے ہے۔ یہ دنیا کہے گی کہ آپ اپنی رائے اپنے پاس رکھیں، ہماری رائے یوں ہے۔ لیکن جب ہم کہیں گے کہ جو کچھ کر رہے ہیں یا کہہ رہے ہیں اللہ اور اس کے رسول خاتم النبیین ﷺ کی طرف سے کہہ رہے ہیں تو برگزیدہ شخصیت کی طرف علم کی نسبت قائم ہوگی تو علم میں نسبت سے مقبولیت آئے

گی۔ اگر انتساب نہ ہو تو مقبولیت نہیں ہوگی۔ اس کی وجہ یہ ہے کہ علم ایک ورثہ ہے، جیسا کہ حدیث مبارکہ میں ہے انبیاء اپنے ورثے میں درہم و دینار نہیں چھوڑتے، روپیہ پیسہ نہیں چھوڑتے، محلات اور بلڈنگیں نہیں چھوڑتے، وہ اپنے ترکے میں علم، معرفت، اخلاقی کمالات اور ظاہری و باطنی علوم چھوڑتے ہیں تو علم و تعلیم انبیاء کا ورثہ ہی ہے۔ عالم اسی ورثہ کو پاتے ہیں لیکن وراثت کب ملتی ہے؟ جب نسبت صحیح ہو۔ یعنی استاد اور شاگردوں کا سلسلہ آخر تک پہنچ جائے اور وہ بھی بصیرت کے ساتھ یعنی راویوں کے احوال اور کردار کے ساتھ اگر بیچ میں سے ہم خدا نخواستہ صحابہ کرام کو نکال دیں تو ہم تک علم پہنچا ہی نہیں ہے۔ اس لیے کہ زنجیر ٹوٹ گئی ہے۔ اگر ہم کسی کو اپنا استاد نہیں بناتے اور یوں کہتے ہیں کہ علم ہم خود سیکھ سکتے ہیں تو پھر سرے سے نسبت ہی قائم نہیں ہوگی۔ تو وراثت وہ نہ رہی جو پیغمبر کی تھی۔ کچھ دوسو سے ہونگے کچھ اوہام جن کو علم سمجھ لیا گیا۔ علم تو وہ ہے جو سند کے ساتھ منتقل ہو کر ہم تک پہنچے اور یہ صرف اسلام کی خصوصیت ہے، آج دنیا میں کسی قوم کے پاس خدائی کتاب کی سند موجود نہیں ہے اور مسلمانوں میں پیغمبر کے کلام تک کی سند موجود ہے۔ نیچے سے اوپر تک ملا سکتے ہیں۔

ہر دور میں اس علم کو اٹھانے والے آتے رہیں گے اور آگے چلتے رہیں گے۔ اس علم کی بدولت ہر قرن میں ایسے لوگ رہیں گے جو غلو کرنے والوں کی تحریفات کا پردہ چاک کرتے رہیں گے اور جاہلوں کی تاویلات کو رد کرتے رہیں گے۔ وہ ہوں گے تو تعلیم ہی کے ذریعے ہوں گے۔ تو اصل بنیادی چیز تعلیم ہے، اللہ تعالیٰ قرآن پاک میں فرماتا ہے کہ ”کسی بشر کے لیے یہ زیبا نہیں ہے کہ وہ یوں کہے کہ لوگو میرے بندے بنو اور میری عبادت کرو اس کے لیے یہ جائز ہی نہیں کہ وہ یوں کہے۔ بلکہ اس کو یوں کہنا چاہیے کہ ربانی بنو، رب والے بنو، اللہ والے بنو“، اور ربانی کسے کہتے ہیں؟۔ حضرت ابن عباسؓ نے صحیح بخاری میں اس کی تفسیر فرمائی ہے۔ فرمایا کہ ربانی وہ ہے کہ جو مخلوق خدا کو چھوٹے چھوٹے مسائل سے تربیت دے کر بڑے بڑے مسائل تک پہنچا دے۔ ربانی جزئیات پیش کرتا ہے۔ نماز کے مسائل، وضو کے مسائل، نکاح و طلاق کے مسائل، معاشرت کے مسائل، احکامات الہی سے چھوٹے چھوٹے جزئیات پر تربیت کرتا ہے۔ اس کے بعد بڑے بڑے علوم سامنے لاتا ہے۔ یہ سلسلہ نہ ہو تو ربانیت کا پیدا ہونا مشکل ہے۔ محض وعظ گوئی سے اور محض تقریروں سے ربانی نہیں بنایا جاسکتا۔ تو حقیقت میں بڑی جوش ہے وہ ہے تعلیم و تدریس، تعلیم و تدریس بھی کتاب اللہ کے ساتھ ہو تو بہترین ہے۔ تو نسبت سے علم بڑا ہوتا ہے اور قابل قبول ہوتا ہے۔

ہم بیت اللہ جاتے ہیں اور بیت اللہ کی دیواروں کو بڑی عزت اور محبت سے چومتے ہیں کیوں؟ اس لیے کہ اس کی اللہ تعالیٰ سے نسبت ہے کہ یہ اللہ تعالیٰ کی تجلیات کا محور ہے۔ بیت اللہ کے اوپر غلاف ڈال دیا یہ غلاف جہاں بھی بن رہا ہو لوگ اس کو اس کی آیات قرآنی کی وجہ سے چومیں گے اب آیات کی نسبت اللہ تعالیٰ سے ہے اور جب یہ غلاف خانہ کعبہ پر ڈال دیا جائے۔ تب لوگ اس سے لپٹ لپٹ جاتے ہیں۔ اس لیے کہ اس کی نسبت اللہ تعالیٰ سے ہے۔ یعنی غلاف کو بیت اللہ سے نسبت ہے اور بیت اللہ مسجد حرام میں ہے۔ تو مسجد حرام تمام مسجدوں سے افضل ہوگی اور مسجد حرام جس شہر میں ہے اس کا شہر کا نام بلد الامین ہو گیا کیونکہ وہ مسجد حرام کا شہر بن گیا ہے۔ وہ مکہ شہر جس صوبے میں ہے وہ حجاز کا صوبہ مقدس بن گیا اس لیے کہ اس میں مکہ واقعہ ہے۔ تو نسبت سے فضیلت اور بڑائی آئی۔ اسی طرح علم خود بڑی چیز ہے اور کسی بڑی شخصیت کی طرف انتساب ہو جائے تو اس کی شان اور بڑائی میں اضافہ ہو جاتا ہے۔ تو وہ ذات جس کے فیضان سے ہزاروں علما تیار ہوں، ہزاروں ربانی تیار ہوں، قابل تعریف ہے۔

اصل بنیادی چیز وحی ہے اور وحی کا علم نسبت لیے ہوئے ہے۔ اللہ کا علم، اللہ کے رسول خاتم النبیین ﷺ کا علم، رسول پاک خاتم النبیین ﷺ کے صحابہ کرام کا علم، صحابہ کرام کے تابعین کا علم، اس نسبت نے ہم کو معتبر بنایا۔

تو تعلیم انسان کی خصوصیت ہے یہ تعلیم ہی کا حاصل ہے کہ آپ خاتم النبیین ﷺ نے صحابہ کرام کو پڑھایا اور یہ سلسلہ ہم تک پہنچ گیا۔ یہ تعلیم ہی سے پہنچا۔ محض علم سے نہیں پہنچا تو سب سے پہلے معلم انبیاء کرام، پھر صحابہ کرام اور پھر آئمہ عظام پھر علماء ربانی، پھر مبلغین۔ اللہ تعالیٰ ہم سب کی نسبت اس نسبت سے قائم و دائم رکھے۔ آمین

کرم کی بھیک ملے تو حیات بنتی ہے  
حضور ﷺ آپ نوازیں تو بات بنتی ہے  
ہو اذن ثنا کا تو لفظ ملتے ہیں  
ہو آپ ﷺ کی مرضی تو نعت بنتی ہے

## مقصد حیات

دنیا میں جب کوئی انسان حرکت کرتا ہے تو اس کا کوئی نہ کوئی مقصد ضرور ہوتا ہے۔ کسی دانش مند اور عقل مند انسان کی حرکت بلا مقصد نہیں ہو سکتی۔ ہم جب مسجد کی طرف جاتے ہیں تو عبادت مقصد ہوتا ہے۔ بازار کی طرف جائیں تو خرید و فروخت مقصد، مدرسے کی طرف جائیں تو تعلیم حاصل کرنا مقصد، کوئی اپنے شیخ کی طرف جائے تو اس حرکت کا مقصد اخلاقی تربیت ہوتا ہے۔ بلا مقصد حرکت دیوانوں اور مجنون آدمی کا کام ہے۔ دانش مند جب بھی کوئی حرکت کرے گا تو اس کا کوئی مقصد ہوگا جو اس کے عقلمند ہونے پر دلالت ہوگی ورنہ اس کو بے وقوف کہیں گے۔

ہم ریل سے سفر کریں گے، کسی جگہ کے لیے حرکت کر رہے ہیں؟ راستے میں کوئی نہ کوئی اسٹیشن ایسا ضرور ہوگا جہاں ہم نے اترنا ہوگا۔ جو ہماری منزل مقصود ہو گی۔ غرض یہ عقلی اور حسی قاعدہ ہے کہ حرکت سے کوئی منزل مقصود ہوتی ہے جس کی طرف آدمی جانا چاہتا ہے۔

### سفر انسانی کی ابتداء

اگر ہم غور کریں تو زندگی بھی ایک حرکت ہے ایک طرف سے چلے ہیں تو ایک طرف جا رہے ہیں۔ اور یہ کوئی چھوٹی موٹی حرکت نہیں کہ دس بیس میل کا سفر کر لیا، بلکہ یہ ایک لامحدود حرکت ہے جو دُور تک جانے والی ہے اور بہت پہلے سے شروع ہوئی ہے۔ ہم یہ سمجھتے ہیں کہ ہم ماں کے پیٹ سے نکلے تو یہ حرکت شروع ہوئی۔ ایسا نہیں ہے بلکہ ماں کا پیٹ تو ایک اسٹیشن ہے حرکت اوپر سے آ رہی ہے اس لئے کہ انسان کی حرکت "عالم الست" سے چلی ہے۔ جس کو قرآن پاک نے بیان کیا ہے اور احادیث میں اس کی تفسیر بیان کی گئی ہے۔ تفصیل اس کی یہ ہے کہ عالم ارواح میں تین عہد ہوئے تھے۔

### 1- پہلا عہد:

پہلا عہد اللہ تبارک و تعالیٰ نے تمام انسانوں کی روحوں سے اپنی الوہیت اور اپنی توحید کا لیا کہ وہ اللہ کو ایک مانے گا، اللہ کی توحید پر ایمان لائے گا، اور اللہ کے ساتھ کسی کو شرک نہیں ٹھہرائے گا۔ یعنی اللہ رب العزت نے اپنی توحید کے اقرار اور شرک کی نفی کا عہد اور وعدہ ہر انسانی روح سے لیا۔ اس کو "بیثاق الست" بھی کہتے ہیں۔ اس عہد کا ذکر قرآن پاک سورہ الاعراف، آیت نمبر 172 میں آتا ہے۔ ارشاد فرمایا گیا:

ترجمہ: "اور (یاد کیجئے!) جب آپ کے رب نے اولادِ آدم کی پشتوں سے ان کی نسل نکالی اور ان کو انہی کی جانوں پر گواہ بنایا (اور فرمایا) کیا میں تمہارا رب نہیں ہوں؟ وہ (سب) بول اٹھے: کیوں نہیں؟ (تو ہی ہمارا رب ہے)، ہم گواہی دیتے ہیں تاکہ قیامت کے دن یہ (نہ) کہو کہ ہم اس عہد سے بے خبر تھے۔" (ترجمہ عرفان القرآن)

### 2- دوسرا عہد:

اس کے بعد دوسرا عہد اللہ تبارک و تعالیٰ نے تمام انبیاء اور رسولوں کی روحوں سے لیا۔ یہ بیثاق نبوت تھا اور oath-taking ceremony تھی، اس امر کا اعلان تھا کہ تمام انبیاء اور رسولوں کو نبوت یا رسالت عطا کی جائے گی اور اپنی رسالت یا نبوت کا فریضہ ادا کرنے کے لیے انبیاء اور رسولوں کو اپنے وقت پر مبعوث کیے جائے گا۔ اور ان کے یہ فریضے نبوت اور فریضے رسالت ہوں گے اور ہر ایک سے اس چیز کا عہد اور oath لیا کہ وہ اپنے فریضے نبوت و رسالت کا حصہ بجالائیں گے۔ اس عہد کا ذکر سورۃ الاحزاب کی آیت نمبر 7 اور 8 میں آتا ہے۔ ارشاد فرمایا گیا:

ترجمہ: "اور (اے حبیب! یاد کیجئے) جب ہم نے انبیاء سے اُن (کی تبلیغ رسالت) کا عہد لیا اور (خصوصاً) آپ سے اور نوح سے اور ابراہیم سے اور موسیٰ سے اور عیسیٰ ابن مریم (علیہم السلام) سے اور ہم نے اُن سے نہایت پختہ عہد لیا تاکہ (اللہ) سچوں سے اُن کے سچ کے بارے میں دریافت فرمائے اور اس نے کافروں کے لیے دردناک عذاب تیار کر رکھا ہے۔" (ترجمہ عرفان القرآن)

### 3- تیسرا عہد:

تیسرا عہد بھی صرف انبیاء اور رسل عظام سے لیا گیا۔ یہ عہد ان سے نبوت و رسالت محمدی صلی اللہ علیہ وآلہ وسلم پر ایمان لانے کا تھا۔ ہر نبی اور ہر رسول سے عہد اور وعدہ لیا گیا کہ تم پیغمبر آخر الزماں سیدنا محمد مصطفیٰ صلی اللہ علیہ وآلہ وسلم کی نبوت و رسالت پر ایمان لاؤ گے، اور ان کے پیغمبرانہ مشن کی مدد کرو گے۔ اس عہد کا ذکر سورۃ آل عمران کی آیت نمبر 81 میں آتا ہے۔ ارشاد فرمایا گیا:

ترجمہ: ”اور (اے محبوب! وہ وقت یاد کریں) جب اللہ نے انبیاء سے پختہ عہد لیا کہ جب میں تمہیں کتاب اور حکمت عطا کروں، پھر تمہارے پاس وہ (سب پر عظمت والا) رسول (خاتم النبیین ﷺ) تشریف لائے جو ان کتابوں کی تصدیق فرمانے والا ہو جو تمہارے ساتھ ہوں گی تو ضرور بالضرور ان پر ایمان لاؤ گے اور ضرور بالضرور ان کی مدد کرو گے، فرمایا: کیا تم نے اقرار کیا اور اس (شرط) پر میرا بھاری عہد مضبوطی سے تھام لیا؟ سب نے عرض کیا: ہم نے اقرار کر لیا، فرمایا کہ تم گواہ ہو جاؤ اور میں بھی تمہارے ساتھ گواہوں میں سے ہوں۔“ (ترجمہ عرفان القرآن)

تو انسان آتے رہے اور اپنی اپنی عمر کے مطابق قیام کرتے رہے، جب دنیا میں ان کی عمر ختم ہوئی تو عالم برزخ میں پہنچ گئے جس کو قبر کہتے ہیں اور قبر یہ نہیں ہے کہ جس کو ڈیڑھ گز کا گڑھا دکھایا گیا ہے، یہ تو ایک علامت ہے۔ وہ ایک مستقل جہاں ہے جس کو "برزخ" کہتے ہیں یعنی یہ پردہ ہے جو دنیا اور آخرت کے درمیان ہے۔ اس کا تعلق کچھ دنیا سے ہے کچھ آخرت سے، مرنے والا بالکل دنیا میں بھی نہیں رہتا اور بالکل آخرت میں بھی نہیں رہتا بلکہ بیچ بیچ میں ہوتا ہے۔ حدیث میں ہے کہ نبی اکرم خاتم النبیین ﷺ نے فرمایا:

"مرنے والا قبر میں جاتا ہے، تو نیک آدمی تو اپنی قبر میں بیٹھ جاتا ہے، نہ کوئی خوف ہوتا ہے نہ دل پریشان ہوتا ہے، اس سے پوچھا جاتا ہے "تو کس دین پر تھا؟ تو وہ کہتا ہے "میں اسلام پر تھا"، پھر پوچھا جاتا ہے "یہ شخص کون ہیں؟" وہ کہتا ہے "یہ محمد اللہ کے رسول ہیں، یہ ہمارے پاس اللہ تعالیٰ کی جانب سے دلیلیں لے کر آئے تو ہم نے ان کی تصدیق کی"، پھر اس سے پوچھا جاتا ہے "کیا تم نے اللہ تعالیٰ کو دیکھا ہے؟" جواب دیتا ہے "اللہ تعالیٰ کو بھلا کون دیکھ سکتا ہے؟" پھر اس کے لیے ایک کھڑکی جہنم کی جانب کھولی جاتی ہے، وہ اس کی شدت اشتعال کو دیکھتا ہے، اس سے کہا جاتا ہے "دیکھ، اللہ تعالیٰ نے تجھ کو اس سے بچا لیا ہے"، پھر ایک دوسرا درجہ جنت کی طرف کھولا جاتا ہے، وہ اس کی تازگی اور لطافت کو دیکھتا ہے، اس سے کہا جاتا ہے "یہی تیرا ٹھکانا ہے"، اور اس سے کہا جاتا ہے "تو یقین پر تھا، یقین پر ہی مرا، اور یقین پر ہی اٹھے گا اگر اللہ تعالیٰ نے چاہا"۔ اور بر آدمی اپنی قبر میں پریشان اور گھبرایا ہوا اٹھ بیٹھتا ہے، اس سے کہا جاتا ہے "تو کس دین پر تھا؟" تو وہ کہتا ہے "میں نہیں جانتا"، پھر پوچھا جاتا ہے "یہ شخص کون ہیں؟" جواب دیتا ہے "میں نے لوگوں کو کچھ کہتے سنا تو میں نے بھی وہی کہا"، اس کے لیے جنت کا ایک درجہ کھولا جاتا ہے، وہ اس کی لطافت و تازگی کو دیکھتا ہے پھر اس سے کہا جاتا ہے "دیکھ! اس سے اللہ تعالیٰ نے تجھے محروم کیا"، پھر جہنم کا درجہ کھولا جاتا ہے، وہ اس کی شدت اور ہولناکی کو دیکھتا ہے، اس سے کہا جاتا ہے "یہی تیرا ٹھکانا ہے، تو شک پر تھا، شک پر ہی مرا اور اسی پر تو اٹھایا جائے گا اگر اللہ تعالیٰ نے چاہا"۔ (سنن ابن ماجہ، حدیث نمبر 4268)

آخرت بھی سامنے ہے دنیا بھی سامنے، کوئی ثواب پہنچائے تو پہنچ جاتا ہے۔ قبر پر زیارت کے لیے کوئی جائے تو حدیث ہے کہ قبلہ کی طرف پشت کرے میت کی طرف منہ کرے۔ میت اسے جانتی اور پہچانتی ہے تو ادھر اس کا رخ جنت کی طرف ادھر دنیا کی طرف وہاں سے ہوائیں آرہی ہیں، ادھر سے دعائیں اور ثواب پہنچ رہا ہے۔ قبر پر جا کر ثواب پہنچائیں وہ اس کو مل جائے گا اس نے دعا کا ہدیہ بھیجا، یہ آپ کو مل جائے گا، حاصل یہ ہے کہ جس کو ہم قبر کہتے ہیں وہ ڈیڑھ گز کی جگہ نہیں ہے۔ وہ تو پورا عالم ہے، عالم برزخ، جو اتنا بڑا ہے کہ دنیا جیسے لاکھوں عالم اس میں سما سکتے ہیں، تو انسان عالم دنیا سے عالم برزخ کی طرف منتقل ہوا۔

برزخ میں پہنچ کر ہر انبیاء علیہ السلام نے خبر دی کہ آگے ایک اور عالم آنے والا ہے جو اس سے بھی بڑا ہے، وہ "محشر" ہے۔ اس عالم کی کل عمر چند صدیوں کی ہوگی۔ اس عالم (محشر کا) کا پچاس ہزار سال کا ایک دن ہوگا۔ ایک دن میں سارے اولین اور آخرین جمع ہوں گے، پھر اس کے بعد انبیاء علیہ السلام نے فرمایا کہ اس کے بعد ایک عالم اور آنے والا ہے۔ جس کا نام جنت ہے وہ اتنا بڑا ہے کہ عالم برزخ جیسے کروڑوں عالم اس میں بن سکتے ہیں۔ اس لیے عالم برزخ میں انسان کو اتنا حصہ ملتا ہے جتنا زمین سے لے کر آسمان تک اور جنت میں ادنیٰ اجنتی کو جو حصہ ملے گا، اس دُنیا کے 10 گنا کے برابر ہوگا۔ تو اندازہ کریں کہ جنت کا عالم کتنا بڑا ہوگا۔ تو حرکت انسانی اول ارواح پھر انسان کا دنیا میں آنا پھر برزخ، پھر محشر، پھر جنت تو اتنی لمبی حرکت کا کوئی مقصد ہونا چاہیے۔ تھوڑی سی حرکت گھر سے مسجد تک یا پھر مدرسے تک کی جائے تو اس کا کوئی مقصد ہوتا ہے۔ حالانکہ یہ چند گھنٹوں کی حرکت ہوتی ہے۔ یہ تو ہزاروں برس کی حرکت ہے، تو اتنی طویل حرکت ہو اور بلا مقصد ہو، عقل سلیم یہ قبول نہیں کرتی کہ انسان ایسے ہی بے کار حرکت کر رہا ہے۔ عقل سے اس بات کی شہادت ملتی ہے کہ اس کا کوئی نہ کوئی مقصد ضرور ہے۔ اللہ نے انسان کو عبث اور بے کار پیدا نہیں فرمایا ہے۔

## زندگی کی حقیقت

زندگی ایک مستقل حرکت ہے جو آدمی کے اندر بہت زور سے چل رہی ہے، حرکت ہے تو زندگی ہے، حرکت ختم تو مردہ ہے۔ تو حرکت بند ہونے کا مطلب موت اور جاری رہنے کا نام زندگی ہے۔



کیا مقصد زندگی صرف کھانا اور پینا ہے؟

روٹی بدن کے پلنے کا ذریعہ ہوتی ہے، پھر بدن کے پلنے کا کیا مقصد ہوگا؟ اگر فرض کیا کہ کھانا پینا مقصد ہو؟ تو یہ مقصد تو جانوروں کو بھی حاصل ہے۔ تو اتنی لمبی چوڑی عمر اور مقصد محض روٹی؟ اگر انسان اور جانوروں کا مقصد ایک ہے تو پھر جانور بھی اشرف المخلوقات ہوتے۔ ہم نے مرغ کھایا، لمبی نے بھی مرغ کھایا۔ اس نے تو اصل ذائقے میں کھایا۔ تو کھانا پینا کوئی مستقل کمال نہیں، تو انسان کی زندگی کا مقصد یہ نہیں ہو سکتا کہ وہ روٹی کھائے اور مقصد حاصل ہو گیا۔ اس لیے کہ اتنا لمبا سفر کہ آدم کی کمر سے نکلے۔ باپ کی پیٹھ سے پھر ماں کے پیٹ میں، پھر دنیا میں آئے تو اس کا مقصد جانوروں کے مقصد سے ملتا ہو، یہ کسی صورت نہیں ہو سکتا۔

تو اول تو روٹی مقصد نہیں، جانور بھی کھاتے ہیں انسان کو اتنی لمبی زندگی کیوں دی گی؟ کھانا پینا حقیر چیز ہے جبکہ زندگی بڑی عظیم چیز۔ عظیم چیز پر اتنا چھوٹا سا مقصد، یہ حکمت خداوندی کے خلاف ہے۔ پھر آخر کیا مقصد ہے؟ کیا مقصد زندگی اقتدار اور عزت ہے؟ یا درکھیے کہ عزت اور مرتبہ روٹی سے اونچی چیز ہے۔ لیکن زندگی کا مقصد عزت نہیں ہے کیونکہ یہ ایک خیالی چیز ہے اور خیال بھی دوسرے کا، اپنا نہیں۔ عزت تو فی الحقیقت اللہ کے ہاں مقبول ہونے کا نام ہے جس کو اللہ تعالیٰ قبول کرے، وہ قابل عزت اور جس کو اللہ تعالیٰ رد کر دے وہ بے عزت، پھر عزت اور ذلت اللہ کے ہاتھ میں ہوتی ہے، بندوں کے ہاتھ میں نہیں ہوتی۔

حدیث پاک میں ارشاد ہوتا ہے کہ نبی کریم خاتم النبیین ﷺ نے ارشاد فرمایا:

"حق تعالیٰ شانہ جب کسی سے راضی ہوتے ہیں تو حضرت جبرائیل علیہ السلام سے فرماتے ہیں کہ میں فلاں بندے سے راضی ہوں۔ تو بھی اس سے راضی ہو جا، جبرائیل علیہ السلام بھی راضی ہو جاتے ہیں، پھر اللہ تعالیٰ آسمان میں اعلان کرواتے ہیں کہ فلاں بندہ میرے ہاں مقبول ہے (جو مقبولیت خداوندی کی علامت ہے) لہذا تم بھی اس سے راضی ہو جاؤ تو سارے فرشتے اس سے محبت کرتے ہیں، جب فرشتوں میں اس کی محبت قائم ہو جاتی ہے تو ان ملائکہ کے اثرات زمین کے ملائکہ پر پہنچتے ہیں، تو وہ بھی عزت کرنے لگتے ہیں۔ زمین کے ملائکہ کے اثرات اولیاء اللہ کے قلوب پر پڑتے ہیں تو اللہ والے بھی اس کو عزت کی نگاہ سے دیکھنے لگتے ہیں اور جتنے لوگ اہل اللہ سے وابستہ ہیں نیک ہیں پھر ان کی وجہ سے عوام میں عزت آ جاتی ہے۔ الغرض اس شخص کی عزت پوری امت میں پھیلا دی جاتی ہے۔" (مسلم کتاب البر والصلہ والادب)

یہ مقبولیت کب ہے کہ پہلے اس کو اللہ محبوب بناتے ہیں، دنیا کی عزت تو ایک لیڈر کی عزت کی طرح ہے سامنے عزت تنہائی میں گالیاں۔ تو زندگی کی اتنی لمبی چوڑی حرکت کا مقصد نہ روٹی نہ عزت نہ کرسی، بلکہ یہ مقصد تو حکمت خداوندی کے خلاف ہے۔

### مقصد زندگی قرآن کی روشنی میں

قرآن پاک نے مقصد زندگی کو واضح فرمایا "اور میں نے جنوں اور انسانوں کو صرف اپنی عبادت اور (اطاعت) کے لیے پیدا کیا۔" (سورۃ الذاریت، آیت نمبر 56)

اول: ایمان لانا      دوئم: عبادت      سوئم: احکامات کی پیروی کرنا

اب ایمان لانے کے بعد جب انسان عبادت کرے گا تو بہترین انداز میں۔ اب احکامات کو سمجھ سکے گا۔ اگر ایمان لانے کے بعد عبادت نہیں کرے گا تو جانوروں کی طرح زندگی ہو جائے گی اور فہم و فراست کی کمی کے باعث کچھ نہ سمجھ سکے گا۔ تو ابتدائی چیز عبادت اور اطاعت ہے۔ عبادت خداوندی سے عزت بھی مل جائے گی اور روٹی بھی میسر آ جائے گی۔ اس کا مطلب یہ ہوا کہ اگر اطاعت و عبادت مقصود ہے تو یہ لمبا چوڑا مقصد ہے جو پوری عمر پر مرتب ہے، جب تک انسان دنیا میں موجود ہے عبادت اس کے ساتھ رہے گی۔ قبر میں پہنچے گا تو عبادت موجود ہوگی۔ حشر میں بھی عبادت ساتھ ہوگی اور جنت میں جانے کا سبب عبادت ہی ہے۔ تو انسان کے تین ساتھی ہوئے

1- ایک ساتھی موت تک ساتھ ہوتا ہے۔ وہ ساتھی "مال"، عزت اور اقتدار ہے۔

2- دوسرا ساتھی قبر تک ساتھ ہوتا ہے۔ وہ "اہل و عیال"، رشتہ دار، دوست اور پڑوسی ہیں۔

3- تیسرا ساتھی حشر تک ہوتا ہے۔ وہ ساتھی اس کی "اعمال" یعنی عبادت ہیں۔

حضرات انبیاء کے لیے فرمایا گیا کہ "انہی اپنی قبور میں زندہ ہے اور نمازیں پڑھتے ہیں۔"

حدیث پاک میں ارشاد ہوتا ہے کہ "میں موسیٰ علیہ السلام کو اپنی آنکھوں سے دیکھ رہا ہوں کہ وہ لبیک لبیک کہتے ہوئے میدان عرفات کی طرف جارہے ہیں۔"

معلوم ہوا کہ انبیاء علیہ السلام حج بھی کرتے ہیں اور نماز بھی پڑھتے ہیں۔

آپ خاتم النبیین ﷺ نے ارشاد فرمایا: "میں نے حضرت یونس علیہ السلام کو دیکھا وہ اونٹنی پر سوار ہیں اور حج کر رہے ہیں۔ اس اونٹنی کا لگام اون اور صوف کا

ہے۔" (سنن ابن ماجہ، حدیث نمبر 2891)

حدیث پاک میں ہے کہ "رسول اللہ خاتم النبیین ﷺ نے فرمایا رات کعبہ کے پاس مجھے دیکھا یا گیا، میں نے دیکھا کہ ایک صاحب ہیں گندمی رنگ، گندمی رنگ کے لوگوں میں سب سے زیادہ خوبصورت، ان کے شانوں تک لمبے لمبے بال ہیں ایسے بال والے لوگوں میں سب سے زیادہ خوبصورت، انہوں نے بالوں میں کنگھا کر رکھا ہے اور اس کی وجہ سے سر سے پانی ٹپک رہا ہے۔ دو آدمیوں کا سہارا لیے ہوئے ہیں یا دو آدمیوں کے شانوں کا سہارا لیے ہوئے ہیں اور خانہ کعبہ کا طواف کر رہے ہیں، میں نے پوچھا "یہ کون بزرگ ہیں؟" تو مجھے بتایا گیا "یہ عیسیٰ ابن مریم علیہ السلام ہیں۔" (صحیح بخاری، حدیث نمبر 5902)

معلوم ہوا کہ انبیاء علیہم السلام حج کرتے ہیں، طواف کرتے ہیں، قبروں میں نمازیں پڑھتے ہیں اور قبروں میں ذکر اللہ بھی ہوتا ہے، یہ احادیث سے ثابت ہے۔ ہمارے اور آپ کے لیے یعنی عامۃ المؤمنین کے لیے تو یہ ثابت نہیں ہے، کہ وہ ہاتھ پیر سے عبادت کرتے ہیں۔ مگر ایک عبادت ہم بھی کر سکتے ہیں وہ عبادت ہم قلب سے کرتے ہیں ہمارا بدن مٹ جاتا ہے مگر روحی عبادت ہم بھی کر سکتے ہیں اور وہ قلب کے جذبے اور تخیل کی عبادت ہے۔

تو عبادت خداوندی دنیا سے چلی، قبر میں پہنچی، قبر سے چلی حشر میں پہنچی اور جنت تک پہنچ گئی۔ اگر زندگی ابدی ہے تو عبادت بھی ابدی ہے، کھانا پینا ابدی نہیں ہے۔ کھانا پینا دنیا میں ختم ہے۔ قبر میں صرف ذکر اللہ، جنت میں ذکر اللہ زبان پر جاری رہے گا۔ اس کا مطلب یہ ہوا کہ ذکر حق اور اطاعت خداوندی سے انسان انسان بنتا ہے۔ اب ایک چیز انسان کے دماغ میں شبہ پیدا کرنے کی آسکتی ہے وہ یہ کہ عام جاندار بھی تو عبادت کرتے ہیں۔

قرآن پاک میں اللہ تعالیٰ فرماتا ہے کہ "کیا تم نے نہ دیکھا کہ اللہ کی تسبیح کرتے ہیں جو کوئی آسمانوں اور زمین میں ہیں اور پرندے پر پھیلائے سب نے جان رکھی ہے اپنی نماز اور اپنی تسبیح، اور اللہ ان کے کاموں کو جانتا ہے،" (سورہ نور، آیت نمبر 41)

حضرت سلیمان علیہ السلام کو اللہ تعالیٰ نے پرندوں کی بولیوں کا علم دیا تھا۔ قرآن پاک میں ارشاد ہوتا ہے کہ "اے لوگو مجھے جانوروں کی بولیوں کی تعلیم دی گئی ہے۔" (سورہ نمل، آیت نمبر 16) جو جانور بولتا تھا حضرت سلیمان علیہ السلام اس کا مطلب بتا دیا کرتے تھے کہ یہ کہتا ہے۔ حدیث پاک میں 15 مثالیں بیان کی گئی ہیں۔

تیسرے تسبیح کرتا ہے "اللہ تعالیٰ عرش کے مالک ہیں۔" (روح المعانی 19 ص 172)

حدیث پاک میں ہے کہ بعض ملائکہ کی تسبیح ہے "پاک ہے وہ ذات، جس نے مردوں کو داڑھیوں اور عورتوں کو چوٹیوں اور مینڈھیوں سے زینت دی۔" (تیسرے الحقائق کتاب الجنایات ۶/۱۳۰ و بجز الرائق کتاب الجنایات ۸/۳۳۱)

اس کا مطلب یہ ہوا کہ عورتوں کے لیے چوٹی اور مینڈھی رکھنا حُسن ہے اور مرد کے لیے داڑھی رکھنا حُسن ہے۔ تو کوئی قرآن پاک پڑھنے والا ممکن ہے کہ یہ سوال کرے کہ آپ نے انسانوں کو اشرف المخلوقات کہا اور اس کی زندگی کا مقصد عبادت اور ذکر اللہ بتایا تو یہ جانور، پتھر بھی، کنکریاں بھی ذکر اللہ کرتے ہیں تو پھر انسان نے کیا کمال کیا جو عبادت اور ذکر اللہ کیا؟ اس کا جواب یہ ہے کہ بلاشبہ جانور بھی تسبیح کرتے ہیں مگر ارادی عبادت نہیں کرتے، ان کی طبیعتوں کی فطرت کا تقاضہ ہے جیسے مشین چلتی ہے تو ارادہ کر کے نہیں چلتی۔ ارادہ چلانے والے کے ہاتھ میں ہے۔ یہ سمجھنا کہ یہ عبادت ہے اور اس کا ثمر مجھے ملے گا۔ یہ عقل و شعور جانور کو نہیں دیا گیا۔ ارادی عبادت صرف انسان کرتا ہے تو غیر اختیاری عبادت پر اجر و ثواب نہیں۔ ارادہ اور اختیار سے کی ہوئی عبادت، عبادت ہے۔ جانوروں کی عبادت میں ان کا دخل نہیں جیسے انسان بے ارادہ کھاتا پیتا ہے تو اس میں اجر و ثواب نہیں ہے، ایسے ہی بے ارادہ عبادت پر بھی اجر و ثواب نہیں۔

تو اتنی لمبی چوڑی زندگی کا مقصد ارادی عبادت ہے جو جانوروں کو میسر نہیں، اب ایک سوال یہ ہو سکتا ہے کہ فرشتے تو ارادے سے عبادت کرتے ہیں، وہ تو معبود کو پہچان کر شعور سے عبادت کرتے ہیں پھر اگر انسان نے شعور سے عبادت کر لی تو کیا کمال کیا؟ انسان کے پیدا کرنے کی کیا ضرورت تھی؟ یہ کام تو فرشتے ہی کر رہے تھے؟ اس سوال کا جواب یہ ہے کہ بلاشبہ ملائکہ ارادے سے عبادت کرتے ہیں، اختیار سے عبادت کرتے ہیں لیکن ارادے سے کی ہوئی عبادت ہی ان کے نفس کا تقاضہ ہے کہ ان میں گناہ کا مادہ نہیں۔ وہ برائی کر ہی نہیں سکتے وہ جب کریں گے تو نیکی ہی کریں گے، جب کریں گے تو عبادت ہی کریں گے۔ تو یہ ان کی طبیعت کا تقاضا ہوا۔ فرق صرف اتنا ہے کہ جانور طبیعت کے تقاضے سے بلا ارادہ عبادت کرتے ہیں۔ ملائکہ طبیعت کے تقاضے سے ارادی عبادت کرتے ہیں، تو دونوں جگہ طبیعت کا تقاضہ ہی ہے فرشتوں کی طبیعت میں گناہ کا مادہ نہیں اور نہ ہی شر کا مادہ، ہے کہ وہ مقابلہ کی عبادت کریں، پس وہ عبادت ہی کے لیے پیدا کیے گئے ہیں اور عبادت ہی کرتے ہیں۔

انسان اپنے نفس کا مقابلہ کر کے عبادت کرتا ہے، نفس چاہتا ہے کہ میں آرام سے پڑ کے سو جاؤں وہ کہتا ہے کہ نہیں لحاف اُتار کر وضو کر اور اپنے رب کی عبادت کر۔ فرشتے نفس کا مقابلہ کر کے عبادت نہیں کرتے، فرشتوں کے نفوس پاک ہیں۔ گو یا اس لمبی چوڑی زندگی کا مقصد یہ ہوا کہ عبادت ہو، ارادی ہو اور نفس کی مخالفت کے

ساتھ ہو۔ اللہ نے اپنی تمام مخلوق سورج، چاند، ستارے، ہوا، مٹی، آگ، روشنی، دریا، سمندر انسان کی خدمت کے لیے بنائے اور انسان کو اپنے لیے بنایا۔ اگر ہم اللہ سے لوگائیں تو یہ ساری کائنات ہماری خدمت کرے گی۔ لیکن اگر ہم اپنے مالک کو چھوڑ کر اس کائنات سے لوگائیں تو مالک کا کیا بگڑے گا؟۔

یہ بالکل ایسا ہے کہ ایک شخص کسی صاحب جمال عورت سے نکاح کرے۔ وہ بڑی حسین و جمیل اور شائستہ اور مہذب ہے اس کے لیے عمدہ بلڈنگ بنائے۔ گھر میں نوکر چاکر رکھے۔ باورچی مقرر کرے تاکہ اس کے کھانے پینے کا اچھا انتظام ہو۔ دنیا بھر کا عیش اس محل میں صرف اپنی بیوی کے لیے مہیا کرے یہ سب کچھ کس کے لیے، صرف بیوی کے لیے؟ اور بیوی کس کے لیے؟ صرف شوہر کے لیے۔ پھر اگر بیوی خاوند کی بجائے کسی نوکر سے دل لگالے تو ظاہر ہے کہ شوہر اُسے نکال دے گا۔ تو اللہ تعالیٰ نے کائنات کا ذرہ ذرہ انسان کے لیے بنایا اور انسان کو اپنے لیے۔ ہمیں بھی اللہ تعالیٰ کو نظر انداز کر کے دنیا میں دل نہیں لگانا چاہیے کہ یہ دنیا اللہ تعالیٰ کی ایک تخلیق ہی تو ہے۔ کہیں ایسا نہ ہو کہ رب ہم سے ناراض ہو جائے۔

پھر عبادت اور اطاعت کے مفہوم کو اتنا عام رکھا کہ وہ زندگی کے ہر شعبے سے متعلق ہو سکتی ہے۔ اسے ایک مخصوص انداز کے ساتھ متعین نہیں کیا، بلکہ اس کو اتنا آسان کر دیا کہ مسلمانوں کی خدمت کرنا بھی اطاعت اور عبادت میں داخل ہے۔ تو عبادت صرف نماز روزہ ہی نہیں ہے، عبادت کھانے پینے میں بھی ہے، بولنے، جاگنے، چلنے، پھرنے میں بھی۔ گویا اللہ صرف مسجد میں ہی نہیں ہوتا بلکہ گھر میں بھی ہوتا ہے۔ ہر جگہ آدمی اللہ کے جمال کو دیکھ سکتا ہے جبکہ سچی نیت سے چلے اور طریق شریعت کے مطابق چلے۔ اتباع کا جذبہ لے کر چلے۔

یہ ساری دنیا تمہارے لیے ہے اور تم اپنے مالک کے لیے ہو۔ مملوک کا کام یہ ہے کہ وہ اپنے مالک کے سامنے نیاز مندی سے جھکے اور اطاعت کرے۔ جب آدمی اس میں مضبوط ہو جائے تو کوئی دنیا کا کام کرے۔ اس میں خیر و برکت ہوگی۔ اسلام یہ نہیں کہتا کہ تم کاروبار نہ کرو۔ دنیا کے معاملات ترک کر دو۔ سب کچھ کرو مگر اللہ کو حاضر و ناظر جان کر کرو۔ عابد اور بندے بن کر کرو۔ یہ سمجھ کر کہ اسباب میں کچھ نہیں رکھا۔ اس کے حکم کی تعمیل میں ہم نے یہ اسباب اختیار کیے ہیں۔ تو دین اسلام آپ کے کام درست کرنے کے لیے آیا ہے، آپ کے کاموں میں روڑے اٹکانے کے لیے نہیں آیا۔ قلب کا رُخ اللہ کی طرف پھیر دو، پھر دنیا کے کام کرو وہ خود بخود ٹھیک ہوتے چلے جائیں گے۔ مسلمان کی شان یہ ہے کہ ”دل بہ یار راست و دست بہ کار راست“ (دل اللہ کے لیے اور ہاتھ کام کے لیے) دل مالک میں لگا رہے اور ہاتھ پیر کاروبار میں، ایسے کاموں میں برکت بھی ہوتی ہے۔ تو اسلام کا کام راستہ درست کرنا اور صراطِ مستقیم پر چلانا ہے اور یہی حاصلِ عبادت ہے جس کے لیے انسان پیدا کیا گیا۔

قرآن پاک میں ارشاد ہوتا ہے "اور ہم نے جنوں اور انسانوں کو اپنی عبادت کے لیے پیدا کیا"۔ (سورۃ الذّٰریت آیت نمبر 56)

عبادت کا مفہوم عام قرار دیا، اس لیے کھانا، پینا، سونا جاگنا، اللہ کے لیے ہوتو یہ بھی عبادت ہے۔

اللہ تعالیٰ فرماتا ہے "اور اپنے گھر والوں کو نماز کا حکم دے اور خود اس پر ثابت رہ، کچھ ہم تجھ سے روزی نہیں مانگتے ہم تجھے روزی دیں گے اور انجام کا بھلا پرہیزگاری کے لیے"۔ (سورہ طہ، آیت نمبر 132)

تو ایک کام اللہ نے اپنے ذمہ لیا اور ایک کام بندہ کے ذمہ لگایا، اپنے ذمہ یہ کیا کہ ہم رزق دیں گے اور عزت دیں گے، بندے کے ذمہ یہ کام ہے کہ تم عبادت کرو، نیاز مندی برتو۔ اب اگر ہم اپنا کام چھوڑ دیں تو وہ بھی اپنا کام چھوڑ دے گا۔

اس لیے جو لوگ عبادت ترک کر دیتے ہیں، تو نہ عزت رہتی ہے نہ روزی، اس نے ہمیں اس لیے نہیں چھوڑا کہ اس کے خزانے میں کمی آگئی تھی۔ معاہدہ یہ تھا کہ یہ کام تمہیں کرنا ہے اور یہ کام ہمیں کرنا ہے۔ ہم نے اطاعت کا عہد چھوڑ دیا، اس نے رزق کا عہد چھوڑ دیا۔ رزق محض روٹی نہیں ہے بلکہ رزق روٹی، عزت، اقتدار اور طمانیت قلب یہ سب کچھ اس میں آتا ہے۔ آج ہم پریشان ہیں، روٹی مل رہی ہے لیکن سکون قلب نہیں۔ عزت نہیں، پریشان حال ہیں۔ یہ سب کچھ اس لیے ہے کہ ہم نے اس کی اطاعت کا عہد چھوڑ دیا۔ یعنی عہد اُکُت سے اللہ تعالیٰ نے فرمایا کہ اُکُت پر کُت۔ "کیا میں تمہارا رب نہیں ہوں؟"

کیا میں تمہارا پالنے والا نہیں ہوں؟ تمہیں رزق اور عزت دینے والا نہیں ہوں؟ یہ ساری چیزیں رب میں داخل ہیں تو اللہ نے سوال کیا اور اس کا سب نے جواب دیا اور کہا کہ "بلی" بے شک آپ ہی رب ہیں، یعنی سب کچھ آپ ہی ہیں۔ پھر فرمایا "تم بھی گواہ رہو، کہیں قیامت کے دن یوں کہہ دو کہ ہمیں تو کوئی بات بتلائی ہی نہیں تھی"۔ یعنی ہم کس کی عبادت کرتے؟ کس کو رب مانتے اس لیے یہ باتیں پہلے سے بتلا دی گئیں ہیں۔ تو ہماری زندگی "اُکُت" سے چل رہی ہے۔ جہاں اقرار اور بیت کیا تھا۔ اللہ نے فرمایا کہ میں خالق اور مالک ہوں مجھے یاد رکھنا، اس عہد کو یاد دلانے کے لیے انبیاء علیہ السلام آئے یہ وعظ اور واعظین اسی عہد کو یاد دلانے کے لیے ہیں۔ اس لیے جب بندہ اس عہد پر کار بند رہے گا اور اس کے مطابق چلے گا تو ضروری ہوگا کہ اللہ تعالیٰ بھی اپنے عہد کو پورا کر دے۔

اللہ تعالیٰ ہم سب کو حسن اخلاق، عبادت، ریاضت اور توجہ الہی کی توفیق عطا کرے اور اپنی مرضیات پر چلائے (آمین)

## یہ زندگی

جب سے ہم اس دنیا میں آئے ہیں تو اس سے پہلے نہ جانے کتنی صدیاں گزر چکی تھیں۔ زندگی کب سے ہے؟ اور کب تک ہے؟ سنا ہے ازل سے اور ابد تک ہے۔ ازل کب سے ہے؟ اور ابد کب ہوگا؟ کون جانے؟ اور جب ہم یہاں سے جائیں گے تو نہ جانے کتنی نسلیں ہمارے بعد آئیں گے۔ زندگی ایک بارونق بازار ہے۔ جس میں ہم سب خریدار ہیں۔

زندگی کے طویل راستے پر ایک نسل سرگرم سفر رہتی ہے اور برابر رواں دواں رہتی ہے۔ رونق بازار قائم رہتی ہے۔ خریدار ختم ہوتے اور آتے جاتے رہتے ہیں۔ جب یہاں پر ایک نسل انسانی تھک جاتی ہے تو تھک کر چکنا چور ہو جاتی ہے۔ اس کی تمام تر توانائیاں اور طاقتیں جواب دے دیتی ہیں۔ پھر یہ موت کے گھاٹ اتار دی جاتی ہے۔ مگر قبل اس کے کہ یہ ناتواں ہانپتے کانپتے ہوئے چہرے چھپ جائیں یا تھکے ہوئے پیر رک جائیں ایک دوسری نسل آ جاتی ہے جو اسے سرفراز سفر کا آغاز اس تندہی، خوش دلی اور مسرت و مشقت سے شروع کرتی ہے اور اس طرح اپنی سرگرمیوں کے مظاہرے کرتی ہے۔ پھر کمزور ہو جاتی ہے۔ اور آخر یہ خستہ و در ماندہ نسل دنیا سے وجود سے نکال کر کفن میں لپیٹ کر زمین میں چھپا دی جاتی ہے۔ یعنی عدم کے خانے میں ڈال دی جاتی ہے۔

اور اب نئی نسل سرگرم سفر رہتی ہے۔ یہاں تک کہ پچھلی نسل کی طرح اس کی قوتیں بھی آہستہ آہستہ کر کے جواب دے دیتی ہیں۔ تو آخر وہ بھی لوح جہاں سے مٹا کر زمین کے اندر بھیج دی جاتی ہے۔ اور اب اس کی جگہ دوسرے چہرے آ جاتے ہیں۔ بس یہی سلسلہ لگا رہتا ہے۔ یعنی مکان وہی رہتے ہیں مگر آتے جاتے رہتے ہیں۔ یہ ہیں زندگی کے قافلے۔ عجیب بات تو یہ ہے کہ کام کرنے والے کاموں میں مصروف رہتے ہیں اور وہ اپنے کاموں میں اس قدر لگن رہتے ہیں کہ انہیں یہ احساس ہی نہیں ہوتا کہ وہ بھی اس سلسلے کی ایک کڑی ہیں۔ جو کبھی ایک حال پر نہیں رہتا۔ اور جو برابر سنورتا اور بگڑتا اور مٹتا رہتا ہے۔

زندگی وقت کو کھا جاتی ہے۔ یہ زمانوں کو ہڑپ کر جاتی ہے۔ یہ صدیوں کو نگل جاتی ہے۔ بسا اوقات تو انسان کی فریب خوردگی کا یہ عالم ہوتا ہے کہ وہ یہ بھی نہیں سوچتا کہ وہ اس دنیا میں کہیں اور سے آیا ہے اور ہمیشہ کے لئے نہیں آیا ہے۔ اسے کہیں اور جانا ہے۔ اس کا فریب تخیل اسے اس طرح مدہوش رکھتا ہے کہ گویا وہ ازل سے ہے اور ابد تک رہے گا۔ اور پھر اچانک جب موت آتی ہے تو وہ ہکا بکا رہ جاتا ہے گویا یہ کوئی نیا حادثہ ہے۔ لیکن موت بھی نہیں ٹلتی اور آدمی ہاتھ ملتا ہوا یہاں سے چلا جاتا ہے۔ انسان کی خیریت اس میں ہے کہ وہ جس دنیا میں رہتا ہے اس کے مزاج اور طبیعت سے غافل نہ ہو۔ وہ دنیا کے ڈمگاتے ہوئے ستونوں پر اونچے اونچے محل تعمیر کرے۔

قرآن پاک میں سورہ بقرہ، آیت نمبر 28 میں اللہ تعالیٰ فرماتا ہے۔

ترجمہ: ”تم مردہ تھے اس نے تمہیں زندہ کیا پھر وہ تمہیں موت دے گا پھر زندہ کرے گا۔ پھر اسی کی طرف پلٹ کر جانا ہے۔“ اس کا مطلب یہ ہے کہ ہماری پانچ

زندگیاں ہیں۔ پہلی زندگی جس کا ہمیں شعور نہیں ہے وہ ارواح کی زندگی تھی اللہ تعالیٰ نے سب ارواح کو بنایا اور پھر ان کو اکٹھا کر کے فرمایا ”اَلنَّسْتُ بِرَبِّكُمْ“ ”کیا میں تمہارا رب نہیں ہوں“۔ سب ارواح نے جواب میں کہا ”بلی“ ”کیوں نہیں؟“ ”بے شک آپ ہی ہمارے رب ہیں۔“ پھر اللہ تعالیٰ نے فرمایا۔ ترجمہ: ”دیکھو میں تمہارے پاس ایک پیغام پہنچانے والا بھیجوں گا اس کی بات کو ماننا اس پر ایمان لانا اور دیکھو یہ نہ کہہ دنیا کہ ہمیں تو کسی نے کچھ بتایا ہی نہیں اور ہمیں کچھ معلوم ہی نہ تھا“ (سورہ آل عمران)۔

اُس زندگی کے لئے کہا گیا ہے ”کُنْتُمْ اَمْوَاتًا“ لیکن تم مردہ تھے، یعنی تمہیں شعور نہ تھا۔ اسکے بعد اللہ تعالیٰ نے شعوری زندگی یعنی موجودہ زندگی عطا فرمائی۔ یہ موجودہ زندگی واحد عمل کی زندگی ہے آخرت کی تین زندگیوں کے لئے۔ یعنی قبر کی زندگی، حشر کی زندگی اور جنت کی زندگی۔ ان تین زندگیوں کے لئے توشہ ہمیں موجودہ زندگی میں تیار کرنا ہے۔ حقیقی اور دائمی زندگی آخرت کی زندگی ہے۔ عقل مند ہیں وہ لوگ جو اس موجودہ زندگی کو جو کہ 50، 55 یا 60 سال کی زندگی یا اس سے کچھ زیادہ یا اس سے کم عرصے کی زندگی ہے۔ (آخرت کی زندگی کی تیاری میں بسر کرتے ہیں۔

کسی نے کیا خوب کہا ہے کہ ”اللہ تعالیٰ نے لوگوں کو بقا کے لئے پیدا فرمایا ہے۔ فنا کے لئے نہیں۔“

ترجمہ: ”لوگ بقا کے لئے پیدا کئے گئے ہیں فنا کے لئے نہیں لیکن غلطی سے انہوں نے سمجھ لیا ہے کہ وہ فنا کے لئے ہیں تو بس اعمال کی اس دنیا سے بدبختی یا نیک بختی کی دنیا میں پہنچا دیئے جاتے ہیں۔“

خوش نصیب ہیں وہ لوگ جو اس دنیا کا حق پہنچائیں اور ہر ایک زندگی پر اتنی توجہ دیں جتنی کہ وہ مستحق ہے۔ یعنی جتنا قیام موجودہ دنیا میں کرنا ہے اتنا ہی اہتمام

یہاں کے لئے کریں اور جتنی طویل زندگی وہاں گزارنی ہے اتنی ہی طویل جدوجہد وہاں کی کریں۔ اس زندگی کے بعد کون نہیں جانتا کہ ہمیں ایک روز موت سے دو چار ہونا ہے۔ یہ وہ گھاٹ ہے جہاں پر ہر ایک کو پہنچنا ہے۔ اکثر لوگوں کا خیال ہے کہ موت پر زندگی کا خاتمہ ہوتا ہے اور ایک دوسری حالت شروع ہو جاتی ہے جس میں نہ شعور ہوتا ہے نہ احساس۔ وہ سمجھتے ہیں کہ جس طرح ایک مردہ جانور مٹی میں مل جاتا ہے۔ یا جس طرح ذبیحہ آنتوں میں جا کر ہضم ہو جاتی ہے اور پھر کچھ نہیں ہوتا بالکل یہی کیفیت انسان کی ہوتی ہے۔ آدمی کی یہ بھول ہے۔ اس لئے کہ موت فنا ہو جانے کا نام نہیں ہے۔ موت کو ہم ایک لمبی نیند کہہ سکتے ہیں۔ اور نیند کو ایک مختصر موت۔ یہ زندگی موت کے تعاقب میں رہتی ہے اور موت زندگی کے تعاقب میں۔ قرآن پاک بھی موت اور نیند کو ایک ہی قبیل کی دو چیزیں قرار دیتا ہے۔ جن کا نفس انسانی پر کچھ زیادہ اثر نہیں پڑتا۔ قرآن پاک سورہ زمر آیت نمبر 42 میں ارشاد الہی ہے کہ:

ترجمہ: ”اللہ ہی ہے جو موت کے وقت روحیں قبض کرتا ہے اور جو ابھی نہیں مرا ہے اس کی روح نیند میں قبض کرتا ہے۔ پس جس کے لئے موت کا فیصلہ کرتا ہے اسے روک لیتا ہے اور دوسری روحوں کو ایک مقررہ وقت کے لئے واپس بھیج دیتا ہے۔“

اب اگر روح کچھ مدت کے لئے جسم سے الگ ہو جاتی ہے تو اس سے انسان کی حقیقت نہیں بدل جاتی۔ پس موت ایک طرح کی نقل مکانی ہے۔ مرکز آدمی بس اپنی جگہ بدل لیتا ہے۔ وہ اس دنیا سے ایک ایسی دنیا میں منتقل ہو جاتا ہے جہاں وہ بالکل اس طرح حقائق کا ادراک کرتا ہے جس طرح اس دنیا میں اور اس کا احساس شعور جوں کا توں باقی رہتا ہے۔ بلکہ وہاں تو حقائق اور زیادہ روشن ہو جاتے ہیں اور احساس شعور اور زیادہ تیز ہو جاتا ہے۔ اگر ہم اس حقیقت کو سمجھ لیں تو پوری تبدیلی اور تن، من، دھن سے آخرت کی زندگی کی تیاری کریں۔

انسان کا جب بالکل آخری وقت ہوتا ہے جب اس کا ایک قدم اس دنیا میں اور دوسرا قدم دوسری دنیا میں تو اس وقت کامیابی اور نامی خوش نصیبی اور بد نصیبی کے آثار نمایاں ہو جاتے ہیں۔

حدیث میں آتا ہے کہ مومن کو نزع کے وقت تسلی دی جاتی ہے کہ ذیل کی آیت سے اس کی تصدیق ہوتی ہے۔

سورہ حم سجدہ، آیت نمبر 30 میں اللہ تعالیٰ فرماتا ہے:

ترجمہ: ”جن لوگوں نے کہا کہ ہمارا رب اللہ ہے پھر وہ اس پر جبرے رہے ان کے پاس فرشتے آتے ہیں۔ ڈر نہیں اور کوئی غم نہ کرو تمہیں بشارت ہو اس جنت کی جس کا تم سے وعدہ کیا گیا تھا۔ اس کے برعکس فاسق اور فاجر کو عذاب عظیم کے ڈر سنائے جاتے ہیں۔“

سورہ انعام آیت نمبر 93 میں اللہ تعالیٰ فرماتا ہے۔

ترجمہ: ”کہیں تم وہ وقت دیکھ سکتے، جب ظالم سکرات موت میں ڈبکیاں کھا رہے ہوں گے اور فرشتے اپنے ہاتھ بڑھا رہے ہوں گے کہ لاؤ نکالو اپنی جانیں آج تمہیں رسوا کن عذاب سے دو چار ہونا ہے۔ کیونکہ تم اللہ تعالیٰ کے بارے میں غلط باتیں بولا کرتے تھے اور اس کی آیتوں کے مقابلے میں بڑے جنتے تھے۔“

سورہ انفال آیت نمبر 51, 50 میں اللہ تعالیٰ فرماتا ہے۔

ترجمہ: ”کہیں تم دیکھ سکتے وہ وقت جب فرشتے ان کافروں کی روحیں قبض کر رہے تھے وہ ان کے چہروں اور ان کے کولہوں پر ضربیں لگاتے جاتے تھے اور کہتے تھے آج عذاب نار کا مزا چکھو یہ سب تمہارے کرتوتوں کا بدلہ ہے۔ اللہ تعالیٰ اپنے بندوں پر ذرا بھی ظلم نہیں کرتا۔“

**عالم برزخ:-** انسان اس دنیا سے رخصت ہو کر جب قبر میں جاتا ہے تو قبر کی اس دنیا کو برزخ کا عالم کہتے ہیں۔ گویا انسان عالم ناسوت (موجودہ عالم) سے عالم برزخ میں جاتا ہے۔ آخری زندگی کے اس عالم میں لوگ جن حالات سے دو چار ہوتے ہیں قرآن پاک اس پر تفصیل سے روشنی ڈالتا ہے۔

سورہ مومن آیت نمبر 46 میں فرمان الہی ہے۔

ترجمہ: ”وہ دوزخ کی آگ ہے کہ جس کے سامنے صبح شام پیش کئے جاتے ہیں اور جب قیامت کی گھڑی آجائے گی (تو حکم ہوگا) آل فرعون کو سخت ترین عذاب میں داخل کر دو۔“

اللہ تعالیٰ شہداء کے اعزاز و اکرام اور ان کے حسن انجام کا بھی ذکر فرماتا ہے اور یہ صراحت بھی کرتا ہے کہ وہ اپنے ساتھیوں کا انتظار کرتے ہیں کہ وہ بھی آجائیں اور جو کامیابیاں انہیں حاصل ہیں وہ بھی ان سے شاد باد ہوں۔“

چنانچہ (سورۃ آل عمران آیت نمبر 171-169) میں اللہ تعالیٰ فرماتا ہے۔

ترجمہ: "جو لوگ اللہ کی راہ میں مارے گئے انہیں مردہ نہ کہو وہ تو زندہ ہیں۔ اپنے رب کے پاس رزق پارہے ہیں۔ اللہ تعالیٰ نے انہیں جن انعامات سے نوازا ہے اس پر خوش و خرم ہیں اور مگن ہیں کہ جو لوگ ان کے پیچھے ہیں اور ابھی ان سے ملے نہیں ہیں ان کے لئے بھی کوئی خوف نہ ہوگا اور نہ وہ کسی غم سے دوچار ہوں گے۔ وہ اللہ کے فضل انعام پر شاداں اور خوش ہیں کہ اللہ مومنین کا اجر ضائع نہیں فرمائے گا۔"

گناہ گار اہل ایمان نے فرائض میں جتنی کوتاہیاں کی ہوں گی اور اللہ تعالیٰ کی حرمتموں کو جس قدر پامال کیا ہوگا اس لحاظ سے انہیں سزائیں بھگتنی ہوں گی اور مصیبتوں سے دوچار ہونا ہوگا۔ حدیث میں آتا ہے کہ "تم میں سے جب کسی کی موت آتی ہے تو صبح شام اس کو اس کا ٹھکانا دکھایا جاتا ہے۔ اگر جنتی ہے تو جنت کا ٹھکانہ اور اگر دوزخی ہے تو دوزخ کا ٹھکانہ اور اس سے کہا جاتا ہے کہ جب قیامت کے روز اللہ تجھے اٹھائے گا تو تیرا ٹھکانہ یہ ہوگا۔ جس طرح عمر کے مرحلے ہوتے ہیں جیسے بچپن، جوانی، ادھیڑ عمر، بڑھاپا، اسی طرح موت بھی درحقیقت زندگی کا ایک مرحلہ ہے۔ البتہ اس مرحلے میں آدمی کی قوت ادراک بڑھتی جاتی ہے اور روح جو کچھ محسوس کرتی ہے بالکل ٹھیک محسوس کرتی ہے۔ اس لئے جو خودکشی کی جسارت کرتے ہیں وہ اگر جان لیتے کہ وہ کس زندگی کی طرف لپک رہے ہیں یا کس مرحلے میں قدم رکھ رہے ہیں تو وہ یہ مہماقت کبھی نہ کرتے۔ اس بھیا تک اقدام سے ان کی منشاء تو یہ ہوتی ہے کہ وہ پریشانیوں اور مصیبتوں سے چھٹکارا حاصل کر لیں گے اور تکلیفوں اور اذیتوں سے راحت پالیں گے۔ انہیں یہ معلوم نہیں ہوتا کہ وہ جس دنیا کی طرف چھلانگ لگا رہے ہیں وہ حقیقت میں احساسات اور نتائج کی ہی دنیا ہے۔ وہاں تو قوت احساس کئی گنا بڑھ جاتی ہے اور قدم قدم پر نتائج سے دوچار ہونا پڑتا ہے۔"

عام لوگوں کی نگاہ میں قبر ایک ایسی جگہ ہے جہاں تاریکی اور خاموشی چھائی رہتی ہے اور کیڑے مکوڑے ریٹکتے رہتے ہیں اور بس۔ اس خوفناک منظر سے انکار نہیں ہے ہاں اس منظر کے پیچھے نہایت کشادہ چمن ہوتے ہیں جہاں پھولوں کے تخت بچھے ہوئے ہوتے ہیں ہر طرف نہایت روح پرور خوشبوئیں اڑ رہی ہوتی ہیں۔ یہ مومنین اور صالحین کے لئے ہوتے ہیں۔ دوسری طرف ایسے گڑھے بھی ہوتے ہیں جہاں بری اور ناپاک روحوں ڈال دی جاتی ہیں۔ وہاں ان پر مستقل ہتھوڑے برسے ہیں۔ آگ میں دھکائے ہوئے اوزار ہوتے ہیں جس سے ان کے جسم داغے جاتے ہیں اور اس میں تڑپتے اور کراہتے رہتے ہیں۔ یہ وہ لوگ ہیں جو اللہ تعالیٰ سے سرکشی کرتے ہیں اور اس کے بندوں پر ظلم ڈھاتے ہیں۔ یہ ایک دوسرا ہی عالم ہے جس کی پوری حقیقت سمجھنے سے انسان قاصر ہے۔

سیدنا براء بن عازب رضی اللہ عنہ کہتے ہیں "ہم رسول اللہ ﷺ کے ہمراہ ایک انصاری کے جنازہ میں گئے، جب قبر پر پہنچے تو دیکھا کہ ابھی تک قبر تیار نہیں ہوئی تھی، رسول اللہ ﷺ بیٹھ گئے، ہم بھی آپ خاتم النبیین ﷺ کے ارد گرد بیٹھ گئے، ایسے لگتا تھا کہ ہمارے سروں پر پرندے بیٹھے ہیں۔ آپ خاتم النبیین ﷺ کے ہاتھ میں لکڑی تھی، اس کے ساتھ آپ خاتم النبیین ﷺ زمین کو کریدنے لگ گئے، آپ خاتم النبیین ﷺ نے سر اٹھایا اور دو تین بار فرمایا: "عذاب قبر سے اللہ کی پناہ مانگو"۔ اس کے بعد آپ خاتم النبیین ﷺ نے فرمایا:

"ایک بندہ مومن جب اس دنیا سے رخصت ہو کر عالم آخرت میں قدم رکھ رہا ہوتا ہے تو آسمان سے کچھ فرشتے اترتے ہیں جن کے چہرے آفتاب کی طرح روشن ہوتے ہیں۔ ان کے پاس جنت کا کفن ہوتا ہے۔ وہ اتنے فاصلے پر بیٹھ جاتے ہیں جہاں سے مرنے والا انہیں دیکھ سکے۔ پھر موت کا فرشتہ آتا ہے اور اس کے سر ہانے بیٹھ جاتا ہے اور کہتا ہے۔ "اے پاک روح چل اللہ کی مغفرت اور اس کے رضوان کی طرف"۔ نبی کریم خاتم النبیین ﷺ نے فرمایا کہ "پس روح اس وقت باہر آ جاتی ہے اور ایسے باہر آتی ہے جیسے کسی مشکینے کے منہ سے پانی بہ نکلتا ہے اور فرشتہ موت اسے فوراً اپنے ہاتھ میں لے لیتا ہے"۔ اس وقت دوسرے فرشتے آگے بڑھتے ہیں اور اس روح کو ایک لمحہ کے لئے بھی اس کے ہاتھ میں نہیں رہنے دیتے اور فوراً اسے کفن میں رکھ لیتے ہیں اور (حنوط) خوشبو اس پر لگا دیتے ہیں۔

آپ خاتم النبیین ﷺ نے فرمایا "پھر وہ فرشتے اس روح کو لے کر اوپر جاتے ہیں وہ آسمانوں کے فرشتوں کی جس جماعت کے پاس سے گزرتے ہیں وہ پوچھتے ہیں "یہ کونسی پاک روح ہے؟" وہ بتاتے ہیں "یہ فلاں کا بیٹا فلاں ہے"۔ پھر ہر آسمان کے خاص خاص فرشتے اگلے آسمان تک اس کے ساتھ ہو لیتے ہیں۔ یہاں تک کہ وہ فرشتے اس روح کو لے کر ساتویں آسمان تک پہنچ جاتے ہیں۔ اللہ تعالیٰ فرماتے ہیں "میرے اس بندے کا ٹھکانہ "علین" میں لکھ لو اور اسے زمین پر اس کے جسم میں پہنچا دو"۔ پھر زمین پر اس کی قبر میں دو فرشتے آتے ہیں اور اسے بیٹھا کر پوچھتے ہیں "تمہارا رب کون ہے؟" وہ کہتا ہے "میرا رب اللہ ہے؟" وہ پوچھتے ہیں "تمہارا دین کیا ہے؟" وہ کہتا ہے "میرا دین اسلام ہے"۔ پھر وہ نبی کریم خاتم النبیین ﷺ کے بارے میں سوال کرتے ہیں تو وہ کہتا ہے "میرے محبوب نبی حضرت محمد خاتم

النبیین ﷺ ہیں۔ اس وقت آسمان سے ندا آتی ہے "میرے بندے نے سچ کہا اس کے لئے جنت کا بستر لگا دو"۔ نبی کریم خاتم النبیین ﷺ نے فرمایا "پس اس کے پاس جنت کی ہوائیں اور خوشبوئیں آتی ہیں اور اس کی قبر کو تاحذر نظر کشادہ کر دیا جاتا ہے"۔ آپ خاتم النبیین ﷺ نے فرمایا "پھر اس کے پاس ایک شخص آتا ہے۔ نہایت عمدہ کپڑے اور خوشبو میں بسا ہوا اور کہتا ہے تمہیں بشارت ہو کا میاں کا یہی وہ دن ہے جس کا تم سے وعدہ کیا گیا ہے"۔ وہ پوچھتا ہے "تم کون ہو، تمہارا چہرہ تو سراپا نور ہے؟" وہ کہتا ہے "میں تمہاری نیکیاں ہوں"۔

بندہ کافر کی جب موت آتی ہے تو اس کے پاس بھی فرشتے آتے ہیں نہایت کالے اور ڈراؤنے اور آکراتنے فاصلے پر بیٹھ جاتے ہیں کہ وہ اس کو دیکھ سکے۔ ان کے ہاتھوں میں ٹاٹ کے ٹکڑے ہوتے ہیں۔ پھر فرشتہ موت آتا ہے اور اس کے سر کے پاس بیٹھ جاتا ہے اور کہتا ہے "اے خبیث روح چل اللہ کے غضب اور اس کے قہر کی طرف"۔ "پس وہ جسم میں ادھر ادھر دھکنے کی کوشش کرتی ہے لیکن اسے زبردستی باہر نکالا جاتا ہے اور فوراً ہی پاس بیٹھے ہوئے فرشتے اس کو اپنی گرفت میں لے لیتے ہیں۔ اسے ٹاٹ میں لپیٹ دیتے ہیں اور اس زمین پر جو سڑی سے سڑی بدبو ہوتی ہے وہ اس سے نکل رہی ہوتی ہے۔ وہ اس کو اوپر لے جاتے ہیں۔ وہ فرشتوں کی جس جماعت کے پاس سے گزرتے ہیں وہ پوچھتے ہیں "یہ خبیث روح کس کی ہے؟" تو وہ بتاتے ہیں "یہ فلاں بن فلاں کی روح ہے"۔ وہ پہلے آسمان کے پاس پہنچ کر دروازہ کھلواتے ہیں لیکن دروازہ نہیں کھلتا، پھر آپ خاتم النبیین ﷺ نے یہ آیت پڑھی سورہ الاعراف آیت نمبر 40۔

ترجمہ: "ان کے لئے آسمان کے دروازے نہیں کھولے جائیں گے، ذرا بھی نہیں کھولے جائیں گے اور وہ جنت میں داخل نہیں ہو سکتے یہاں تک کہ اونٹ سوئی کے ناکے میں داخل نہ ہو جائے"۔

اس وقت اللہ تعالیٰ فرماتا ہے "اس کا ٹھکانہ" سجین" میں لکھ لو (زمین کے نیچے اندھیر خانہ) پھر اس کی روح بری طرح بیچ دی جاتی ہے"۔ اس موقع پر آپ خاتم النبیین ﷺ نے سورہ الحج کی آیت نمبر 31 پڑھی۔

ترجمہ: "اور جو اللہ کے ساتھ شرک کرے گا اس کی مثال ایسی ہے جیسے آسمان سے گر گیا۔ اب یا تو اسے پرندے اچک کر لے جائیں گے یا ہوا سے کسی دور دراز علاقے میں جا پھینکے گی"۔ پھر زمین پر روح اس کے جسم میں لوٹا دی جائے گی۔ پھر قبر میں دو فرشتے اس کے پاس آکر سوال کریں گے۔ "تیرا ب کون ہے؟" وہ کہے گا "مجھے معلوم نہیں"۔ پھر سوال کریں گے "تیرا دین کیا ہے؟" وہ پھر کہے گا "مجھے معلوم نہیں"۔ پھر نبی کریم خاتم النبیین ﷺ کے بارے میں پوچھا جائے گا تب وہ یہی کہے گا کہ مجھے معلوم نہیں ہے۔ اس وقت آسمان سے آواز آتی ہے "یہ جو ٹاٹ ہے اس کے لئے آگ کا بستر لگا دو اور جنہم کی ایک کھڑکی اس کی طرف کھول دو"۔ چنانچہ اس کے پاس قبر میں دوزخ کی لو اور آگ کی لپٹیں آتی ہیں اور اس کی قبر اس قدر تنگ ہو جاتی ہے کہ پسلیاں ایک دوسرے میں گھس جاتی ہیں۔ پھر اس کے پاس ایک انتہائی بد شکل آدمی بدبودار اور نہایت بھیانک کپڑے پہنے ہوئے آتا ہے۔ وہ پوچھتا ہے "تو کون ہے؟" وہ کہتا ہے "میں تیرے کرتوت ہوں۔ یہ لو آگئے مصیبتوں کے بادل یہی وہ دن ہے جس کا تم سے وعدہ کیا گیا تھا"۔ (مسند احمد، جلد 3، حدیث نمبر 3028)

نبی کریم خاتم النبیین ﷺ نے فرمایا "قبر جنت کے باغوں میں سے ایک باغ یا دوزخ کے گڑھوں میں سے ایک گڑھا ہے"۔ (جامع ترمذی، حدیث نمبر 2460)

کاش ہم اس موجودہ زندگی کی قدر و قیمت سمجھیں اور اس وقت کو غنیمت جان کر اس سے فائدہ اٹھائیں اور ہمیشہ اس بات کو یاد رکھیں کہ اللہ تعالیٰ اپنے معزز سائے میں بس انہیں لوگوں کو جگہ دے گا جو اس مہلت کو غنیمت جان کر آخرت کی زندگی کے لئے توشہ تیار کر لیں گے۔ اللہ تعالیٰ بزرگ و برتر ہے وہ خبیث لوگوں کو اپنے سائے میں جگہ نہ دے گا وہ پاک ہے اس کے ہاں پاکی کا ہی سکہ چلتا ہے۔ وہ لطیف ہے اسے نجاست سے سخت نفرت ہے۔ وہ علیم و حکیم ہے وہ نادانوں کی پذیرائی نہیں کرے گا۔ اس نے لوگوں کو سیدھا راستہ دکھانے کے لئے انبیاء کرام کا ایک طویل سلسلہ رکھا۔ پھر واعظ اور واعظین کا سلسلہ رکھا۔ اس نے حجت تمام کر دی ہے۔

انسان کو یہ بات یاد رکھنی چاہیے کہ اس دنیا میں جو مختصر سی عمر دی گئی ہے اگر وہ ترقی اور کمال کا ذریعہ نہ بن سکی تو اس کا مستقبل کبھی روشن نہ ہوگا۔ موجودہ زندگی واحد عمل کی زندگی ہے باقی اگلی تینوں زندگیاں اجر کی زندگیاں ہیں۔ قرآن پاک میں بار بار ہمیں تنبیہ کی گئی ہے کہ:

"جلد ہی انسان دیکھ لے گا کہ اس کے ہاتھوں نے کل کے لئے کیا بھیج رکھا ہے"۔ (سورہ الحشر، آیت نمبر 18)

وہ جنت جس کا اللہ تعالیٰ نے متقین سے وعدہ کر رکھا ہے اس میں خبیث اور برے انسانوں کا گز نہیں ہوگا۔ چنانچہ نبی کریم خاتم النبیین ﷺ نے فرمایا "جب مومنوں کو دوزخ سے نجات مل جائے گی تو انہیں ایک پل پر جو جنت اور دوزخ کے درمیان ہوگا روک لیا جائے گا اور وہیں ان کے مظالم کا بدلہ دے دیا جائے گا۔ جو وہ دنیا میں باہم

کرتے تھے۔ پھر جب پاک صاف ہو جائیں گے تو انہیں جنت میں داخلہ کی اجازت دی جائے گی۔ اس ذات کی قسم! جس کے ہاتھ میں محمد خاتم النبیین ﷺ کی جان ہے، ان میں سے ہر شخص اپنے جنت کے گھر کو اپنے دنیا کے گھر سے بھی بہتر طور پر پہچانے گا۔“ (صحیح بخاری شریف، حدیث نمبر 2440)

قرآن پاک سورہ جاثیہ، آیت نمبر 21 میں اللہ تعالیٰ فرماتا ہے۔

ترجمہ: ”وہ لوگ جنہوں نے برائیوں کا ارتکاب کیا۔ کیا وہ سمجھتے ہیں کہ ہم انہیں ان لوگوں کی طرح کر دیں گے جو ایمان لائے اور نیکیوں میں سرگرم رہے؟ اس طرح کہ ان کی زندگی اور موت یکساں ہو جائے کتنا بڑا فیصلہ ہے۔“

سورہ ص، آیت نمبر 28 اور 29 میں اللہ تعالیٰ فرماتا ہے۔

ترجمہ: ”آیا ہم کر دیں گے ان لوگوں کو جو ایمان لائے اور نیکیوں میں سرگرم رہے ان لوگوں کی طرح (جو زندگی میں) زمین میں فساد پھیلاتے ہیں؟ یا کیا ہم کر دیں گے خدا ترس لوگوں کو نافرمانوں کی طرح؟ یہ ایک کتاب ہے جو ہم نے تمہاری طرف اتا دی ہے۔ بڑی ہی برکت والی ہے۔ تاکہ یہ (لوگ) اس کی آیات پر غور کریں اور عقل والے اس سے نصیحت حاصل کریں۔“

روز محشر، میدان حشر کی سخت ترین گھڑی کے بعد نبی کریم خاتم النبیین ﷺ شفاعت کبریٰ فرمائیں گے۔ شفاعت کبریٰ کے بعد جب نبی کریم خاتم النبیین ﷺ شفاعت کی اجازت مل جائے گا تو ایک پکارنے والا پکارے گا ”وہ لوگ کھڑے ہو جائیں جن کے پہلو رات کو بستروں سے جدا رہتے تھے“ (تہجد گزار لوگ) بے شمار لوگ کھڑے ہو جائیں گے۔ یاد رہے کہ اس دن ہمارے اعضاء ہمارے ارادے پر نہیں کام کریں گے۔ یعنی صرف وہی لوگ اٹھیں گے جو واقعی ایسے ہوں گے۔ پھر آواز آئے گی کہاں ہیں وہ لوگ جن کو خرید و فروخت اللہ کے ذکر سے غافل نہ کرتی تھی؟ پھر لوگ کھڑے ہوں گے؟ پھر آواز آئے گی ذاکرین لوگ کہاں ہیں؟ پھر لوگ کھڑے ہوں گے۔ یہ وہ لوگ ہوں گے جو بغیر حساب کتاب کے جنت میں جائیں گے۔ اس کے بعد نامہ اعمال لوگوں کو دیئے جائیں گے۔

سورہ الکہف، آیت نمبر 49 میں ارشاد خداوندی ہے:-

ترجمہ: ”اور (ہر ایک کے سامنے) اعمال نامہ رکھ دیا جائے گا سو آپ مجرموں کو دیکھیں گے (وہ) ان (گناہوں اور جرموں) سے خوفزدہ ہوں گے جو اس (اعمال نامہ) میں درج ہوں گے اور کہیں گے: ہائے ہلاکت! اس اعمال نامہ کو کیا ہوا ہے اس نے نہ کوئی چھوٹی (بات) چھوڑی ہے اور نہ کوئی بڑی (بات)، مگر اس نے (ہر بات کو) شمار کر لیا ہے اور وہ جو کچھ کرتے رہے تھے (اپنے سامنے) حاضر پائیں گے، اور آپ کارب کسی پر ظلم نہ فرمائے گا۔“

ہر شخص چاہے پڑھا ہو یا نہ ہو اپنا نامہ اعمال خود پڑھے گا اور ہر شخص اپنے نامہ اعمال سے سوئی صد متفق ہوگا۔ اس کے بعد پل صراط پر سے لوگ گزریں گے۔ یہ کس قدر ہلاکت خیز ہوگا اس کا اندازہ اس بات سے کیا جاسکتا ہے کہ حضور پاک خاتم النبیین ﷺ پل صراط کے پہلو میں تشریف فرما ہوں گے اور آپ دعا کر رہے ہوں گے ”یا اللہ! سلامت رکھ، یا اللہ! سلامت رکھ۔“ (مسلم)

پل صراط کے نیچے جہنم ہے، پل صراط کے دونوں طرف آنکڑے لگے ہوئے ہیں۔ ہر شخص پل صراط پر سے اپنے اعمال کے مطابق گزرے گا۔ کوئی تیز رفتاری سے کوئی کم رفتاری سے۔ نجات پانے والے گھٹنوں کے بل، ہاتھوں کے بل، کسی نہ کسی طرح نجات پا جائیں گے۔ آنکڑے حکم الہی کے تابع ہوں گے۔ کچھ لوگوں کے جسم تو آنکڑوں سے بچ جائیں گے لیکن وہ زخمی ہو جائیں گے اور بہت سے لوگوں کو آنکڑے جکڑ کر دوزخ میں پھینک دیں گے۔ (مسلم)

بخاری اور مسلم میں حضرت ابو ہریرہؓ سے نقل کیا گیا ہے کہ حضور پاک خاتم النبیین ﷺ نے فرمایا ”ہر نبی کو ایک دعا خاص طور سے قبولیت کی دی گئی ہے۔ چنانچہ ہر پیغمبر نے اس دعا میں جلدی کی۔ مگر میں نے قیامت کے دن اپنی امت کے شفاعت کے لئے اس دعا کو بچا رکھا ہے۔ میری امت میں جس شخص کے دل میں رائی کے دانے کے برابر بھی ایمان ہوگا میری اس دعا کا فائدہ اللہ نے چاہا تو اسے ہوگا۔“

کوئی گناہ گار شخص خواہ کتنا ہی عبادت گزار کیوں نہ ہو، وہ بچ نہ سکے گا۔ سوائے ان گناہوں کے جس پر اس نے دنیا میں توبہ کر لی تھی۔ اس کا مطلب یہ ہوا کہ آپ خاتم النبیین ﷺ کی شفاعت تین جگہوں پر ہوگی۔

(1) شفاعت کبریٰ (حشر کے میدان میں) (2) شفاعت پل صراط پر (3) شفاعت جہنم سے نکالنے پر

نبی کریم خاتم النبیین ﷺ جب دیکھیں گے کہ آنکڑوں نے بے شمار لوگوں کو جہنم میں ڈال دیا ہے اس وقت آپ خاتم النبیین ﷺ سجدے میں جائیں گے



اور دعا کریں گے یا الہی میری امت میں سے جس شخص کے دل میں رائی کے دانے کے برابر بھی ایمان ہے اور وہ غیر مشرک ہے اسے جہنم سے آزاد کر دے۔ اس وقت ایسے لوگ جہنم سے آزاد کر دیئے جائیں گے۔ جنہوں نے کلمہ پڑھا تھا لیکن کوئی عمل نہ کیا۔

یہ زندگی بہت ہی مختصر زندگی ہے۔ ہر اٹھنے والا قدم ہمیں قبر کی طرف کو لے کر جا رہا ہے۔ یاد رکھیے! اللہ تعالیٰ نے اس زمین پر جو نظام، جو سسٹم نافذ کیا ہے وہ اس کو اپنے ایک دن یا ہمارے ہزار سال کے بعد اٹھالیتا ہے اور پھر نئی تدبیر فرماتا ہے۔

دیکھیے سورہ سجدہ، آیت نمبر 5 **يَذَّبُرُ الْأَمْرَ مِنَ السَّمَاءِ إِلَى الْأَرْضِ ثُمَّ يَعْرُجُ إِلَيْهِ فِي يَوْمٍ كَانَ مِقْدَارُ أَلْفِ سَنَةٍ مِمَّا تَعُدُّونَ**

ترجمہ: "وہ اپنے ہر کام کی تدبیر کرتا ہے آسمان سے زمین تک پھر (وہ کام) اس کی طرف رجوع کرے گا ایک دن میں۔ جس کی مقدار ایک ہزار سال ہے۔ اُس حساب سے جو تم شمار کرتے ہو"۔ (یعنی اللہ تعالیٰ کا ایک دن اور ہمارا ایک ہزار برس)

بہت سے مفسرین نے اس آیت میں بتائے ہوئے دن سے مراد قیامت کا دن لیا ہے۔ حالانکہ سورہ معارج، آیت نمبر 4 میں قیامت کے دن کی مقدار پچاس ہزار سال بتائی ہے۔

سورہ معارج، آیت نمبر 4 **تَعْرُجُ الْمَلَائِكَةُ وَالرُّوحُ إِلَيْهِ فِي يَوْمٍ كَانَ مِقْدَارُ أَلْفِ سَنَةٍ** ترجمہ: "وہ ایک دن پچاس ہزار برس کے برابر ہوگا"۔

جبکہ مندرجہ بالا آیت سورہ سجدہ، آیت نمبر 5 میں اللہ تعالیٰ کا حکم نافذ کرنے والا ایک دن ہزار سال کے برابر بتایا گیا ہے۔

اب ہم اس ایک دن کی تشریح سورہ الحج کی آیت نمبر 46, 47, 48 میں دیکھتے ہیں:-

سورہ الحج، آیت نمبر 46 **أَفَلَمْ يَسِيرُوا فِي الْأَرْضِ فَتَكُونَ لَهُمْ قُلُوبٌ يَعْقِلُونَ بِهَا أَوْ آذَانٌ يَسْمَعُونَ بِهَا فَإِنَّهَا لَا تَعْمَى الْأَبْصَارُ وَلَكِنْ تَعْمَى الْقُلُوبُ الَّتِي فِي الصُّدُورِ**

ترجمہ: "تو کیا لوگ زمین پر چلتے پھرتے نہیں کہ ان کے دل ایسے ہو جاتے ہیں جن سے یہ سمجھنے لگتے یا کان ایسے ہو جاتے ہیں جن سے یہ سنتے۔ اصل یہ ہے کہ آنکھیں اندھی نہیں ہو جاتیں بلکہ دل جو سینوں میں ہیں وہ اندھے ہو جاتے ہیں"۔

آیت نمبر 47 **وَيَسْتَعْجِلُونَكَ بِالْعَذَابِ وَلَنْ يُخْلِفَ اللَّهُ وَعْدَهُ وَإِنَّ يَوْمًا عِنْدَ رَبِّكَ كَأَلْفِ سَنَةٍ مِمَّا تَعُدُّونَ**

ترجمہ: "اور یہ لوگ عذاب کے لئے جلدی مچا رہے ہیں (یعنی عذاب کی خبر پر یقین نہیں کر رہے) حالانکہ اللہ تعالیٰ اپنے وعدے کے خلاف نہیں کرے گا اور آپ (خاتم النبیین ﷺ) کے پروردگار کے پاس ایک دن مثل ایک ہزار سال کے ہے تم لوگوں کے شمار کے مطابق"۔

آیت نمبر 48 **وَكَأَيِّنْ مِنْ قَرْيَةٍ أَمَلَتْ لَهَا وَهِيَ ظَالِمَةٌ ثُمَّ أَخَذْنَا إِلَيْهَا الْمَصِيرُ**

ترجمہ: "اور کتنی ہی بستیاں تھیں جنہیں ہم نے مہلت دی تھی اور وہ نافرمان تھیں۔ پھر ہم نے انہیں پکڑ لیا اور میری ہی طرف سب کی واپسی ہے"۔

سورہ سبأ، آیت نمبر 29-30 **وَيَقُولُونَ مَتَى هَذَا الْوَعْدُ إِنْ كُنْتُمْ صَادِقِينَ - قُلْ لَكُمْ مَبِيعَاتُ يَوْمٍ لَا تَسْتَأْخِرُونَ عَنْهُ سَاعَةً وَلَا تَسْتَقْدِمُونَ**

ترجمہ: "وہ کہتے ہیں کہ یہ وعدہ کب پورا ہوگا؟ کہہ دیجئے کہ تمہارے واسطے ایک دن کا وعدہ ہے۔ اس سے نہ ایک ساعت پیچھے ہٹ سکتے ہو اور نہ ایک ساعت آگے بڑھ سکتے ہو"۔

مندرجہ بالا تمام آیات سے معلوم ہوتا ہے کہ تمام امتوں کو سنورنے، سنھلنے اور پنپنے کی مہلت ایک ہزار سال کی دی گئی ہے۔

حضرت امام احمد بن حنبل رحمۃ اللہ علیہ نے اپنی سند میں بہرا بن حکیم سے روایت کیا ہے جس کو بہرانے اپنے والد حکیم سے اور ان کے والد نے ان کے دادا سے روایت کیا ہے کہ رسول پاک (خاتم النبیین ﷺ) نے فرمایا:

ترجمہ: "تم لوگ 70 امتوں کے خاتمے کے بعد وجود میں آئے ہو۔ تم لوگ اللہ کے نزدیک ان امتوں میں سب سے زیادہ برگزیدہ اور افضل ہو"۔

مندرجہ بالا حدیث کو امام احمد نے (5/5) میں، امام ترمذی نے (3001) میں اور ابن ماجہ نے (4288) میں بیان کیا ہے۔ اس کی سند حسن ہے۔

اس کا مطلب یہ ہوا کہ ہر قوم کو پنپنے کے لئے مہلت اللہ تعالیٰ کے شمار کے مطابق ایک دن کی اور ہمارے شمار کے مطابق ایک ہزار سال کی دی گئی ہے۔ لیکن ہم تو دیکھتے ہیں کہ ہمارے تو ایک ہزار سال کب کے گزر چکے ہیں اور اب ہم پندرہویں صدی میں سے گزر رہے ہیں۔ یعنی پندرہویں صدی گزر رہی ہے۔

اب ایک اور حدیث دیکھتے ہیں۔

حضرت ابوداؤد سے مروی ہے حضرت سعد بن ابی وقاصؓ نبی کریم (خاتم النبیین ﷺ) سے روایت کرتے ہیں کہ آپ (خاتم النبیین ﷺ) نے فرمایا: "میں امید رکھتا ہوں کہ میری امت اپنے پروردگار کی نگاہ میں اتنی عاجز اور بے حقیقت نہیں ہو جائے گی کہ اس کا پروردگار اس کو آدھے دن کی مہلت بھی نہ عطا کرے۔"

حضرت سعد بن ابی وقاصؓ سے پوچھا گیا "آدھا دن کتنا ہوتا ہے؟" تو انہوں نے جواب دیا "500 سال۔"

یہ وہ بات ہے جس کو بنیاد بنا کر علامہ جلال الدین سیوطیؒ فرماتے ہیں کہ "اس امت کی عمر پندرہ سو سال تک رہے گی۔" (مشکوٰۃ شریف، باب قرب الساعۃ)

اللہ تعالیٰ نے امت محمدی کو وہ مہلت دی ہے۔ جس سے بڑھ کر آج تک زمین میں کسی قوم کو مہلت نہیں دی گئی ہے۔ ہم اللہ تعالیٰ کی پسندیدہ قوم ہیں۔ اللہ تعالیٰ سورہ بنی اسرائیل، آیت نمبر 19 میں ہمیں کتنی محبت سے اپنی قدر دانی کی یقین دہانی کرواتا ہے۔

وَمَنْ أَرَادَ الْآخِرَةَ وَسَعَىٰ لَهَا سَعْيَهَا وَهُوَ مُؤْمِنٌ فَأُولَٰئِكَ كَانَ سَعْيُهُمْ مَشْكُورًا

ترجمہ: "اور جس نے آخرت کا ارادہ اور مہمت کر لی کہ مجھے آخرت کمانا ہے اور یہ عزم کر کے پختہ ارادہ ہو گیا اور پھر اس کے لئے کوشش کی (جیسی کوشش کر سکتا ہے) یعنی جتنی اس کی استطاعت ہے، جیسا کہ اس کا حق ہے، اور ایمان کے ساتھ کی، اور اللہ کے بھروسے پر کی، اللہ کی خاطر کی تو اس کے ان ساری کوششوں کی پوری قدر دانی کی جائے گی۔" یعنی ان تمام کوششوں کو قبول کیا جائے گا اور ان کا پورا پورا بدلہ دیا جائے گا۔

لیکن افسوس صد افسوس! کہ مسلمانوں کی اکثریت آج کل دن رات موبائل، انٹرنیٹ، فیس بک (facebook)، واٹس ایپ (whatsapp)، انسٹاگرام (instagram)، ٹک ٹاک (tik tok)، ایمو (imo)، ڈیلی موشن (dailimotion) یوٹیوب (youtube) اور لائیو (Likee) وغیرہ میں وقت ضائع کر دیتے ہیں۔ صبح اٹھنا یا داور نہ یہ یاد کہ کب سونا ہے؟ نہ نمازوں کی پرواہ، نہ قرآن کی تلاوت اور اس کے علاوہ ایک اور بہت بڑا عذاب کہ نفاشی اور عریانی کی تنگی اور بے ہودہ تصاویر اور مناظر دیکھنے میں بچے، جوان، اوسط عمر اور بوڑھے سب شامل ہیں۔ عورتیں حتیٰ کہ شادی شدہ عورتیں سب ہی ان مناظر سے لطف اندوز ہوتے ہیں۔ ان کی خدمت میں ایک حدیث پیش کی جاتی ہے۔

حدیث: نبی کریم خاتم النبیین ﷺ نے فرمایا: "میں اپنی امت میں سے یقینی طور پر ایسے لوگوں کو جانتا ہوں جو قیامت کے دن تہامہ کے پہاڑوں کے برابر نیکیاں لے کر آئیں گے، اللہ تعالیٰ ان نیکیوں کو (ہوا میں منتشر ہو جانے والا) غبار بنا کر ہوا میں غارت کر دے گا،" ثوبان رضی اللہ عنہ نے عرض کیا: "اللہ کے رسول خاتم النبیین ﷺ! ان لوگوں کا حال ہم سے بیان فرمائیے اور کھول کر بیان فرمائیے تاکہ لاعلمی اور جہالت کی وجہ سے ہم ان میں سے نہ ہو جائیں،" آپ خاتم النبیین ﷺ نے فرمایا: "وہ لوگ تم لوگوں کے دینی بھائی ہوں گے اور تمہاری طرح دین اسلام پر ہوں گے اور رات کی عبادات میں اسی طرح حصہ لیں گے جس طرح تم لوگ لیتے ہو (یعنی تم لوگوں کی ہی طرح قیام الیل کریں گے) لیکن ان کا معاملہ یہ ہوگا کہ جب وہ لوگ اللہ کی حرام کردہ چیزوں اور کاموں کو تنہائی میں پائیں گے تو انہیں استعمال کریں گے (یعنی ان سے فائدہ اٹھائیں گے، ان سے لطف اندوز ہوں گے)۔" (سنن ابن ماجہ، حدیث نمبر 4386، کتاب الزہد، باب 29) (نبی کریم خاتم النبیین ﷺ کے زمانے میں طائف سے مدینہ تک کا علاقہ تہامہ کہلاتا تھا۔)

اب تمام مسلمانوں کے لئے یہ بات لمحہ فکر یہ ہے۔ زندگی بہت مختصر ہے۔ یہ زندگی وہ زندگی ہے جو ہمیں صرف اور صرف توشہ تیار کرنے کے لئے دی گئی ہے۔ جس کے لئے کہا گیا ہے کہ "مسافر کی طرح زندگی گزارنی ہے" اور دوسری بات یہ کہ مہلت کا وقت ختم ہونے کو ہے۔ اب بھی وقت ہے۔ اب بھی غفلت سے جاگ کر اس دن کو اپنے ہاتھ سے نہ جانیں دیں جو جانے کے بعد واپس نہیں آئے گا۔

اللہ تعالیٰ ہمیں اس زندگی میں آخری زندگی کے لئے توشہ تیار کرنے والا بنا دے۔۔۔ ہمارے وقت میں برکت عطا فرمائے۔۔۔ ہمیں اس دی گئی مہلت سے فائدہ اٹھانے اور آخرت کی تیاری کرنے کی توفیق عطا فرمائے۔ (آمین)

☆☆☆☆☆☆☆☆☆☆☆☆☆☆☆☆☆☆☆☆

## دنیا کی بے ثباتی

اللہ تعالیٰ نے حضرت آدمؑ کی رہائش کے لیے جنت بنائی تھی۔ جنت کا مطلب ہے ایسی جگہ جہاں غم، خوف، ڈر، فساد اور مشقت نہ ہو۔ بے سکونی، بد صورتی، گندگی، غلاظت اور کثافت نہ ہو۔ جب غم اور خوف ختم ہو جائے تو خوشی کے سوا کچھ باقی نہیں رہتا۔ یہ دنیا لاکھوں پریشانیوں، دکھوں اور مصیبتوں کی دنیا ہے۔ ایسا معلوم ہوتا ہے جیسے یہاں ہر شخص اپنی آگ میں جل رہا ہے۔ منافقت نے اس کا چہرہ مسخ کر کے رکھ دیا ہے۔ مسکراہٹ ابلہ بیست میں اور اخلاص فریب میں تبدیل ہو گیا ہے۔ اصل میں یہ دنیا کانٹوں بھرا راستہ بھی ہے اور پھولوں کی بیج بھی ہے۔ کوئی کانٹوں بھری زندگی کو گلے لگا لیتا ہے اور کوئی خوشیوں بھری زندگی کو۔ اسلام ہمیں یہ تعلیم دیتا ہے کہ ہر آدمی اگر چاہے تو پرسکون اور پر مسرت زندگی کو اپنا سکتا ہے۔ اس کا فارمولہ یہ کہ:

جو چیز حاصل ہے اس کو شکر کے ساتھ استعمال کیا جائے اور جو چیز حاصل نہیں ہے اس کے حصول کے لیے تدابیر کی جائیں۔ اللہ تعالیٰ کی نعمتوں کو استعمال کیا جائے تو شکر کیا جائے اور نعمتوں کے فقدان پر صبر کیا جائے یعنی راضی بہ رضار ہے۔ جب انسان نعمتوں کا کفران کرتے ہیں اور صبر سے خود کو آراستہ نہیں کرتے تو ان کے دلوں میں دنیا کی محبت جاگزیں ہو جاتی ہے یہ دنیا عارضی اور فانی ہے۔ اللہ تعالیٰ نہیں چاہتا کہ عارضی اور فنا ہوجانے والی دنیا کو مقصد زندگی قرار دے دیا جائے۔ اللہ چاہتا ہے کہ انسان سکون کے گہوارے میں ابدی زندگی تلاش کرے اور دنیا کے تمام ساز و سامان اور وسائل کو راستے کا گرد و غبار سمجھے۔ یہ مال و ذر، یہ دولت اور یہ دنیا سب کچھ انسان کے لیے بنائے گئے ہیں۔ جبکہ انسان خود کو یہ باور کروانے میں مصروف ہے کہ مجھے دنیا کے لیے بنایا گیا ہے۔ نوع انسانی دین اور اخلاقی قدروں سے اتنی دور ہو گئی ہے کہ اس کے شعور پر حیوانیت کا غلبہ نظر آنے لگا ہے۔

ایک بزرگ سے کسی نے ایک دن سوال کیا "انسان کے ساتھ بشری تقاضے ہیں، کمزوریاں مجبوریاں ہیں، بتائیے کہ اس ماحول میں کیسے خوش رہا جا سکتا ہے؟" انہوں نے تین باتیں بتائیں "ان تینوں کو اختیار کر کے آدمی ہمیشہ خوش رہ سکتا ہے۔ پہلی بات یہ کہ جو تمہارے پاس ہے اس کا شکر ادا کرو اور جو تمہارے پاس نہیں ہے اس کا شکوہ نہ کرو۔ دوسری بات یہ ہے کہ جدوجہد کرو۔ اللہ تعالیٰ نے وعدہ فرمایا ہے کہ میں کسی کو کوشش رائیگاں نہیں کرتا۔ تیسری بات یہ کہ کسی سے توقع قائم نہ کرو۔ ہمیشہ مالک و خالق اللہ تعالیٰ کی ذات پر صدق دل سے یقین کرو۔ اللہ تعالیٰ نے اپنے قانون کے مطابق انسان کو تعمیر اور تخریب دونوں صلاحیتیں دی ہیں۔ اگر ہم غمگور کریں تو موجودہ زمانے میں علم اپنے عروج پر ہے لیکن علم میں اتنا اضافہ ہونے کے باوجود انسان بے سکون اور پریشان کیوں ہے؟ آج کا انسان ڈپریشن میں کیوں مبتلا رہتا ہے؟ اس کا سیدھا اور آسان جواب یہ ہے کہ آج کے انسان نے عارضی دنیا کی عارضی آسائش و آرام یعنی فانی دنیا کے فانی اسباب و وسائل کو اپنی زندگی کا مقصد بنا لیا ہے۔

ہمیں معلوم ہے کہ جو آج اس دنیا میں آیا ہے اسے کل اس دنیا سے جانا ہے۔ یہ ایک ایسی بات ہے جو آدم اور حوا سے لے کر اب تک ہر انسان کے مشاہدے میں ہے جو پیدا ہوتا ہے وہ اپنی مرضی اور اپنی منشاء کے بغیر اس دنیا سے چلا جاتا ہے۔ ہم مسلمان ہیں اور ہمیں معلوم ہے کہ ہمارا خالق اللہ ہے۔ جس نے ہمیں پیدا کیا اور اس دنیا میں بھیجا۔ اس دنیا میں رہنے کے تمام اسباب و وسائل مفت فراہم کئے۔ اس نے ہمیں یہاں مستقل سکونت کے لیے نہیں بھیجا۔ اس نے اس دنیا میں رہنے کے لیے ہمارے لیے قواعد و ضوابط بنائے ہیں۔ قواعد و ضوابط میں بہت ساری چیزیں آجاتی ہیں۔ ہماری پریشانی اور اضطراب کا سب سے بڑا سبب یہ ہے کہ ہم نے مقصد زندگی کو نہیں سمجھا کہ خالق حقیقی نے اس عارضی اور فنا ہونے والی زندگی میں ہمیں کیوں بھیجا ہے؟ اور ہم نے اس عارضی دنیا ہی کو اپنی منزل سمجھ لیا ہے۔

ہم یہ بھول گئے ہیں کہ ہم مسافر ہیں۔ ہماری منزل یہ دنیا نہیں ہے۔ ہماری منزل تو اللہ تعالیٰ کی ذات ہے۔

قرآن پاک سورہ آل عمران، آیت نمبر 109 میں فرمان الہی ہے:

ترجمہ: "اللہ تعالیٰ کے لیے ہی ہے جو کچھ آسمانوں اور زمین میں ہے اور اللہ تعالیٰ ہی کی طرف تمام کام لوٹ کر جائیں گے۔"

ایک مسلمان اگر سعادت مند ہے تو "شر" سے بچتا رہے۔ اللہ تعالیٰ شر اور فساد سے بچنے والوں پر ہمیشہ رحم کرتا ہے۔ رشتہ داروں، مسکینوں اور مسافروں کا حق ادا کریں اور بے جا دولت خرچ نہ کریں کہ دولت اڑانے والے شیطان کے بھائی ہوتے ہیں اور ہم جانتے ہیں کہ شیطان اللہ کا باغی ہے۔ اگر ہم تہی دست ہیں اور کسی کو کچھ دے نہیں سکتے تو مانگنے والوں کو نرمی سے ٹال دو۔ وعدہ پورا کرو کہ وعدوں کے باز پرس ہوگی۔ ناپ تول پورا رکھو، تجسس نہ کرو، ٹوہ نہ لگاؤ، غیبت نہ کرو، چغلی نہ کرو، زمین پر اکڑنا نہ چلو، عاجزی، تواضع، خوش خلقی، عفو درگزر، حلیمی، توکل اور قناعت کو اپنی زندگی کا نصب العین بنا لو۔

اللہ تعالیٰ کی نعمتوں کا زبانی شکر بھی ادا کرو لیکن دل میں ہر وقت اس کی ہر نعمت پر شکر گزاری رہے۔ انسان جب تک نعمتوں پر شکر گزاری کرتا رہتا ہے رب

چاہی زندگی بسر کرتا رہتا ہے وہ سکون پاتا ہے لیکن جب نافرمانیاں اجتماعی شکل اختیار کر لیں تو اللہ تعالیٰ زمین کو ہلا ڈالنے کا حکم فرما دیتا ہے۔ اور تین منٹ میں سومنزلہ عمارت کو زمین دوز کر دیتا ہے۔ ہمیں یہ سوچنا چاہیے کہ ایسا کیوں ہوتا ہے؟ چند ہی منٹوں میں ہزاروں آدمی کیوں زمین بوس ہو جاتے ہیں؟ قرآن پاک میں فرمان الہی ہے:

ترجمہ: ”اور تم پر جو مصائب آتے ہیں وہ تمہارے ہی کرتوتوں کا نتیجہ ہیں اور اللہ تو بہت سی خطاؤں کو درگزر کرتا ہے۔“ (سورہ شوریٰ، آیت نمبر 30)

اس کے ساتھ ہی اللہ تعالیٰ ہمیں علاج بھی بتا دیتا ہے۔

ترجمہ: ”اور تم مل کر اللہ تعالیٰ کی طرف پلٹو اے مومنو تا کہ تم فلاح پاؤ“ (سورہ النور آیت نمبر 31)

یہ دنیا معلوم نہیں کب سے ہے؟ اور کب تک رہے گی؟ آنے والے آتے ہیں اور پھر چلے جاتے ہیں۔ چھپ جاتے ہیں ایسے جیسے کبھی وہ اس دنیا میں آئے ہی نہیں تھے۔ جب دنیا کی تاریخ زیر بحث آتی ہے تو اعلیٰ دماغ کے لوگ یہ کہتے ہیں کہ دنیا کی تاریخ پانچ ہزار سال سے زیادہ پرانی نہیں ہے۔ اگر فرض کیا ایسا ہی ہے تب بھی پانچ ہزار سال سے لوگ آرہے ہیں اور جا رہے ہیں یعنی ہر شخص اپنا سفر مکمل کرتا ہے اور چلا جاتا ہے اب اس بات پر غور کرنے کی ضرورت ہے کہ اللہ تعالیٰ نے مجھے کیوں بھیجا ہے؟ اور کیا جس کام کے لیے میں یہاں آیا ہوں وہ میں کبھی رہا ہوں یا نہیں؟

کسی زمانے میں اللہ تعالیٰ کا عرفان رکھنے والے ایک نوجوان کے پاس حضرت خضر علیہ السلام تشریف لایا کرتے تھے۔ اس بات کا تذکرہ جب اس دور کے بادشاہ کے سامنے ہوا تو بادشاہ نے اس نوجوان عارف کو اپنے دربار میں طلب کیا اور اس سے تنہائی میں دریافت کیا ”کیا تمہارے پاس واقعی حضرت خضر علیہ السلام تشریف لاتے ہیں“؟ نوجوان نے جواب دیا ”جی ہاں یہ درست ہے۔“ بادشاہ نے نوجوان سے فرمائش کی ”اگر اب حضرت خضر علیہ السلام تشریف لائیں تو ان کی مجھ سے بھی ملاقات کروانا۔“

اس نوجوان نے بادشاہ کی بات مان لی۔ پھر جب حضرت خضر علیہ السلام تشریف لائے تو نوجوان نے بادشاہ کی خواہش بتائی۔ حضرت خضر نے فرمایا ”چلو ہم ان کے پاس چلتے ہیں۔“ چنانچہ یہ دونوں بادشاہ کے محل میں پہنچے۔ بادشاہ نے حضرت خضر علیہ السلام سے دریافت کیا ”کیا آپ ہی حضرت خضر ہیں؟“ آپ نے فرمایا ”جی میں ہی خضر ہوں“ بادشاہ نے کہا ”آپ نے قرن باقرن کا زمانہ دیکھا ہوگا۔ ہمیں کوئی عجیب و غریب قصہ سنائیے؟“ حضرت خضر نے جواب دیا ”میں نے دنیا میں عجیب چیزیں دیکھیں ہیں۔ ان میں سے ایک تمہارے سامنے بیان کرتا ہوں لو سنو ”ایک مرتبہ میرا گزر ایک وسیع و عریض خوبصورت اور آباد شہر سے ہوا۔ میں نے اس شہر کے باشندے سے پوچھا ”بھائی یہ شہر کب سے آباد ہے؟“ اس نے کہا کہ ”یہ شہر تو بہت پرانا ہے اس کی ابتداء کا تو مجھے علم نہیں ہے اور نہ میرے آباؤ اجداد کو اس کا علم ہے۔ خدا جانے کب سے یہ شہر یونہی آباد چلا آ رہا ہے؟“ یہ جواب سننے کے بعد میں نے وہاں اپنا کام مکمل کیا اور آگے روانہ ہو گیا۔ پھر پانچ سوسال کے بعد میرا گزر اس جگہ پر ہوا۔ اب وہاں

شہر کا نام و نشان تک نہ تھا۔ ہر طرف جنگل ہی جنگل تھا۔ بیابان تھا۔ بہت تلاش بسیار کے بعد ایک آدمی ملا جو سوکھی ہوئی لکڑیاں چن رہا تھا۔ میں نے اس سے پوچھا ”اس جگہ پر آباد شہر کب برباد ہوا؟“ میری بات سن کر وہ ہنسنے لگا اور بولا ”اس جگہ جنگل ہی تھا۔“ یہ سننے کے بعد میں آگے بڑھا اور پھر میرا اس مقام پر پانچ سوسال کے بعد دوبارہ گزر ہوا۔ اب کیا دیکھا کہ وہاں ایک بہت بڑا دریا بہ رہا ہے، دریا اتنا بڑا ہے کہ اس کا دوسرا کنارہ نظر ہی نہیں آ رہا۔ کنارے پر چند چھیرے جال ڈالنے کی تیاری کر رہے تھے وہ لوگ مجھے دیکھنے لگے۔ میں نے ان سے پوچھا ”یہاں تو ایک گھنا جنگل تھا وہ کب ختم ہوا؟ اور یہ دریا کب سے بہنے لگا؟“ انہوں نے حیرت سے مجھے دیکھا ان میں سے ایک بولا ”صورت شکل سے تو تم ایک عقلمند آدمی معلوم ہوتے ہو لیکن عجیب سوال کر رہے ہو؟۔ یہاں تو ہمیشہ سے ہی دریا تھا۔“ میں نے کہا ”کیا یہاں پہلے جنگل نہ تھا؟“ وہ

کہنے لگے ”ہرگز نہیں۔ نہ ہم نے دیکھا نہ ہمارے باپ دادا نے دیکھا۔ وہ بھی یہی کہتے تھے کہ یہاں پر ہمیشہ سے دریا بہ رہا ہے۔“ میں وہاں سے چلا آیا۔ پانچ سوسال کے بعد میرا اس خطے سے دوبارہ گزر ہوا۔ اب وہاں لائق و دق چٹیل میدان تھا۔ وہاں سے ایک چرواہا مویشیوں کا ریوڑ ہانکتے ہوئے گزرا تو میں نے اس سے پوچھا ”بھائی یہاں ایک بہت بڑا دریا تھا وہ کب خشک ہو گیا؟“ اس نے میرے طرف ایسے دیکھا جیسے اسے میری عقل پر شبہ ہو اور پھر بولا ”دریا؟ یہاں تو کبھی کوئی دریا نہیں تھا میں نے تو

کبھی اپنے داداؤں اور پرداداؤں سے بھی نہیں سنا کہ یہاں کوئی دریا تھا۔“ یہ بات سن کر میں آگے بڑھ گیا۔ قدرت کی شان دیکھنے کے پانچ سوسال کے بعد میرا گزر پھر اسی خطے سے ہوا۔ میں نے جواب یہاں دیکھا تو دیکھتا ہی رہ گیا۔ وہاں تو ایک بہت ہی عظیم الشان شہر آباد تھا۔ یہ تو اس شہر سے بھی زیادہ وسیع اور عریض تھا جو میں نے دو ہزار سال پہلے دیکھا تھا۔ میں نے حسب عادت ایک شخص سے پوچھا ”یہ شہر کب سے آباد ہے؟ اس نے کہا بزرگوار یہ شہر، یہ شہر تو بہت قدیم ہے یہ کب آباد ہوا؟ اس کے بارے میں حتمی طور پر ہمیں کچھ معلوم نہیں ہے بلکہ اس کے بارے میں تو ہماری پچھلی نسلیں بھی لاعلم تھیں۔“ یہ قصہ سنا کر حضرت خضر بادشاہ کے محل سے تشریف لے گئے۔

تو یہ دنیا ایک طرف بقاء ہے تو دوسری طرف فنا ہے۔ اللہ تعالیٰ کے نزدیک بقا اور فنا کا یہ کھیل ریت کے گھر وندے سے زیادہ حیثیت نہیں رکھتا۔ تاریخ بتاتی ہے کہ

ایک معین مدت کے بعد (یہ معین مدت ایک ہزار سال بھی ہو سکتی ہے) خشک زمین پر آباد دنیا تہہ آب آجاتی ہے۔ شعور زمین کے اندر غاروں سے شروع ہوتا ہے اور آہستہ آہستہ جوان ہوتا ہے اور جیسے جیسے شعور جوانی کی دہلیز پر قدم رکھتا ہے۔ انسان ترقی یافتہ کہلاتا ہے۔ غاروں کی زندگی کا دور ہو، دھات کی دریافت کا زمانہ ہو، آگ سے واقفیت کا زمانہ ہو یا انسانی ذہن توانائی کے فارمولے سے واقف ہو جائے۔ بحر حال انسان گھٹتا بڑھتا، مٹتا اور فنا ہوتا رہتا ہے۔ کبھی ایسا بھی ہوتا ہے کہ دنیا کے بڑے بڑے بادشاہ جو لوگوں سے خراج لیا کرتے تھے جب زیر زمین دفن ہو جاتے ہیں تو خراج دینے والے انہیں جوتیوں اور پیروں سے روندتے پھرتے ہیں۔ یہی وہ سر بستہ راز ہے جس کو بتانے، جس کو سمجھانے اور جس کو عام کرنے کے لیے قدرت روشن اور منور لوگوں کو (انبیاء کرام) کو دنیا میں بھیجتی ہے اور زمین کے یہ روشن چراغ زمین پر بسنے والے لوگوں کو روشنی اور نور سے متعارف کرواتے ہیں۔ اللہ تعالیٰ سے محبت کے دعوے کی تکمیل اسی وقت ہوتی ہے اور یہ دعویٰ اللہ تعالیٰ کی نظر میں اسی وقت قابل قبول ہوتا ہے جب ہم اللہ کی طرف سے بھیجی گئی روشنی سے پورا فائدہ اٹھائیں۔

قرآن پاک کے علوم ان بندوں پر منکشف نہیں ہوتے جن کے دل میں اللہ تعالیٰ کے بھیجے ہوئے روشن چراغ کی اتباع سے محبت نہ ہو۔ قرآن تو ان لوگوں کو ہدایت دیتا ہے جو متقی ہوں اور متقی اتباع رسول خاتم النبیین ﷺ کو سب سے زیادہ اہمیت دیتے ہیں۔ جب تک اللہ تعالیٰ کے رسول خاتم النبیین ﷺ اور اللہ تعالیٰ کی کتاب قرآن پر یقین کامل نہیں ہوگا اس وقت تک علوم نہیں سیکھے جاسکتے۔ اس لیے کہ قرآن ہی علوم کا منبع ہے۔ ہر انسان کو اللہ تعالیٰ نے ایک صلاحیت دی ہے جو اس کی رہنمائی کرتی ہے جس کے تحت وہ اچھائی اور برائی، خیر و شر میں تمیز کرتا ہے۔ اس صلاحیت کو نور باطن کہتے ہیں۔ اس کا ایک نام ضمیر بھی ہے۔ ضمیر کی راہنمائی کو قبول کرنے یا نہ کرنے کے لیے اللہ تعالیٰ نے انسان کو باختیار بنا دیا ہے۔ اس لیے انسان کو ضمیر کی تحریکات کو سمجھ کر راہنمائی قبول کرنی چاہیے۔

جنور پوری کائنات میں پھیلتا ہے اس میں ہر قسم کی اطلاعات ہوتی ہیں جب انسان اپنی مادی ترقی کے ساتھ ساتھ راست بازی اور حق و صداقت سے دور ہو جاتا ہے تو انسان کا شعور اس قدر حیران و پریشان ہو جاتا ہے کہ اس وقت اگر اس کو یقین و صداقت کی روشنی نہ دیکھائی جائے تو وہ اپنی راہ گم کر دیتا ہے۔ یاد رکھیں! یہ دنیا فریب ہے۔ فریب خوردہ انسان کی ہر بات فریب ہے جو لوگ یہ بات جان لیتے ہیں ان کے لیے یہ دنیا سکون کا گہوارہ بن جاتی ہے۔ اللہ تعالیٰ کی مخلوق میں سب طرح کے لوگ موجود ہیں۔ سیدھے سادے اور معصوم لوگ، پیار و محبت کرنے والے لوگ، قوم کی فلاح و بہبود چاہنے والے لوگ، نظام کائنات پر غور و فکر کرنے والے لوگ اور اللہ تعالیٰ سے دوستی کرنے والے لوگ۔ اس کے برعکس دوسرے گروہ میں ایسے لوگ ہوتے ہیں جن کی زندگی کا مقصد ذاتی منفعت، خود غرضی لوٹ مار، دوسروں کو اپنا غلام بنانا، فساد اور دہشت گردی کرنا، معاشرے میں ایسی قدریں نافذ کر دینا جن سے ہر آدمی کا سکون غارت ہو جائے اور صنعت اور تجارت کے نام پر ایسا جال پھینک دینا جس میں اللہ تعالیٰ کی مخلوق روتی اور کراہتی رہے۔

معاشرے میں جب ایسی منفی قدریں زیادہ ہو جاتی ہیں تو قدرت اپنا فیصلہ جاری کر دیتی ہے۔ اس کا جاری اور نافذ قانون ہے کہ وہ معاشرے کی ان برائیوں کو دھونے کے لیے خود غرضی ختم کرنے کے لیے اور زمین پر فساد پھیلانے والوں کو سزا دینے کے لیے ایک تبدیلی لے آتی ہے۔ جہاں زمین ہے وہاں پانی آجاتا ہے اور جہاں پانی ہے وہاں خشک زمین ظاہر ہو جاتی ہے۔ یہ دنیا اللہ تعالیٰ نے اشرف المخلوقات انسان کے لیے بنائی ہے۔ جب انسانی قدریں پامال ہو جاتی ہیں تو انسان اپنے شرف سے محروم ہو جاتا ہے اور اس کے اوپر طرح طرح کی بیماریاں طرح طرح کی مصیبتیں اور پریشانیاں نازل ہوتی رہتی ہیں اور اللہ تعالیٰ کے بنائے ہوئے قانون کے مطابق کم و بیش ایک ہزار سال کے بعد زمین تہہ آب آجاتی ہے۔ ایسے شواہد سامنے آتے رہتے ہیں جن سے طوفان آنے کی اطلاع ملتی ہے۔ زمین پر وقفے وقفے سے جب مختلف مقامات پر زلزلے اور سیلاب آتے ہیں تو زمین پر موجود بڑے بڑے پہاڑ پانی میں ڈوب جاتے ہیں۔ پھر ہر طرف پانی ہی پانی ہو جاتا ہے اور آبادیوں کو سمندر نکل جاتا ہے۔ طوفان نوح سے پہلے جو حالات تھے وہ آج کے اس دور میں اپنے شباب پر ہیں۔ آج پھر زمین کراہ رہی ہے۔ وہ اب مزید فساد و بغض، لالچ، خود غرضی، قتل و غارت اور دولت پرستی کے عذاب کو برداشت کرنے کے لیے تیار نہیں ہے آج پھر زمین خود کو سڑے ہوئے اجسام سے پاک کرنا چاہتی ہے۔ اب دنیا پھر طوفان کی زد میں ہے۔ اس سے بچنے کا طریقہ یہ ہے کہ انسان خود غرضی کے خول سے باہر نکل آئے۔ دوسرے آدمیوں کو اپنی طرح کا آدمی خیال کرے۔ حرص و ہوس اور لالچ سے خود کو آزاد کرے تو بہ استغنا کر کے اللہ سے دوستی کی جائے ایثار و خلوص کی قدر کو بحال کیا جائے۔ خوف خدا رکھا جائے۔ عریانی، فحاشی، جسم فروشی اور طاقت و روں کی جانب سے کمزور اور مجبور انسانوں کے ساتھ توہین آمیز رویے سے اجتناب کیا جائے۔

اگر ہم غور کریں تو ہمیں معلوم ہو جائے گا کہ دنیا کا مقام کتنا عارضی قیام ہے؟

زندگی اس دنیا میں آنے کا نام اور موت اس دنیا سے واپسی کا نام ہے۔ اس آنے اور جانے کے درمیان ایک مختصر سا وقت جو ہم سب کو ملا ہے ہر چیز سے قیمتی ہے

اس وقت کا صحیح استعمال اور حقیقی فائدہ وہی اٹھا سکتا ہے جو اپنے آغاز اور انجام سے باخبر ہو اس چند روزہ زندگی میں کامیاب وہ نہیں جو ڈھیروں مال کمائے، بڑے بڑے محلات تیار کروائے اصل کامیاب وہ ہے جو اپنے وقت کو مفید کاموں میں صرف کرے۔ قرآن پاک سورۃ شمری آیت نمبر 89-88 میں اللہ تعالیٰ فرماتا ہے۔

ترجمہ: ”جس روز مال اور بیٹے کام نہ آئیں گے۔ مگر جو اللہ تعالیٰ کے سامنے قلب سلیم لے کر حاضر ہوگا۔“ یہ زندگی ایک امتحان ہے کہ ہم اللہ تعالیٰ کی دی ہوئی نعمتوں کو کس کی مرضی کے مطابق گزارتے ہیں؟ ”رحمن کی یا شیطان کی“۔

ارشاد باری تعالیٰ ہے (سورۃ ملک، آیت نمبر 2)

ترجمہ: ”وہ جس نے موت اور زندگی کو اس لیے بنایا کہ دیکھ سکے کون اچھے عمل کرتا ہے“۔

نبی کریم خاتم النبیین ﷺ نے فرمایا ”اللہ تعالیٰ کی دو نعمتیں ایسی ہیں جن کی لوگ قدر نہیں کرتے۔

(1) تندرستی (2) فراغت

تندرستی اور فراغت میں نیکی و ثواب کے کام اور اللہ تعالیٰ کی عبادت کر لی جائے تو آخرت کے لیے بہترین سامان ہو سکتا ہے۔ حضرت عبداللہ بن عمرؓ بیان کرتے ہیں ”نبی کریم خاتم النبیین ﷺ نے میرا کندھا پکڑ کر فرمایا دنیا میں اسی طرح رہو جس طرح کوئی مسافر یا راہ گزر ہوتا ہے“۔ (بخاری)

اور عبداللہ بن عمرؓ یہ فرمایا کرتے تھے ”جب شام کا وقت ہو جائے تو صبح کا انتظار نہ کرو اور جب صبح ہو جائے تو شام کا انتظار نہ کرو اور اپنی صحت کے اوقات میں اپنی بیماری کے لیے کچھ بنا لو اور اپنی زندگی میں موت کے لیے سامان پکڑ لو“۔ (بخاری)

جسمانی زندگی کا انحصار روحانی زندگی پر ہے اور روحانی صحت کی کئی اطمینان قلب ہے اور اطمینان اور سکون اسی دل میں ہوگا جس میں اللہ تعالیٰ کا خوف اور اس کی محبت ایک ساتھ جمع ہو۔ ایسا انسان اول تو گناہ کی طرف مائل ہی نہیں ہوگا اور اگر وہ غلطی کر بیٹھے تو فوراً استغفار اور توبہ سے اس کا ازالہ کرنے کی کوشش کرے گا۔ ذہنی الجھنیں اور اخلاقی برائیاں مثلاً غصہ، حسد، بغض، بدزبانی، تنگ نظری، تکبر وغیرہ روحانی صحت کے دشمن ہیں۔ پانچ وقت کی نماز عبادت اور دوسرے فوائد کے ساتھ بہترین ورزش بھی ہے۔ نماز کی اتنی عادت ہونی چاہیے کہ کبھی مجبوراً بھی قضا ہو جائے تو اذیت اور محرومی کا احساس ہو۔ آپ خاتم النبیین ﷺ نے نماز کو اپنی آنکھوں کی ٹھنڈک اور مومن کی معراج بتایا ہے سال میں ایک ماہ یعنی رمضان المبارک کے روزوں کے علاوہ ہر ماہ چاند کی تیرہ، چودہ اور پندرہ کے روزے اور اگر ہو سکے تو ہر ماہ پیر اور جمعرات کا روزہ نقلی رکھا جائے۔ نقلی عبادت کو روحانیت میں ایک خاص مقام حاصل ہے۔ فرض عبادت کے بعد انسان اللہ تعالیٰ کی رضا میں چلا جاتا ہے یعنی اللہ اس سے راضی ہو جاتا ہے۔ اور نوافل سے اللہ تعالیٰ کا قرب حاصل ہوتا ہے۔

نفل عبادت گناہوں اور زیادتیوں کا کفارہ بھی ہوتی ہے۔ حضرت حذیفہؓ فرماتے ہیں کہ میں نے نبی کریم خاتم النبیین ﷺ سے یہ بات سنی کہ ”آدمیوں کو اس کے بال بچوں اور مال اور پڑوسیوں کی وجہ سے فتنہ میں پڑنے کا امکان ہوتا ہے۔ نماز، روزہ اور صدقہ اس کو دور کر دیتے ہیں“۔ (بخاری)

روزانہ کچھ نہ کچھ صدقہ خیرات کرنے سے انسان کے اندر مال اور دنیا کی محبت کم ہوتی ہے۔ اللہ تعالیٰ نے فرمایا ”(اے نبی کریم خاتم النبیین ﷺ) تم ان کے اموال سے زکوٰۃ لو تاکہ ان کو (گناہوں سے) پاک کرو اور ان کا تزکیہ کرو اور ان کے لیے دعائے رحمت کرو بے شک آپ خاتم النبیین ﷺ کی دعا سے ان کو سکون اور اطمینان حاصل ہوگا اور اللہ تعالیٰ سننے اور جاننے والا ہے۔“

ایک شخص نے نبی کریم خاتم النبیین ﷺ سے سوال کیا ”کون سا صدقہ انسان کے لیے افضل ہے؟“ آپ خاتم النبیین ﷺ نے فرمایا: ”وہ صدقہ جو تندرستی کی حالت میں ہو، جبکہ تجھ پر مال کی حرص غالب ہو، اور ناداری کا اندیشہ بھی ہو اور تو انگری کی خواہش بھی ہو۔ لہذا اس وقت کا انتظار نہ کرنا جب دم حلق میں آجائے اور اس وقت تم کہو کہ فلاں کو اتنا دو اور فلاں کو اتنا، حالانکہ اب تو وہ از خود فلاں اور فلاں کا ہو چکا“۔ (بخاری)

صحت ہو یا بیماری، خوشی ہو یا غمی، نفع ہو یا نقصان غرض زندگی کے ہر اتار، چڑھاؤ میں اللہ کا شکر ادا کرنے کی عادت اللہ تعالیٰ کو بہت پسند ہے۔ اچھے حال میں الحمد للہ اور مشکل حالات میں الحمد للہ علیٰ کُلِّ حال کہنا روحانی صحت کے لیے بہترین نسخہ ہے۔ انسان اگر مطمئن رہنا چاہے تو مٹی کی جھونپڑی میں رہ کر بھی زندگی گزار سکتا ہے لیکن اگر وہ حریص ہو جائے تو ساری دنیا سمٹ کر اس کی پیٹ میں آجائے تب بھی اسے کم لگے گی۔

زندگی پلک جھپکنے میں گزر جاتی ہے کوئی سوسال بھی جیسے تب بھی بالآخر اسے جانا ہی ہے۔ قرآن پاک میں اللہ تعالیٰ فرماتا ہے:

ترجمہ: "اے انسان بے شک تو چلا آرہا ہے اپنے رب کی طرف کشاں کشاں بالآخر تجھے اسی کے حضور پیش ہونا ہے"۔ (سورہ انشاق، آیت نمبر 6)  
 ترجمہ: "کہہ دیجئے جس موت سے تم بھاگتے ہو وہ تمہیں پہنچ کر رہے گی پھر تم چھپے کھلے کے جاننے والے (اللہ) کی طرف لوٹائے جاؤ گے اور وہ تمہیں تمہارے کئے ہوئے تمام کام بتلا دے گا۔" (سورہ جمعہ، آیت نمبر 8)

ترجمہ: "آن پہنچی موت کی سختی حق کے ساتھ یہی ہے جس سے تو بھاگتا پھرتا تھا"۔ (سورہ ق، آیت نمبر 19)

ترجمہ: "ہر نفس کو موت کا ذائقہ چکھنا ہے"۔ (سورۃ العنکبوت، آیت نمبر 57)

موت کو یاد رکھنا انسان کو تقویٰ سے قریب کر دیتا ہے۔

نبی کریم خاتم النبیین ﷺ نے فرمایا:

ترجمہ: "لذتوں کو مکرر کرنے والی چیز (مٹانے والی) یعنی موت کو کثرت سے یاد کیا کرو"۔ (مشکوٰۃ المصابیح، حدیث نمبر 1607)

اللہ تعالیٰ کے علاوہ کوئی نہیں جانتا کہ موت کب آئے گی؟

ترجمہ: "اللہ تعالیٰ کے اذن کے بغیر کسی ذی روح کو موت نہیں آسکتی اس کا مقرر شدہ وقت لکھا ہوا ہے"۔ (سورہ آل عمران، آیت نمبر 145)

ترجمہ: "پھر جب اس کا وقت آجائے گا تو ایک گھڑی نہ پیچھے رہ سکتے ہیں اور نہ ہی آگے بڑھ سکتے ہیں"۔ (سورہ نحل، آیت نمبر 61)

نبی کریم خاتم النبیین ﷺ نے فرمایا کہ "موت کا فرشتہ حضرت موسیٰ علیہ السلام کے پاس گیا تو انہوں نے اس کی آنکھ پر ہاتھ مارا۔ فرشتہ واپس لوٹ گیا اور اللہ تعالیٰ سے کہا کہ "آپ جل جلالہ نے ایک ایسے بندے کے پاس مجھے بھیجا جو موت نہیں چاہتا" اللہ تعالیٰ نے فرمایا "ان کے پاس واپس جاؤ اور کہو کہ وہ کسی تیل کی پشت پر ہاتھ رکھ دیں۔ ان کے ہاتھ کے نیچے جتنے بال آئیں گے ہر بال کے بدلے میں ان کی عمر میں ایک سال کا اضافہ کر دیا جائے گا۔" موسیٰ علیہ السلام نے یہ پیغام سن کر عرض کیا "اے میرے رب اس کے بعد کیا ہوگا؟" فرمایا "پھر موت ہوگی" موسیٰ علیہ السلام نے عرض کیا "اے رب جب موت نے آنا ہی ہے تو ابھی اسی وقت۔ اُس وقت حضرت موسیٰ علیہ السلام کی عمر 120 برس تھی پھر انہوں نے اللہ تعالیٰ سے درخواست کی کہ انہیں ارض مقدس (یروشلم) سے اتنا قریب کر دے کہ جتنی دور سے اُس تک ڈھیلا پھینکا جاسکتا ہے۔ نبی کریم خاتم النبیین ﷺ نے فرمایا "اگر میں وہاں ہوتا تو کثیف احمر کے نیچے راستے کے کنارے ان کی قبر تمہیں دکھاتا"۔ (بخاری)

آزمائش خواہ کتنی ہی سخت کیوں نہ ہو انسان کو موت کی آرزو کرنے سے روکا گیا ہے۔ سیدنا حضرت انسؓ سے روایت ہے کہ نبی کریم خاتم النبیین ﷺ نے فرمایا: "تم میں سے کوئی شخص کسی تکلیف یا مرض کی وجہ سے جو اسے پہنچے تنگ آکر موت کی آرزو نہ کرے اگر اس نے ضروری کرنی ہے تو یہ الفاظ کہے" اے اللہ مجھے اس وقت تک زندہ رکھنا جب تک زندگی میرے لیے بہتر ہے اور مجھے موت اس وقت دینا جب موت میرے لیے بہتر ہو"۔ (صحیح بخاری شریف، حدیث نمبر 5671)

ترجمہ: "کوئی شخص نہیں جانتا کہ کس سرزمین میں اسے موت آئے گی بے شک اللہ تعالیٰ ہی جاننے والا باخبر ہے"۔ (سورہ لقمان آیت نمبر 34)

ترجمہ: تم جہاں کہیں بھی ہو موت تمہیں آپکڑے گی اگرچہ تم مضبوط قلعوں میں ہو"۔ (سورہ النسا آیت نمبر 78)

رسول پاک خاتم النبیین ﷺ نے فرمایا "جب اللہ تعالیٰ کسی بندے کو کسی خاص مقام پر فوت کرنے کا فیصلہ فرماتے ہیں تو اس کے لیے وہاں کوئی ضرورت پیدا کر دیتے ہیں"۔ ایسی آرزو رکھنا کہ کسی بابرکت زمین یا مقدس مقام پر مثلاً بیت المقدس، مکہ مکرمہ یا مدینہ منورہ میں موت آئے یا جنت البقیع یا جنت المعلیٰ میں سے کہیں دفن کیا جاؤں درست ہے"۔ (بحوالہ بخاری)

موت کے بارے میں لوگ 4 قسم کے ہیں۔

- 1- پہلی قسم کے لوگ وہ ہیں کہ جب ان کے سامنے موت کا ذکر کیا جائے تو انہیں ناگوار گزرتا ہے اور موت کا ذکر تک پسند نہیں کرتے اس قسم کے لوگوں کے بارے میں کہا گیا ہے جو اللہ سے ملنا پسند نہیں کرتا اللہ بھی ان سے ملنا پسند نہیں کرتا کیونکہ موت اللہ تعالیٰ سے ملنے کا دوسرا نام ہے۔
- 2- دوسری قسم کے لوگ وہ ہیں جو موت کی تیاری تو کرتے ہیں لیکن دنیا میں زیادہ مشغول رہتے ہیں اس لیے موت سے ڈرتے ہیں کہ اگر موت جلدی آگئی تو کیا بنے گا؟ اس قسم کے لوگ اگر مسلسل تیاری کرتے رہیں تو کام بن جائے گا اور اگر صرف ڈرتے ہی رہیں تو یہ بھی پہلی قسم کے لوگوں میں شامل ہو جائیں گے۔
- 3- تیسری قسم کے لوگ وہ ہیں جنہوں نے موت کی تیاری کر رکھی ہے اور وہ آرزو کرتے ہیں کہ موت آئے اور اس گناہ کے گھر (دنیا) سے چھٹکارا ملے۔

4- چوتھی قسم کے لوگ عارفین ہیں جن کی تیاری اور توکل کا یہ عالم ہے کہ کہتے ہیں ”اے اللہ ہمیں تو نے زندگی اپنی مرضی سے عطا کی ہے اب موت بھی جب تو مناسب سمجھے عطا کرنا۔ یعنی اللہ کی رضا والی زندگی اور رضا والی موت چاہنا۔ بے شک موت برحق ہے لیکن خوش نصیب ہیں وہ لوگ جنہیں ایمان پر موت آئے اس لیے ایک مسلمان کی اہم ترین تمناؤں میں سے ایک تمنا بھی ہونی چاہیے کہ بالآخر اس کا خاتمہ کامل ایمان پر ہو اور جب وہ اس دنیا سے رخصت ہو تو اس کا رب اس سے راضی ہو اور یہ صرف تمنا ہی نہیں ہونی چاہیے بلکہ اس کے لیے بہترین عمل اور دعا بھی کرتے رہنا چاہیے۔

نبی کریم خاتم النبیین ﷺ نے فرمایا ”کوئی تم میں سے موت کی آرزو نہ کرے کیونکہ اگر وہ نیک ہے تو (زندہ رہنے میں فائدہ ہے) مزید نیکیاں کرے گا۔ اور اگر وہ بد ہے تو (بھی زندہ رہنے میں) یہ امید ہے کہ شاید اللہ تعالیٰ کی بارگاہ میں توبہ کرے۔“ (بخاری)

ہم لوگوں کا مقدر نہیں بدل سکتے۔ بیماریوں کو شفا نہیں دے سکتے۔ غریبوں کو امیر نہیں بنا سکتے، بھوکوں کو رزق نہیں دے سکتے۔ لیکن ہم ان غریبوں، بیماریوں اور زندگی کے ماروں کو تسلی تو دے سکتے ہیں ان کے ساتھ اچھا برتاؤ تو کر سکتے ہیں۔ ان کو بھلائی کی تلقین تو کر سکتے ہیں۔

نبی کریم خاتم النبیین ﷺ نے فرمایا ”جو آدمی یہ پسند کرتا ہو کہ اس کو آگ سے دور کر کے جنت میں داخل کیا جائے تو وہ موت کی ایسی حالت میں تیاری رکھے کہ وہ اللہ اور روز آخرت پر ایمان رکھتا ہو نیز وہ لوگوں کے ساتھ اس طرح کا برتاؤ کرے جس برتاؤ کی خود اپنے لیے ان سے توقع رکھتا ہو۔“ (مسلم)

رسول پاک خاتم النبیین ﷺ نے فرمایا ترجمہ: ”میں جنت کے اطراف میں گھر کا ضامن ہوں اس شخص کے لیے جو حق پر ہونے کے باوجود بحث و مباحثہ سے اجتناب کرے۔ میں جنت کے اعلیٰ ترین درجہ میں گھر کا ضامن ہوں اس شخص کے لیے جو اچھے اخلاق کا مالک ہو جس کے اخلاق عمدہ ہوں۔“ (ابوداؤد)

نبی کریم خاتم النبیین ﷺ نے فرمایا ”کیا میں تمہیں نہ بتاؤں کہ جنت کے حقدار کون ہیں؟ وہ لوگ جو کمزور ہیں اور انہیں کمزور سمجھا جاتا ہے۔ اگر وہ اللہ کی قسم اٹھائیں تو اللہ تعالیٰ ان کی قسم کو پورا فرماتے ہیں۔ پھر فرمایا کیا ”میں تمہیں نہ بتاؤں کہ دوزخ کی کون ہیں؟ وہ سرکش، بخیل اور متکبر لوگ ہیں۔“ (متفق علیہ)

نبی کریم خاتم النبیین ﷺ نے فرمایا ”اللہ ظالم کو مہلت دیتا ہے اور پھر جب پکڑتا ہے تو اسے چھوڑتا نہیں ہے۔“ (مسلم)

یہ مختصر سی زندگی بہت جلد گزر جاتی ہے۔ سورج روزانہ جب طلوع ہوتا ہے تو انسان کو مخاطب کر کے کہتا ہے اے نیکی کرنے والے خوشخبری لے اور آگے بڑھ (یعنی اور نیکیاں کر) اور اے برائیوں کے کرنے والے بس کر اور رک جا کہ آج کا دن تیری زندگی میں پھر کبھی نہیں آئے گا (یعنی جو دن گزر گیا وہ گزر گیا) زندگی کم یا زیادہ مہلت اسی ذات اقدس کی طرف سے ہے اس کی دی ہوئی مہلت سے فائدہ اٹھا کر زیادہ سے زیادہ نیک عمل کرتے جائیں۔

روزانہ ہر انسان کی قبر اسے پکارتی ہے اور کہتی ہے ”اے انسان میں کیڑوں کا گھر ہوں، میں تنہائی کا گھر ہوں، میں وحشت کا گھر ہوں جب تو میرے پاس آئے گا تو میرا سلوک دیکھے گا۔ تکلیفوں، مصیبتوں، بیماریوں اور نا کامیوں سے گھبرا کر زندگی ختم کر لینا۔ دنیا کے ساتھ آخرت سے بھی محروم ہو جانا ہے۔ ایک حدیث قدسی میں اللہ تعالیٰ فرماتا ہے ”میرے بندے نے جان نکالنے میں مجھ پر جلدی کی اس کی سزائیں میں نے اس پر جنت حرام کر دی۔“ (بخاری)

نبی کریم خاتم النبیین ﷺ نے فرمایا ”بسا اوقات آدمی لوگوں کے نزدیک (بظاہر) جنتیوں کے سے اعمال کرتا ہے حالانکہ وہ جہنمی ہوتا ہے اور بعض اوقات کوئی ظاہر میں جہنمیوں کے سے کام کر رہا ہوتا ہے حالانکہ وہ جنتی ہوتا ہے۔“ (مسلم)

رسول پاک خاتم النبیین ﷺ نے فرمایا ”گزشتہ لوگوں میں ایک شخص کے ایک زخم تھا اس سے بے قرار ہوا چاقو سے اپنا ہاتھ کاٹ ڈالا، خون بند نہ ہوا حتیٰ کہ مر گیا۔ خدا تعالیٰ نے فرمایا ”میرے بندے نے اپنی جان لینے میں مجھ سے جلدی کی پس میں نے اس پر جنت کو حرام کر دیا۔“ (صحیح بخاری شریف، حدیث نمبر 1364)

ایک حدیث میں نبی کریم خاتم النبیین ﷺ نے خود کشتی کرنے والوں کے بارے میں فرمایا ”جس نے اپنے آپ کو پہاڑ سے گرا کر ہلاک کیا وہ جہنم میں جائے گا اور ہمیشہ اپنے آپ کو اس طرح گراتا رہے گا جس نے زہر کھا کر اپنے آپ کو ہلاک کیا وہی زہر اس کے ہاتھ میں ہوگا اور وہ اس کو پیتا رہے گا۔ جس نے اپنے آپ کو کسی ہتھیار سے ہلاک کیا جہنم میں اس کے ہاتھ میں وہی ہتھیار ہوگا جسے وہ اپنے پیٹ میں مارتا رہے گا جہنم میں یہ لوگ ہمیشہ ہمیشہ اسی حالت میں رہیں گے۔“ (بخاری)

نبی کریم خاتم النبیین ﷺ نے فرمایا ”اگر جانوروں کو موت کا اتنا علم ہوتا جتنا تمہیں ہے تو کبھی کوئی موٹا جانور تمہیں کھانے کو نہ ملتا۔ اور اگر تمہیں موت کا اتنا علم ہوتا جتنا مجھے ہے تو کبھی رغبت سے کھانا نہ کھاتے، کبھی لذت سے پانی نہ پیتے، بیٹھی نیند تمہیں آہی نہیں سکتی تھی۔“ (کنز العمال)

آپ خاتم النبیین ﷺ نے فرمایا ”قبر جنت کے باغوں میں سے ایک باغ اور دوزخ کے گڑھوں میں سے ایک گڑھا ہے۔“ (جامع ترمذی، حدیث نمبر 2460)



آپ خاتم النبیین ﷺ نے فرمایا "اگر مجھے یہ خوف نہ ہوتا کہ تم ڈر کے مارے مردوں کو دفن کرنا چھوڑ دو گے تو میں اللہ تعالیٰ سے دعا کرتا کہ وہ تمہیں عذاب قبر کی آوازیں سنوائے"۔ (صحیح مسلم، حدیث نمبر 7214)

اس لیے یہ جان لینا چاہیے کہ وقت بڑی تیزی سے گزر رہا ہے۔ نیکی کمانے کا یا نیکی کرنے کا وقت الگ سے نہیں آئے گا۔ اس دنیا میں اور دنیا کے کاموں میں مشغول رہتے ہوئے عمل صالح بھی کرنے ہیں۔ اس دنیا میں صرف دو چیزیں ہی دائمی ہیں:

”اللہ اور اللہ کی راہ میں کی گئی نیکی“

عبادت کرنی ہے تو صرف اس کی اور خدمت کرنی ہے تو اس کی مخلوق کی۔ ہمارے پاس وقت بہت ہی کم رہ گیا ہے۔ آخر خشک پتوں پر جمی ہوئی ریت کتنی دیر قائم رہ سکتی ہے یا یوں سمجھ لیجئے کہ صحرا میں گرے ہوئے اُلوں کی زندگی کتنی ہو سکتی ہے؟ ہمیں ہر طرف نظر کرنی چاہئے۔ لوگ کس تیزی سے اپنی زندگی کا ایک دن ختم کر کے دوسرے دن میں قدم رکھ دیتے ہیں اور ہر روز موت کی طرف اپنی قبر کی طرف بڑھ رہے ہیں لیکن ہماری یہ آنکھیں بھی بڑی ہی عجیب ہیں۔ یہ جب تک بند نہیں ہوتیں کھلتی ہی نہیں۔ بے وقت کھلیں تو سوائے حسرت کے ہمارے پاس کچھ نہ ہوگا یہ زندگی سفر ہے اصل چیز منزل ہے۔ منزل سے نگاہ نہ ہٹے۔ اب آنکھیں کھولنے اور کچھ کرنے کا وقت ہے آج بازار کھلے ہیں۔ کل کے لیے کچھ خرید لیا جائے تو کام آئے گا۔ آج عمل کا وقت ہے کل اجر کا۔ آئیے اللہ تعالیٰ سے دعا کریں کہ اللہ تعالیٰ ہمارے ایمان میں تازگی اور عمل میں تیزی پیدا کر دے تاکہ موت کے بعد کی حسرت سے بچ جائیں (آمین)

\*\*\*\*\*

## دنیا کی محبت اور اس کی حقیقت

دنیا اور متاع دنیا آج ہر انسان کی زندگی کا محور ہے۔ اسی کے حصول میں وہ ہمہ وقت سرگرم عمل ہے اور یہی اسکی تمنائوں کا مرکز، اسکی تگ و دو کا حاصل اور اسکی جدوجہد کا محور ہے۔ بیشتر افراد کی قوت و صلاحیت اور اوقات کا استعمال صرف اور صرف دنیا بنانے کیلئے ہے اس لیے کہ یہ دنیا اپنے دامن میں بے پناہ عیش و عشرت اور لطف و لذت کا سامان سمیٹے ہوئے ہے اور اپنی رنگینیوں اور دل فریبیوں سے انسان کو اسی طرف مائل کر رہی ہے۔ اس کے مقابلے میں آخرت اور اسکی جزا و سزا پر دے میں ہے۔ جسکی حقیقت بعد موت ہی ظاہر ہونے والی ہے۔ لہذا انسان کی نگاہ کو تاہ صرف اپنے سامنے کی متاع حقیر پر نظر رکھ کر پردہ غیب کی متاع کثیر سے غافل ہو جاتی ہے۔ مال و دولت اور جاہ و منصب کے حصول کی تگ و دو اسے اسکے مقصد حیات اور زندگی بعد موت کے تعلق سے کچھ سوچنے کا موقع ہی نہیں دیتی۔ جبکہ اگر قرآن وحدیث کی روشنی میں دنیا کی حیثیت کا جائزہ لیا جائے تو یہ محض دھوکے کا سامان ہے۔ (متاع الغرور)

### دنیا کی محبت اور اس کی حقیقت قرآن کی روشنی میں:

قرآن پاک میں اللہ عزوجل ارشاد فرماتے ہیں:

1- وَمَا هَذِهِ الْحَيَاةُ الدُّنْيَا إِلَّا لَهُوٌ وَلَعِبٌ وَإِنَّ الدَّارَ الْآخِرَةَ لَهِئًا لِّالْحَيَوَانِ لَو كَانُوا يَعْلَمُونَ۔

ترجمہ: ”یہ دنیا کی زندگی کچھ نہیں ہے مگر ایک کھیل اور دل کا بہلاوہ۔ البتہ آخرت کی زندگی ہی حقیقی زندگی ہے کاش یہ جانتے ہوتے۔“ (سورہ العنکبوت، آیت نمبر 64)

2- وَمَا خَلَقْنَا السَّمَاوَاتِ وَالْأَرْضَ وَمَا بَيْنَهُمَا إِلَّا بِالْحَقِّ وَإِنَّ السَّاعَةَ لَآتِيَةٌ فَاَصْفَحِ الصَّفْحَ الْجَمِيلَ۔ إِنَّ رَبَّكَ هُوَ الْخَلَّاقُ الْعَلِيمُ۔

ترجمہ: ”اور ہم نے آسمان وزمین کو اور جو کچھ ان کے درمیان ہے غایت کے ساتھ ہی پیدا کیا ہے اور بلاشبہ قیامت آ کر رہے گی۔ تم ان سے خوبصورتی کے ساتھ درگزر کرو تمہارا رب بڑا ہی پیدا کرنے والا اور علیم ہے۔“ (سورہ الحجر، آیت نمبر 85-86)

3- اعْلَمُوا أَنَّمَا الْحَيَاةُ الدُّنْيَا لَعِبٌ وَلَهُوٌ وَزِينَةٌ وَتَفَاخُرٌ بَيْنَكُمْ وَتَكَاثُرٌ فِي الْأَمْوَالِ وَالْأَوْلَادِ كَمَثَلِ غَيْثٍ أَعْجَبَ الْكُفَّارَ نَبَاتُهُ ثُمَّ يَهْدِيهِمْ فَتَوَارٌ مُّضْفَرٌ أَنَّهُمْ يَكُونُونَ حُطَمَاءً وَفِي الْآخِرَةِ عَذَابٌ شَدِيدٌ وَمَغْفِرَةٌ مِّنَ اللَّهِ وَرِضْوَانٌ وَمَا الْحَيَاةُ الدُّنْيَا إِلَّا لَمَتَاعٌ الْغُرُورِ۔

ترجمہ: ”جان لو کہ دنیا کی زندگی ایک کھیل اور دل لگی، ظاہری ٹپ ٹاپ (بناؤ سنگھار)، اور آپس میں ایک دوسرے پر فخر جتاننا، اور مال و اولاد میں ایک دوسرے سے بڑھ جانے کی کوشش کرنا ہے۔ اسکی مثال ایسی ہی ہے جیسے ایک بارش ہوگئی تو اس سے پیدا ہونیوالی نباتات کو دیکھ کر کاشت کار خوش ہو گئے۔ پھر کھیتی پک جاتی ہے اور تم دیکھتے ہو کہ وہ زرد ہوگئی پھر وہ بھس بن کر رہ جاتی ہے اس کے برعکس آخرت وہ جگہ ہے جہاں سخت عذاب ہے اور اللہ کی مغفرت و خوشنودی ہے۔ دنیا کی زندگی ایک دھوکے کے سوا کچھ نہیں۔“ (سورہ الحدید، آیت نمبر 20)

### دنیا کی محبت اور اس کی حقیقت احادیث کی روشنی میں:

1- حدیث:

حضرت ابو ہریرہؓ سے روایت ہے کہ حضور پاک خاتم النبیین صلی اللہ علیہ وسلم کا ارشاد ہے حق تعالیٰ کا فرمان ہے کہ ”اے آدم کی اولاد تو میری عبادت کے لئے فارغ ہو جا میں تیرے سینے کو غناء (بے نیازی) سے پر کر دوں گا اور تیرے فقر کو زائل کر دوں گا اور اگر تو ایسا نہیں کرے گا تو میں تجھے مشاغل میں پھانس دوں گا اور تیرا فقر زائل نہیں کروں گا۔“ (سنن احمد، ج 2 ص 358-359-ترمذی، حدیث نمبر 2466-ابن ماجہ، حدیث نمبر 4107)

2- حدیث:

حضرت عمران بن حصینؓ حضور اقدس خاتم النبیین صلی اللہ علیہ وسلم کا یہ ارشاد نقل کرتے ہیں کہ ”جو شخص ہمہ وقت اللہ کی طرف متوجہ ہو جائے اس کا بن جائے تو اللہ تعالیٰ اس کی ہر ضرورت کو خود پورا فرمادیتے ہیں۔ اور اسے ایسی جگہ سے روزی دیتے ہیں جہاں اسے گمان بھی نہیں ہوتا۔ اور جو شخص دنیا کے پیچھے پڑ جاتا ہے۔ اس کی فکر میں ہر وقت رہتا ہے حق تعالیٰ اس کو دنیا کے حوالے کر دیتے ہیں کہ لے تو دنیا سے بٹ لے۔ پھر بھی دنیا اُس کو اتنی ہی ملتی ہے جتنی کہ اللہ تعالیٰ نے اُس کے مقدر میں لکھ دی۔“ (مسند احمد، حدیث نمبر 279)

## 3- حدیث:

حضرت انسؓ حضور پاک خاتم النبیین ﷺ کا ارشاد نقل کرتے ہیں ”جس شخص کا مقصد آخرت کی بہتری ہو اللہ تعالیٰ اس کے دل میں غنا رکھ دیتا ہے، اس کے بکھرے ہوئے کام سمیٹ دیتا ہے، اور دنیا ذلیل ہو کر اس کے پاس آتی ہے۔ اور جس شخص کا مقصد صرف دنیا کمانا ہو اللہ تعالیٰ اس کی آنکھوں کے درمیان محتاجی رکھ دیتا ہے، اس کے کام بکھیر دیتا ہے، اور دنیا اسے اتنی ہی ملتی ہے جتنا اس کا مقدر ہے۔“ (السلسلۃ الصحیحۃ، حدیث نمبر 1407)

## 4- حدیث:

حضور پاک خاتم النبیین ﷺ نے فرمایا: ”اگر دنیا کی اللہ کے یہاں مچھر کے ایک پر کے برابر بھی حیثیت ہوتی تو اللہ تعالیٰ کافر کو اس دنیا سے پانی کا ایک گھونٹ بھی نصیب نہیں کرتا۔“ (سنن الترمذی، ابواب الزہد عن رسول اللہ ﷺ، باب ماجاء فی وان الدنيا علی اللہ (4/560)، برقم: (2320)، وصحیح الالبانی فی السلسلۃ الصحیحۃ (2/299)، برقم: (686))

## 5- حدیث:

حضرت انسؓ حضور اقدس خاتم النبیین ﷺ کا ارشاد نقل کرتے ہیں کہ ”چار چیزیں بدبختی کی علامت ہیں:

- 1 آنکھوں کا خشک ہونا (کہ اللہ کے خوف سے کسی وقت بھی آنسو نہ ٹپکے)
- 2 دل کا سخت ہونا (کہ کسی دوسرے کے لئے یا آخرت کیلئے کبھی بھی نرم نہ ہو)
- 3 آرزوں کا لمبا ہونا (خواہشات کا زیادہ ہونا)
- 4 دنیا کی حرص ہونا (یعنی مال جمع کرنے کی فکر سوار رہنا)۔“ (ترغیب)

## 6- حدیث:

حضرت ابو موسیٰ اشعریؓ سے روایت ہے کہ رسول اللہ خاتم النبیین ﷺ نے فرمایا: ”جو شخص دنیا کو اپنا محبوب و مطلوب بنائے گا وہ اپنی آخرت کا ضرور نقصان کرے گا اور جو کوئی آخرت کو محبوب بنائے گا، وہ اپنی دنیا کا ضرور نقصان اٹھائے گا، پس فنا ہو جانے والی دنیا کے مقابلے میں باقی رہنے والی آخرت اختیار کرو۔“ (مسند احمد، شعب الایمان للبیہقی)

## 7- حدیث:

حضور اقدس خاتم النبیین ﷺ کا ارشاد ہے ”جو شخص دنیا سے محبت رکھتا ہے وہ اپنی آخرت کو نقصان پہنچاتا ہے اور جو شخص آخرت سے محبت رکھتا ہے وہ صورت کے اعتبار سے تو دنیا کو نقصان پہنچاتا ہے (لیکن ایسا ہوتا نہیں ہے) چنانچہ جو چیز ہمیشہ رہنے والی ہے یعنی آخرت اس کو ترجیح دو اس چیز پر جو بحر حال فنا ہونے والی ہے۔“ (زیادہ دو۔ بقدر ضرورت ہاتھ میں تھا مودنیا کو)۔ (السلسلۃ الصحیحۃ، حدیث نمبر 3673)

## 8- حدیث:

حضور پاک خاتم النبیین ﷺ کا ارشاد ہے کہ ”جو شخص لا اِلهَ اِلاَّ اللهُ وَحْدَهُ لَا شَرِيكَ لَهُ کی گواہی کے ساتھ اللہ تعالیٰ سے ملتا ہے۔ وہ سیدھا جنت میں داخل ہو جاتا ہے۔ جب تک اس کے ساتھ کسی دوسری چیز کو حلط نہ کر دیا جائے۔“ حضور پاک خاتم النبیین ﷺ نے تین مرتبہ یہی ارشاد فرمایا۔ مجمع میں سے ایک شخص نے عرض کیا ”میرے ماں باپ آپ خاتم النبیین ﷺ پر قربان دوسری چیز حلط کرنے کا مطلب کیا ہے؟“ حضور پاک خاتم النبیین ﷺ نے فرمایا۔ ”دنیا کی محبت اور اس کی ترجیح اور اس کے لئے مال کا جمع کرنا اور دنیا کی چیزوں سے خوش ہونا۔ اور متکبر لوگوں کا سا عمل کرنا۔“ (درمنثور)

## 9- حدیث:

حضرت ابو ہریرہؓ سے روایت ہے کہ رسول اللہ خاتم النبیین ﷺ نے فرمایا ”دنیا مومن کا قید خانہ اور کافر کی جنت ہے۔“ (مسلم)

## 10- حدیث:

حضور پاک خاتم النبیین ﷺ کا ارشاد ہے کہ ”جس شخص کا مقصد دنیا ہو جائے اس کو اللہ تعالیٰ سے کوئی واسطہ نہیں ہے۔ اور اس کو اللہ تعالیٰ چار چیزوں میں بتلا

فرمادیتے ہیں:

- 1 ایک ایسا غم جو کبھی ختم نہ ہو کہ ہرقت آمدنی کے بڑھانے کی فکر میں لگا رہتا ہے۔
- 2 ایک ایسا شغل جس سے کسی وقت بھی فراغت نہ ہو،
- 3 ایک ایسا فقر جو کبھی بھی مستغنی نہ بنائے (کہ آمدنی کم ہی معلوم ہوگی)
- 4 اور ایسی لمبی لمبی امیدیں جو کبھی بھی پوری نہ ہوں۔" (فضائل صدقات - مولانا محمد زکریا)

11- حدیث:

ایک اور حدیث میں حضور پاک خاتم النبیین ﷺ کا ارشاد ہے کہ ”مجھے تم لوگوں پر زیادہ خوف اس بات کا ہے کہ حق تعالیٰ شانہ تم پر زمین کی برکات نکال دے“۔ کسی نے عرض کیا یا رسول خاتم النبیین ﷺ زمین کی برکات کی کیا چیزیں ہیں؟ ”فرمایا کہ دنیا کی رونق بڑھادے“۔ (صحیح بخاری، حدیث نمبر 6427)

12- حدیث:

حضور پاک خاتم النبیین ﷺ کا ارشاد ہے ”مجھے دنیا سے کیا لینا ہے۔ میری مثال تو اس سوار کی سی ہے جو سخت گرمی میں سفر کر رہا ہو۔ گرمی کی شدت میں کسی سایہ دار درخت پر نظر پڑ جائے۔ اور اس کے سائے میں دوپہر میں تھوڑی دیر آرام کرنے کے لئے ٹھہر جائے۔ پھر اس درخت کو وہیں چھوڑ کر آگے چلا جائے“۔ (سنن الترمذی، ابواب الزہد عن رسول اللہ ﷺ، 4/588)، برقم: (2377)، وصحیح الالبانی فی صحیح الجامع الصغیر وزیادۃ (2/989)، برقم: (5668)

13- حدیث:

حضور پاک خاتم النبیین ﷺ کا ارشاد ہے ”دنیا پیٹھ پھیر کر بھاگ رہی ہے اور آخرت سامنے آرہی ہے اور دنیا و آخرت ہر ایک کے الگ الگ بیٹے ہیں، تو تم آخرت کے بیٹے بنو، دنیا کے بیٹے نہ بنو، (اور فرمایا) آج عمل کا دن ہے کوئی حساب و کتاب نہیں، اور کل (قیامت) حساب کا دن ہوگا عمل کا نہیں“۔ (صحیح بخاری کتاب الرِّقَاقِ بَابِ فِي الْأَمَلِ وَطَوْلِهِ)

14- حدیث:

نبی کریم خاتم النبیین ﷺ کا گزر بکری کے ایک چھوٹے کانوں والے مردہ بچے کے پاس سے ہوا، آپ خاتم النبیین ﷺ نے اس کے کانوں کو پکڑ کر فرمایا ”تم میں سے کون ہے جو بکری کے اس چھوٹے کانوں والے مردہ بچے کو ایک درہم میں خریدنے کے لئے آمادہ و تیار ہے؟“ صحابہ کرام رضی اللہ عنہم نے عرض کیا ”ہم بکری کے اس مردہ بچے کو جس کے کان بھی چھوٹے ہیں ایک درہم میں تو کیا اس کو مفت لینے کے لئے بھی تیار نہیں ہیں اور اس کو ہم لے کر کیا کریں گے؟“ آپ خاتم النبیین ﷺ نے دوبارہ ارشاد فرمایا ”کیا تم اس کو لینا گوارا کرو گے؟“ صحابہ رضی اللہ عنہم اجمعین نے کہا ”اے اللہ کے رسول خاتم النبیین ﷺ اللہ کی قسم اگر یہ زندہ ہوتا تب بھی عیب دار تھا کیونکہ اس کے دونوں کان چھوٹے ہیں اب جب کہ وہ مر چکا ہے تو ہم اس کو کیسے خریدنا گوارا کریں گے؟“ آپ خاتم النبیین ﷺ نے ارشاد فرمایا ”اللہ کی قسم بکری کے چھوٹے کانوں والے اس مردہ بچے کی جو حیثیت تمہارے یہاں ہے اللہ کے یہاں دنیا کی حیثیت اس سے بھی کمتر ہے“۔ (صحیح مسلم کتاب الزہد والرقائق)

15- حدیث:

حضور پاک خاتم النبیین ﷺ نے فرمایا ”میں تمہارے اوپر فقر و فاقہ سے خائف نہیں۔ لیکن مجھے اس کا ڈر ہے کہ تمہارے اوپر دنیا پھیل پڑے (مال اور دولت زیادہ ہو جائے) جیسا کہ تم سے پہلے لوگوں پر یہ پھیل چکی ہے اور پھر تم اس میں دل لگا بیٹھو جس کی وجہ سے وہ تم کو بھی اس طرح ہلاک کر دے۔ جیسا کہ تم سے پہلے لوگوں کو ہلاک کر چکی ہے“۔ (صحیح بخاری، حدیث نمبر 4015)

**دنیا کی محبت اور اس کی حقیقت انبیاء کرام علیہ السلام کی روشنی میں:**

- 1- حضرت یحییٰ کا ارشاد ہے ”دنیا کو اپنا سردار نہ بناؤ۔ ورنہ یہ تمہیں اپنا غلام بنا لے گی۔ اپنا خزانہ ایسی پاک ذات کے پاس جمع کرو جہاں ضائع ہونے کا اندیشہ نہیں ہے۔ دنیا کے خزانوں میں ہمیشہ آفت کا اندیشہ رہتا ہے لیکن آخرت کے خزانے میں کسی آفت کا اندیشہ نہیں۔“
- 2- حضرت یحییٰ کا ارشاد ہے ”دنیا کی خباثت کے اعتبار سے ایک بات یہ ہے کہ اس میں اللہ کی نافرمانی کی جاتی ہے۔ اور اس کی خباثت کی علامات میں سے ایک یہ بھی

ہے کہ آخرت اس کو چھوڑے بغیر نہیں ملتی۔ یہ بات اچھی طرح سمجھ لو کہ دنیا کی محبت ہر خطا کی جڑ ہے۔ اور تھوڑی دیر کی خوشی بہت طویل زمانے کے رنج و عذاب کا ذریعہ بن جاتی ہے۔"

3- حضرت یحییٰ کا یہ بھی ارشاد ہے "دنیا بعضوں کی طالب ہوتی ہے۔ بعضوں کی مطلوب ہوتی ہے۔ جو آخرت کے طالب ہیں ان کو تو یہ خود طلب کرتی ہے اور ان کی روزی اس تک پہنچاتی ہے۔ اور جو اس کی طلب میں لگ جاتے ہیں۔ آخرت ان کو خود طلب نہیں کرتی یہاں تک کہ موت آخر ان کی گردن دبا لیتی ہے۔"

4- حضرت سلیمان ایک مرتبہ اپنے لشکر کے ساتھ گزر رہے تھے۔ پرندے ان پر سایہ کئے ہوئے تھے۔ جن دائیں بائیں تھے۔ ایک عابد کے پاس سے گزرے تو اس نے کہا

"اللہ تعالیٰ نے ایک بہت بڑی سلطنت سے آپ کو نوازا ہے کہ جن اور انس، چرند اور پرند سب آپ کے مطیع ہیں۔" حضرت سلیمان نے جواب دیا "مسلمان کے نامہ اعمال میں ایک مرتبہ "سبحان اللہ" سلیمان کے سارے ملک سے افضل ہے۔ اس لیے کہ یہ ساری سلطنت ایک دن ختم ہو جائے گی اور "سبحان اللہ" کہہ دینے کا ثواب ہمیشہ ہمیشہ نامہ اعمال میں باقی رہے گا۔"

5- حضرت ابراہیم کے صحیفے میں تھا کہ "اے دنیا تو کس قدر ذلیل ہے، ان نیک بندوں کی نگاہ میں جن کے لئے تو نے اپنے آپ کو آراستہ کیا۔ میں نے ان کے دلوں میں تیری عداوت ڈال دی ہے۔ میں نے کوئی مخلوق تجھ سے زیادہ ذلیل پیدا نہیں کی ہے۔ تیری ساری رفعت نہایت ناچیز ہے اور ختم ہو جانے والی ہے۔ میں نے تیرے متعلق تیری پیدائش کے دن یہ فیصلہ کر دیا تھا کہ نہ تو تو ہمیشہ کسی کے پاس رہے گی اور نہ تیرے پاس کوئی ہمیشہ کوئی رہے گا۔"

6- حضرت عیسیٰ کا ارشاد ہے "کہ دنیا اور آخرت کی محبت ایک دل میں جمع نہیں ہو سکتی۔ جیسے کہ آگ اور پانی ایک برتن میں جمع نہیں ہو سکتے۔"

7- ایک حدیث میں اللہ تعالیٰ کا ارشاد حضرت موسیٰ سے ہے کہ "جب تم وسعت کو آتے دیکھو تو سمجھ لو کہ کسی گناہ کے سبب سے آرہی ہے۔ اور جب فقر و فاقہ کو آتا دیکھو تو جان لو کہ صالحین کا شعار ہے۔" اور اگر حضرت عیسیٰ کا اتباع کرنا چاہتے ہیں تو ان کا ارشاد یہ ہے کہ "میرا سالن بھوک ہے (یعنی بھوک میں صرف روٹی بھی لذیذ معلوم ہوتی ہے) میرا شعار اللہ کا خوف ہے۔ میرا لباس صوف ہے (بوری) اور میرا سردی میں سینکا دھوپ ہے۔ میرا چراغ چاند کی روشنی ہے، اور میری سواری میرے پاؤں ہیں۔ اور میرا کھانا پینا میوے، اور گھاس یعنی قدرتی غذائیں ہیں، میں صبح اس حال میں کرتا ہوں کہ میرے پاس کچھ نہیں ہوتا۔ شام اس حال میں کرتا ہوں کہ میرے پاس کچھ نہیں ہوتا اور ساری دنیا میں مجھ سے زیادہ بے پرواہ جو کسی کا محتاج نہ ہو (غنی) کوئی بھی نہیں ہے۔"

8- حضرت لقمان عیشہ حکیم ہیں۔ قرآن پاک میں بھی ان کی نصائح کا ذکر فرمایا گیا ہے۔ یہ ایک سیاہ فام حبشی غلام تھے۔ اللہ تعالیٰ نے نوازاکہ حکیم لقمان بن گئے۔ بعض روایات میں ہے کہ اللہ تعالیٰ نے ان کو اختیار دیا تھا کہ حکمت اور بادشاہت میں سے جس کو چاہیں پسند کر لیں تو انہوں نے حکمت کو پسند فرمایا تھا۔

ایک حدیث میں ہے کہ "اللہ تعالیٰ نے ایک مرتبہ ان سے فرمایا تھا کہ کیا تم اس کو پسند کرو گے کہ تم کو بادشاہ بنا دیا جائے اور تم حق کے موافق حکومت کرو۔" انہوں نے عرض کیا "اگر میرے رب کی طرف سے حکم ہے تو مجھے عذر نہیں ہے۔ اس لیے کہ اس صورت میں اللہ تعالیٰ کی طرف سے میری مدد بھی ہوگی اور اگر مجھے اس کا اختیار ہے کہ میں قبول کروں یا نہ کروں تو میں معافی کا خواستگار ہوں۔ میں اپنے ذمہ مصیبت رکھنا نہیں چاہتا۔" فرشتوں نے پوچھا کہ "لقمان یہ کیا بات ہے؟" انہوں نے جواب دیا کہ "حاکم بڑی ہی سخت جگہ پر ہوتا ہے۔ ناگوار چیزیں اور ظلم ہر طرف سے اس کو گھیر کر رکھتی ہیں۔ اگر اللہ تعالیٰ کے موافق فیصلہ کرے تب تو نجات ہو سکتی ہے۔ ورنہ جنت کے راستے سے بھٹک جائے گا۔ اور کوئی شخص دنیا میں ذلیل بن کر دن گزارے یہ اس سے بہتر ہے کہ دنیا میں اچھی زندگی گزارے اور آخرت کو ضائع کر دے۔ اور جو شخص دنیا کو آخرت پر ترجیح دیتا ہے۔ دنیا تو اس سے چھوٹ جاتی ہے اور آخرت کے کام کا وہ رہتا نہیں۔" فرشتوں کو ان کے جواب میں بڑی حیرت ہوئی اس کے بعد وہ سو گئے تو اللہ تعالیٰ نے ان پر حکمت کو ڈھانپ دیا۔ (درمنثور)

ان سے جو حکمتیں اپنے صاحبزادے کو نقل کی گئیں ہیں بڑی عجیب ہیں۔ منجملہ ان کے یہ بھی ہے کہ "بیٹا علماء کی مجلس میں کثرت سے بیٹھا کرو اور حکما کی باتیں اہتمام سے سنا کرو۔ اللہ تعالیٰ حکمت کے نور سے مردہ دل کو ایسے زندہ فرماتے ہیں جیسا کہ مردہ زمین زور دار بارش سے زندہ ہوتی ہے۔"

ایک شخص ان کے پاس سے گزرا ان کے پاس اس وقت مجمع جمع تھا۔ اس نے آپ کو غور سے دیکھا اور کہا کہ "تو تو فلاں قوم کا غلام نہیں ہے۔" انہوں نے فرمایا "ہاں میں ان کا غلام تھا۔" اس نے کہا کہ "کیا تو وہ نہیں ہے جو فلاں پہاڑ کے قریب بکریاں چرایا کرتا تھا؟" انہوں نے کہا کہ "ہاں میں وہی ہوں۔" اس نے پوچھا کہ پھر تو اس

مرتبہ تک کیسے پہنچ گیا؟۔ انہوں نے فرمایا "چند چیزوں کی پابندی اور اہتمام سے۔ وہ چیزیں یہ ہیں: اللہ تعالیٰ کا خوف، بات میں سچائی، امانت کو پورا پورا ادا کرنا اور بیکار گفتگو سے احتراز کرنا۔" ان کا ارشاد ہے "بیٹا اللہ تعالیٰ شانہ سے ایسی امید رکھو کہ اس کے عذاب سے بے خوف نہ ہو جاؤ۔" صاحبزادے نے عرض کیا "دل تو ایک ہے اس میں خوف اور امید دونوں کس طرح جمع ہوں؟" انہوں نے فرمایا "مومن ایسا ہی ہوتا ہے کہ اس کے لئے گویا دو دل ہوتے ہیں ایک میں پوری امید اور ایک میں پورا خوف۔"

ان کا یہ بھی ارشاد ہے کہ "زب غفولہ" بہت کثرت سے پڑھا کرو۔ اللہ تعالیٰ شانہ کے الطاف (اوقات) میں بعض لمحات ایسے ہوتے ہیں کہ ان اوقات میں جو کچھ آدمی مانگتا ہے وہ اس کو مل جاتا ہے۔" ان کا ارشاد ہے کہ "بیٹا نیک عمل اللہ تعالیٰ کے ساتھ یقین کے بغیر نہیں ہو سکتا۔ جس کا یقین کم زور ہوگا اس کا عمل بھی کم زور ہوگا۔ بیٹا جب شیطان تجھے کسی شک میں مبتلا کر دے تو تو اس کو یقین کے ساتھ مغلوب کر اور جب تجھے عمل میں سستی کی طرف لے جائے تو قہر اور قیامت کی یاد سے اس پر غلبہ حاصل کر اور جب دنیا میں رغبت یا یہاں کی تکلیف کے خوف کے راستے سے وہ تیرے پاس آئے تو اس سے کہہ دے کہ دنیا ہر حال میں چھوٹے والی چیز ہے۔ نہ یہاں کی راحت ہمیشہ رہنے والی ہے نہ یہاں کی تکلیف ہمیشہ رہنے والی ہے۔" ان کا ارشاد ہے کہ "بیٹا جو شخص جھوٹ بولتا ہے اس کے منہ کی رونق ختم ہو جاتی ہے۔ اور جس شخص کی عادتیں خراب ہو جائیں اس پر غم سوار ہو جاتا ہے اور پہاڑ کی چٹانوں کا ایک جگہ سے دوسرے جگہ منتقل کرنا اہتوں کے سمجھانے سے زیادہ آسان ہے۔"

ان کا ارشاد ہے "جھوٹ سے اپنے آپ کو بہت محفوظ رکھنا۔ جھوٹ بولنا چڑیا کے گوشت کی طرح لذیذ تو معلوم ہوتا ہے۔ لیکن بہت جلد جھوٹ بولنے والے شخص کے ساتھ دشمنی کا ذریعہ بن جاتا ہے۔" بیٹا جنازے میں کثرت سے شرکت کیا کرو اور تقریبات میں شرکت سے گریز کیا کرو۔ جنازہ آخرت کی یاد کو تازہ کرتا ہے اور شادیاں اور تقریبات دنیا میں مشغول کر دیتی ہیں۔ بیٹا جب پیٹ بھرا ہوا ہو تو اس وقت نہ کھاؤ۔ پیٹ پھر سے بھر کر کھانے سے کتے کو ڈال دینا بہتر ہے۔ بیٹا نہ تو تم اتنا میٹھا بنو کہ لوگ تمہیں نکل جائیں اور نہ اتنا کڑوا نہ بنو کہ لوگ تمہیں تھوک دیں۔ بیٹا تم مرنے سے زیادہ عاجز نہ بننا کہ وہ تو سحر کے وقت اٹھ کر چیخنا شروع کر دے اور تم اپنے بستر پر پڑے سوتے رہو۔ بیٹا تو بے میں دیر نہ کرو کیونکہ موت کا وقت معلوم نہیں کہ کب آجائے؟۔ بیٹا جاہل سے دوستی نہ کرو ایسا نہ ہو کہ اس کی جہالت کی باتیں تمہیں اچھی معلوم ہونے لگیں اور حکیم (حکمت والے لوگ) سے دشمنی مول نہ لو ایسا نہ ہو کہ وہ تم سے منہ موڑ لے (اور پھر تم اس کی حکمتوں سے محروم ہو جاؤ) بیٹا اپنا کھانا تنقی لوگوں کے سوا کسی کو نہ کھلانا اور اپنے کاموں میں علما سے مشورہ لیا کرو۔" کسی نے ان سے پوچھا کہ "بدترین لوگ کون ہیں؟" انہوں نے فرمایا کہ "جو اس کی پرواہ نہیں کرتا کہ کوئی شخص اس کو برائی کرتا ہو ادیکھ لے گا۔"

ان کا ارشاد ہے "کہ بیٹا نیک لوگوں کے پاس اپنی نشت کثرت سے رکھا کرو۔ کہ ان کے پاس بیٹھنے سے نیکی حاصل کر سکو گے اور اگر ان پر اس وقت اللہ کی خاص رحمت نازل ہوئی تو تمہیں بھی کچھ نہ کچھ مل جائے گا۔ (کہ جب بارش اترتی ہے تو مکان کے سب حصوں میں پھیلتی ہے) اور اپنے آپ کو برے لوگوں کی صحبت سے دور رکھا کرو کہ ان کے پاس بیٹھنے سے کسی خیر کی تو امید نہیں۔ اور اگر ان پر کسی وقت عذاب ہو تو اس کا اثر تم تک ضرور پہنچ جائے گا۔" ان کا ارشاد ہے "باپ کی مارا اولاد کے لئے ایسی مفید ہے جیسا کہ پانی کھتی کے لئے۔" ان کا ارشاد ہے "بیٹا تم جس دن سے دنیا میں آئے ہو ہر دن آخرت کے قریب ہوتے جا رہے ہو اور دنیا میں سے ہر دن پشت پھیرتے جا رہے ہو۔ پس وہ گھر جس کی طرف تم روزانہ چل رہے ہو وہ بہت قریب ہے۔ اس گھر سے جس سے ہر دن دور ہوتے جا رہے ہو۔ بیٹا قرض سے اپنے آپ کو محفوظ رکھنا۔ یہ دن کی ذلت اور رات کا غم ہے۔ بیٹا اللہ کی رحمت کی ایسی امید رکھو جس سے گناہوں پر جرات نہ ہونے پائے۔ اور اس کے خوف سے ایسا ڈرو کہ اس کی رحمت سے ناامید نہ ہو جاؤ۔ بیٹا اگر تم سے کوئی شخص آ کر کسی کی شکایت کرے کہ فلاں نے میری آنکھ نکال دی اور او وقتاً تم اس کی نکلی ہوئی آنکھ دیکھ رہے ہو تب بھی اس وقت تک اس کے متعلق کوئی رائے قائم نہ کرو جب تک دوسرے کی بات نہ سن لو۔ کیا خبر ہے کہ اس نے پہل کی ہو اور اس کی دونوں آنکھیں نکال دی ہوں۔" (درمنثور)

فقہیہ ابولیت نے نقل کیا ہے کہ جب حضرت لقمان کا انتقال ہونے لگا تو انہوں نے اپنے صاحبزادے سے فرمایا "بیٹا میں نے تم کو اس زندگی میں بہت سی نصیحتیں کی ہیں۔ اب اس آخری وقت میں 6 نصیحتیں تم کو کرتا ہوں۔"

- 1 دنیا میں اپنے آپ کو صرف اتنا مشغول رکھنا جتنی زندگی باقی ہے۔
- 2 اللہ تعالیٰ کی عبادت اتنی کرنا جتنی تمہیں اس کی ضرورت ہے۔
- 3 آخرت کی تیاری آخرت کی زندگی کی مقدار کے مطابق کرنا۔
- 4 جب تک تمہیں جہنم سے خلاصی کا یقین نہ ہو جائے اس وقت تک اس سے خلاصی کی کوشش کرتے رہنا۔

5 گناہوں پر اتنی ہی جرات کرنا جتنا جہنم کی آگ میں جلنے کا حوصلہ ہو۔

6 جب کوئی گناہ کرنا چاہتا ہو تو ایسی جگہ تلاش کر لینا جہاں حق تعالیٰ شانہ اور اس کے فرشتے تمہیں نہ دیکھ رہے ہوں۔" (تنبیہ الغافلین)

یہ چند نصیحتیں حضرت لقمانؑ کی ذکر کی گئی۔ ان نصیحتوں کے ذکر کرنے کا مقصد یہی مضمون ہے کہ جو شخص دنیا سے محبت رکھتا ہے وہ اپنی آخرت کو نقصان پہنچاتا ہے۔

### دنیا کی محبت اور اس کی حقیقت صحابہ کرام رضی اللہ عنہم کی روشنی میں:

1- حضرت ابو ذرؓ نے ایک مرتبہ تنبیہ فرمائی۔ "لوگو تمہیں کیا ہو رہا ہے کہ میں دیکھتا ہوں کہ تمہارے علماء دن بدن (موت کی وجہ سے) کم ہوتے جا رہے ہیں اور تمہارے جاہل لوگ علم سیکھتے نہیں ہیں۔ اس سے پہلے پہلے علم سیکھ لو کہ تمام علماء انتقال کر جائیں۔ میں تم کو دیکھتا ہوں کہ اس چیز کے جمع کرنے پر تو بڑا لالچ کرتے ہو جس کو اللہ نے اپنے ذمہ رکھا ہے (یعنی روزی) اور اس چیز کی فکر نہیں کرتے جس کے تم خود ذمہ دار ہو (یعنی علم اور عمل) میں تمہارے بدترین آدمیوں کو دیکھ رہا ہوں۔ یہ وہ لوگ ہیں جو زکوٰۃ کوتاہانہ سمجھتے ہیں اور نماز کو نال کر پڑھتے ہیں اور قرآن پاک کے پڑھنے کی فکر ہی نہیں کرتے" (تنبیہ غافلین)۔

2- حضرت ابو ذرؓ نے فرمایا "کہ جو کچھ مجھے معلوم ہے اگر تمہیں معلوم ہو جائے تو تم جنگلوں کو روٹے اور چلاتے ہوئے نکل جاؤ۔ اپنے مالوں کو بغیر محافظ کے چھوڑ جاؤ۔ لیکن تمہارے دلوں سے آخرت کا ذکر غائب ہے اور دنیا کی امیدیں تمہارے سامنے ہیں۔ اس لیے دنیا تمہارے اعمال کی مالک بن رہی ہے اور تم ایسے بن گئے ہو گویا کہ کچھ جانتے ہی نہیں۔ اس لئے تم میں سے بعض تو ان جانوروں سے بھی بدتر ہو گئے ہیں جو انجام کے خوف سے اپنی شہوتوں کو نہیں چھوڑتے۔ تمہیں کیا ہو گیا کہ تم آپس میں محبتیں نہیں رکھتے ایک دوسرے کو نصیحت نہیں کرتے؟۔ حالانکہ تم آپس میں دینی بھائی ہو۔ اگر تم صرف دین اور دین کے کاموں میں اکٹھے ہو جاؤ تو تمہارے آپس کے تعلقات بھی زیادہ ہو جائیں گے۔ آخر تمہیں یہ کیا ہو گیا ہے کہ دنیا کے کاموں میں تو ایک دوسرے کو نصیحت کرتے ہو لیکن آخرت کے کاموں میں ایک دوسرے کو نصیحت نہیں کرتے؟۔ تم جس سے محبت کرتے ہو اس کو آخرت کے کاموں میں نصیحت کی قدرت تم میں نہیں ہے۔ یہ صرف اس لیے کہ تمہارے دلوں میں ایمان کی کمی ہے۔ اگر تم آخرت کی برائی اور بھلائی پر ایسا یقین رکھتے جیسا کہ دنیا کی برائی اور بھلائی پر یقین رکھتے ہو تو ضرور آخرت کو دنیا پر ترجیح دیتے۔ اس لیے کہ آخرت تمہارے کاموں کی دنیا سے زیادہ مالک ہے۔ اگر تم یہ کہو کہ دنیا کی ضرورت فوری ہے اسی وقت درپیش ہے اور آخرت کی ضرورت بعد میں ہوگی تو تم خود سوچو کہ دنیا میں بعد میں آنے والے اور حاصل ہونے والے کاموں کے لئے تم کتنی مشقت اٹھاتے ہو؟۔ کھیتی کی مشقت برداشت کرتے ہو حالانکہ پیدوار بعد میں ہوگی۔ باغ لگانے میں کتنی جانفشانی کرتے ہو کہ کئی سال کے بعد پھل آئے گا۔ وغیرہ وغیرہ تم کس قدر بری قوم ہو کہ اپنے ایمان کی جانچ ان چیزوں کے ساتھ نہیں کرتے ہو جس سے تمہارے ایمان کی مقدار تمہیں معلوم ہو جائے کہ ایمان کس درجے تک تم میں موجود ہے؟۔ اگر تم لوگوں کو اس چیز میں شک ہے جو حضور پاک خاتم النبیین ﷺ لے کر آئے تو آؤ ہمارے پاس آؤ۔ ہم تمہیں واضح طریقے سے بتائیں اور وہ خود دیکھو جس سے تمہیں اطمینان ہو جائے کہ حضور پاک خاتم النبیین ﷺ نے جو فرمایا وہ حق ہے۔ تم کم عقل اور بیوقوف نہیں ہو۔ جس کی وجہ سے تم کو معذور سمجھ لیا جائے گا۔ دنیا کے کاموں میں تو تم بڑی اچھے رائے رکھتے ہو اور اس میں بڑی احتیاط سے عمل کرتے ہو۔ پھر کیا بات ہے کہ آخرت کے کاموں میں نہ تم سمجھ سے کام لیتے ہو نہ احتیاط سے عمل کرتے ہو؟۔ تمہیں یہ کیا ہو گیا ہے کہ دنیا کے ذرا سے فائدے سے بڑے خوش ہو جاتے ہو۔ ذرا سے نقصان سے رنجیدہ ہو جاتے ہو۔ مصیبتیں زبان پر آنے لگتی ہیں۔ ذرا سی بات کو مصائب کہنے لگتے ہو۔ ماتم کی مجلس قائم کرتے ہو۔ لیکن دین کی بڑی سے بڑی بات بھی چھوٹ جائے تو نہ اس کا رنج ہوتا ہے نہ غم۔ نہ ہی چہرے پر کوئی تغیر آتا ہے۔ میں تمہاری بددینی کی یہ حالت دیکھ کر خیال کرتا ہوں کہ حق تعالیٰ ہی تم سے بیزار ہو گئے ہیں۔ تم لوگ آپس میں ایک دوسرے سے خوشی خوشی ملتے ہو اور ہر ایک چاہتا ہے کہ ایک دوسرے کے سامنے کوئی ایسی بات (حق بات) نہ کہے جو اسکو ناگوار ہو۔ تاکہ وہ بھی اس کے متعلق کوئی ناپسندیدہ بات نہ کہہ دے۔ پس دلوں کے اندر ہی اندر ایسی باتیں رکھتے ہو کہ ایک دوسرے کے ساتھ ہو۔ باطن کی گندگیوں پر تمہارے ظاہر کے چمن کھل رہے ہیں اور موت کی بات کے کرنے اور موت کی یاد کو چھوڑ دینے پر سب جمع ہو گئے ہو۔ کاش اللہ تعالیٰ مجھے موت دے کہ تم لوگوں سے راحت عطا کرتا اور مجھے ان حضرات (نبی کریم خاتم النبیین ﷺ اور صحابہ کرامؓ) کے ساتھ ملا دیتا جن کے دیکھنے کا میں مشتاق ہوں۔ اگر یہ حضرات زندہ ہوتے تو تمہارے ساتھ رہنا ذرا بھی پسند نہ کرتے۔ پس اگر تم میں کوئی شہ خیر کا باقی ہے تو میں تمہیں صاف صاف کہہ چکا ہوں (اور حق کی بات سنا چکا ہوں) اگر تم اس چیز کو یعنی آخرت کو جو اللہ تعالیٰ کے پاس ہے طلب کرنا چاہتے ہو تو وہ بہت ہی آسان ہے اور میں صرف اللہ ہی سے مدد چاہتا ہوں۔ تمہارے حق میں بھی اور اپنے حق میں بھی۔"

فقط و سلام (حضرت ابو ذرؓ کا خطاب ختم ہوا۔)

حضرت ابودرداءؓ کی یہ ڈانٹ بڑے ہی غور سے سمجھنے کی چیز ہے۔ یہ ان حضرات پر خفا ہو رہے ہیں جن کے متعلق ہم یہ سمجھتے ہیں کہ ہم ان جیسے دین دار بن بھی نہیں سکتے۔ ان کے احوال ان کے کارنامے ہمارے سامنے ہیں۔ اگر یہ حضرت ابودرداءؓ ہم لوگوں کو دیکھتے تو یقیناً رنج سے ہلاک ہو جاتے اس کا کسی طرح تحمل نہ کر سکتے۔

3- حضرت حسن بصریؒ کا ارشاد ہے ”حق تعالیٰ ان لوگوں پر رحم کرے جن کے پاس دنیا امانت تھی۔ وہ اس امانت کو دوسروں کے حوالے کر گئے اور خود بے فکر ہو کر چل دیئے۔“

4- حضرت ابو حازمؒ کا ارشاد ہے کہ ”دنیا سے بچتے رہو۔ قیامت کے دن دنیا کے طالب کو میدان حشر میں کھڑا کر کے کہا جائے گا کہ یہ وہ شخص ہے جس نے ایسی چیز کو بڑا سمجھا جس کو اللہ تعالیٰ نے حقیر بتایا۔“

5- حضرت عبداللہ بن مسعودؓ کا ارشاد ہے کہ ”ہر شخص اپنے گھر میں چند روزہ مہمان ہے۔ اس کا مال و متاع مانگی ہوئی چیز ہے۔ مہمان کو ہر حال میں چند دن میں اپنے گھر یعنی آخرت کو جلد جانا ہے اور مانگی ہوئی چیز بحر حال واپس ہونے والی ہے۔“

6- حضرت ابوامامہؓ فرماتے ہیں کہ ”جب حضور پاکؐ خاتم النبیین صلی اللہ علیہ وسلم کی بعثت ہوئی تو ابلیس نے لشکر کو تحقیق کے لئے بھیجا۔ انہوں نے بتایا کہ ایک نبی کی بعثت ہے۔ جو لوگوں کو بت پرستی سے باز رکھیں گے اس نے تحقیق کی کہ کیا ان لوگوں میں دنیا کی محبت بھی ہوگی۔ انہوں نے کہا ہاں ہے۔ ابلیس نے کہا کہ پھر مجھے اس کا رنج نہ ہوگا کہ وہ بت پرستی نہ کریں۔ میں تین چیزیں ان پر مسلط کر دوں گا۔ ناجائز طریقے سے کمانا، ناجائز طریقے سے خرچ کرنا اور جہاں خرچ کرنے کا واقعی محل ہوں وہاں پر خرچ نہ کرنا۔“

7- حضرت علیؓ کا ارشاد ہے ”دنیا کے حلال کا حساب ہے اور اس کے حرام کا عذاب ہے۔“

8- حضرت سلمان فارسیؓ فرماتے ہیں ”تین آدمی ایسے ہیں کہ جب مجھے ان کا خیال آتا ہے تو اس قدر تعجب ہوتا ہے کہ مجھے ہنسی آنے لگتی ہے۔“

1 ایک وہ شخص جو دنیا میں امیدیں لگائے بیٹھا ہے اور موت اس کی فکر میں ہے۔

2 دوسرا وہ شخص جو اللہ تعالیٰ سے غافل ہے اور اللہ اس سے غافل نہیں۔

3 تیسرا وہ شخص جو منہ بھر کر ہنستا ہے اور اس کو اس کی خبر نہیں کہ اللہ تعالیٰ اس سے راضی ہے یا ناراض؟“

9- حضرت حسنؓ فرماتے ہیں کہ ”بنی اسرائیل کو حق تعالیٰ شانہ کی بندگی کرنے کے باوجود دنیا کی محبت نے بت پرستی تک پہنچا دیا تھا۔ ان کا یہ بھی ارشاد ہے کہ آدمی اپنے مال کو کم سمجھتا ہے۔ لیکن اپنے عمل کو کبھی کم نہیں سمجھتا۔“

10- حضرت امیر معاویہؓ کے پاس شہر نجران کے ایک بزرگ آئے جن کی عمر 200 برس تھی۔ امیر معاویہؓ نے ان سے دریافت کیا ”اس دنیا کو تم نے بہت دیکھا ہے کیا پایا۔“ کہنے لگے ”چند ایک سال آرام کے چند ایک سال تکلیف کے۔ ہر دن اور رات میں کوئی نہ کوئی پیدا ہوتا ہے اور کوئی نہ کوئی مرجاتا ہے۔ اگر پیدا ہونا بند ہو جائے تو دنیا ایک دن ختم ہو جائے۔ اور اگر مرنا بند ہو جائے تو دنیا میں رہنے کی جگہ نہ رہے۔“ حضرت امیر معاویہؓ نے ان سے پوچھا ”مجھ سے کچھ چاہتے ہو؟۔ میرے قابل کوئی خدمت ہو تو بتاؤ۔ میں اس کو پورا کر دوں گا۔“ کہنے لگے ”جو عمر گزر گئی ہے وہ واپس آجائے یا موت نہ آئے۔“ امیر معاویہؓ نے کہا ”یہ تو میں نہیں کر سکتا۔“ کہنے لگے ”پھر مجھے آپ سے کچھ مانگنا بھی نہیں ہے۔“

11- مالک بن دینارؓ کہتے ہیں ”ہم سب نے دنیا کے ساتھ محبت کر لینے پر صلح کر لی ہے جس کی وجہ سے کوئی شخص کسی کو نہ اچھی باتوں کا حکم کرتا ہے نہ بری باتوں سے روکتا ہے۔ حق تعالیٰ اس حال پر ہمیشہ چھوڑے رکھے یہ ہرگز نہ ہوگا۔ نہ معلوم کس وقت اللہ کا عذاب نازل ہو جائے۔“

12- حضرت حسنؓ ارشاد فرماتے ہیں ”کہ حق تعالیٰ جس شخص کے ساتھ بھلائی کا ارادہ فرماتے ہیں اس کو تھوڑی سی دنیا دے کر روک لیتے ہیں۔ اور جو شخص اللہ تعالیٰ کے نزدیک ذلیل ہوتا ہے اس پر دنیا کو پھیلادیتے ہیں۔“

13- عبداللہ بن مبارکؓ فرماتے ہیں ”دنیا کی محبت اور گناہوں نے دلوں کو وحشی بنا رکھا ہے۔ اس لیے خیر کی بات دلوں تک نہیں پہنچتی۔ یعنی اثر نہیں کرتی۔“

14- حضرت حسن بصریؒ نے امیر المومنین حضرت عمر بن عبدالعزیزؓ کو ایک خط لکھا جس میں حمد اور صلوة کے بعد تحریر فرمایا کہ ”دنیا کو بچ کا گھر ہے۔ یہ رہنے کا گھر نہیں ہے۔ حضرت آدمؑ کو اس میں سزا کے طور پر بھیجا گیا تھا۔ کہ جنت میں ان سے ایک لغزش ہو گئی تھی۔ اس لئے اس سے ڈرتے رہیں۔ اس کا تو شہ اس کو چھوڑ دینا ہے۔ اس میں غنی وہی شخص ہے جو ظاہر میں فقیر ہے۔ یہ ہر وقت کسی نہ کسی کو ہلاک کرتی رہتی ہے۔ جو اس کو عزیز سمجھے۔ یہ اس کو ذلیل کر دے گی اور جو اس کو جمع کرنے کا ارادہ کرے اس کو



یہ محتاج بنا دے گی۔ یہ ایک زہر ہے جس کو انجان لوگ کھاتے ہیں۔ پھر وہ فرماتے ہیں۔ ”اس میں اس طرح زندگی گزار دیں جیسا کہ زخمی بیمار ہر چیز سے احتیاط کرتا ہے۔ تاکہ صحت نصیب ہو جائے اور کڑوی دوا اس لیے استعمال کرتا ہے کہ مرض طول نہ پکڑ لے۔ آپ اس مکار دغا باز، فریبی سے احتیاط اختیار کریں۔ جو محض دھوکا دینے کی وجہ سے بنتی سنورتی ہے اور دھوکے سے لوگوں کو مصیبت میں پھنسا دیتی ہے۔ اور اپنی امیدوں کے ساتھ لوگوں کے ہاں آتی ہے، پس یہ ایسی بی ٹھنی نئی نیلی دہن بن جاتی ہے کہ آنکھیں اس پر ٹکائی لگا لیتی ہیں اور آدمی اس کے جانثار بن جاتے ہیں۔ لیکن یہ کمبخت سب کے ساتھ دشمنی ہی کرتی ہے۔ حیرت ہے کہ نہ تو رہنے والے جانے والوں سے عبرت پکڑتے ہیں نہ بعد کے آنے والے پہلوں کا حال سن کر اس سے احتراز کرتے ہیں۔ اور نہ اللہ تعالیٰ کے ارشاد کو جاننے والے اس کے ارشادات سے نصیحت پکڑتے ہیں۔ اور دھوکے میں پڑ کر آخرت کو بھول جاتے ہیں۔ دل دنیا میں مشغول ہو جاتا ہے اور قدم آخرت کے راستے سے پھسل جاتے ہیں۔ پھر ندامت اور حسرت کے سوا کچھ نہیں رہتا۔ آخر میں موت اور نزع کے کرب کی بے چینی ان کو گھیر لیتی ہے اور ان تمام چیزوں کے چھوڑ کر جانے کی حسرتیں اس پر مسلط ہو جاتی ہیں۔ اس میں رغبت کرنے والا اپنے مقصد کو کبھی پورا نہیں کر سکتا۔ اور مشقت سے کبھی بھی راحت نہیں پاتا۔ یہاں تک کہ بغیر توشہ لیے اس عالم سے چلا جاتا ہے۔ امیر المؤمنین اس سے بچنے رہے گا۔ اور اس کے نہایت خوشی کے ایام میں بھی بہت زیادہ ڈرتے رہیں۔ اس پر اعتماد کرنے والا جب بھی خوش ہوتا ہے یہ کسی نہ کسی مصیبت میں اس کو مبتلا کر دیتی ہے۔ اس میں خوش رہنے والا دھوکے میں پڑا ہے اور اس میں ضرورت سے زیادہ نفع اٹھانے والا نقصان میں پڑا ہوا ہے۔ اس کی راحت تکلیفوں کے ساتھ وابستہ ہے۔ اس میں رہنے کا مطلب فنا ہے۔ اس کی خوشی رنج میں بدل جاتی ہے۔ جو کچھ گزر گیا وہ واپس آنے والا نہیں اور جو آنے والا ہے اس کا حال معلوم نہیں کیا گیا؟ اس کی آرزوئیں جھوٹی ہیں۔ اس کی امیدیں سب باطل۔ اس کی صفائی میں گدلا پن ہے، اس کے عیش میں مشقت اور وقت ضائع کرنا ہے۔ اور آدمی اس میں ہر وقت خطرے کی حالت میں ہے۔ اس کی نعمتیں خطرناک (جواب دہی کرتی ہیں) اور ان بلاؤں کا ہر وقت خوف رہتا ہے۔ اگر حق تعالیٰ شانہ جو اس کے خالق ہیں وہ اس کی برائیوں کی اطلاع نہ فرماتے تھے تب بھی اس مکار کی اپنی حالت ہی ستوں کو جگانے کے واسطے اور غافلوں کو ہوشیار کرنے کے واسطے کافی تھی۔ حق تعالیٰ نے خود اس پر تنبیہیں فرمائی ہیں اور اس کے بارے میں نصیحتیں فرمائی ہیں کہ اللہ تعالیٰ کے ہاں اس کی کوئی قدر نہیں۔ اس نے اس کو پیدا فرما کر کہیں بھی اس کی طرف نظر نہیں فرمائی۔ یہ اپنے سارے خزانوں کے ساتھ حضور پاک خاتم النبیین ﷺ کے خدمت میں حاضر ہوئی تھی۔ حضور پاک خاتم النبیین ﷺ نے اس کو قبول نہ فرمایا، اس لیے کہ حضور پاک خاتم النبیین ﷺ نے اللہ کی منشا کے خلاف کو پسند نہ فرمایا۔ اور جس چیز سے اس کے خالق نے بغض رکھا۔ اس سے آپ خاتم النبیین ﷺ نے محبت نہیں کی۔ اور جس چیز کی اللہ تعالیٰ نے قیمت گرا دی، آپ خاتم النبیین ﷺ نے اس کو پسند کر کے اس کا درجہ بلند نہیں کیا۔ اس لیے اللہ تعالیٰ نے اپنے نیک بندوں سے اس کو قصداً ہٹا دیا ہے۔ اور اپنے دشمنوں پر اس کی وسعت کر دی ہے۔ بعض دھوکے میں پڑے ہوئے لوگ اس کی وسعت کو جو حسرت سے دیکھتے ہیں۔ وہ اس کی وسعت کو دیکھ کر کہتے ہیں کہ اللہ تعالیٰ نے ان پر بہت کرم کیا ہے۔ اور وہ اس بات کو بھول جاتے ہیں کہ نبی کریم خاتم النبیین ﷺ کے ساتھ تو اللہ تعالیٰ نے کیا معاملہ رکھا کہ پیٹ پر پتھر باندھنے پڑے۔ یہ کرم اللہ نے ان کے ساتھ کیوں نہیں کیا۔“

## دنیا کی محبت اور اس کی حقیقت آئمہ کرام رحمۃ اللہ کی روشنی میں:

1- امام غزالی اپنی کتاب ”دمت دنیا“ میں تحریر کرتے ہیں کہ:

”تمام تعریفیں اسی پاک ذات کے لئے ہیں جس نے اپنے دوستوں کو دنیا کے مہلکات اور اس کی آفات سے واقف کر دیا۔ اور دنیا کے عیوب اور اس کے رازوں کو اپنے دوستوں پر واضح کر دیا۔ یہاں تک کہ ان حضرات نے دنیا کے احوال کو پہچان لیا اور اس کی بھلائی اور برائیوں کا موازنہ کر کے یہ جان لیا کہ اس کی برائیاں اس کی بھلائوں پر غالب ہیں۔ اور یہ بھی کہ دنیا اللہ کی دشمن ہے۔ اس کے دوستوں کی دشمن ہے۔ اس کے دشمنوں کی دشمن ہے۔ اس کے دوستوں کے ساتھ دشمنی اس طرح کرتی ہے کہ ان کے دل بھانے کے لئے طرح طرح کی زینتیں اپنے اوپر لاد دیتی ہے، جس سے وہ اس سے قطع تعلق پر صبر کا کڑوا گھونٹ پیتے ہیں اور اللہ تعالیٰ کے دشمنوں سے دشمنی اس طرح کرتی ہے کہ اپنے مکر و فریب سے ان کو شکار کرتی ہے اور جب وہ اس کی دوستی پر بھروسہ کرنے لگتے ہیں تو یہ ایسے وقت میں ان کو ایک دم ادھورا چھوڑ دیتی ہے۔ جس سے وہ دائمی حسرت اور دائمی عذاب میں مبتلا ہو جاتے ہیں۔ قرآن پاک کی تعلیمات، تمام احادیث مبارکہ کی تعلیمات اور تمام انبیاء کی بعثت اس پر تنبیہ کے لئے ہوئی ہے۔ کہ دنیا میں دل نہ لگا جائے یہ صرف آزمائش کے لئے بنائی گئی ہے۔“

2- وہب بن منبہ کہتے ہیں ”جو شخص دنیا کی کسی چیز سے خوش ہوتا ہے وہ حکمت کے خلاف کرتا ہے اور جو شخص خواہشات کو اپنے قدم کے نیچے دبا لیتا ہے شیطان ایسے شخص کے

سایہ سے بھی ڈرتا ہے۔"

3- حضرت امام شافعیؒ نے اپنے ایک دینی بھائی کو وصیت کی کہ "دنیا ایک ایسا کچڑ ہے جس میں پاؤں پھسل جاتے ہیں (لہذا بیچ کر قدم رکھنا اور خطاؤں کی لغزش سے ہمیشہ ڈرتے رہنا)۔ دنیا ذلت کا گھر ہے اس کی آبادی کا مقصد بربادی ہے۔ اس میں رہنے والوں کو تنہا قبروں تک جانا ہے۔ اس کی وسعت فقر کی طرف لوٹا دیتی ہے" (حرص بڑھ جاتی ہے اور ہر چیز ہی کم نظر آتی ہے) پس ہر وقت اللہ تعالیٰ کی طرف متوجہ ہو۔ اللہ تعالیٰ نے جتنا رزق عطا فرمایا ہے اس پر راضی ہو جاؤ۔ اپنی آخرت سے دنیا کے لئے قرض نہ لو (یعنی ایسی چیزیں اختیار نہ کرو جن کا بدلہ آخرت میں ادا کرنا پڑے اور وہاں کمی آجائے) اس لئے کہ دنیا کی زندگی ایک سایہ کی طرح ہے۔ جو عنقریب ختم ہونے والا ہے اور ایک ایسی دیواری طرح ہے جو جھک گئی ہے۔ بس گرنے ہی والی ہے۔ نیک عمل کثرت سے کرتے رہو اور امیدیں بہت کم باندھو۔"

4- حضرت مالک بن دینارؒ کا ارشاد ہے "اس جادوگر سے بچتے رہو یہ علماء کے دلوں پر بھی جادو کر دیتی ہے (دنیا سے)۔"

ایک بزرگ کی دعا ہے۔ "اے وہ پاک ذات جو اس پر قادر ہے کہ آسمان کو زمین پر گرنے سے روک لے دنیا کو میرے پاس آنے سے روک دینا۔" فرصت کے ان ایام میں نیک عمل کرو۔ اور حق تعالیٰ سے ڈرتے رہو اور اپنی لمبی لمبی امیدوں سے موت کو بھول جانے سے دھوکہ میں نہ پڑو اور دنیا کی طرف ذرا بھی متوجہ نہ ہو۔ یہ بڑی دھوکہ باز اور بے وفا ہے۔ ہم لوگ اس کے عاشق بن جاتے ہیں۔ اس نے کتنے ہی آدمیوں کو جو اس میں دل لگائے بیٹھے تھے بے یار و مددگار چھوڑ دیا۔ اس کو حقیقت کی نگاہ سے غور سے دیکھو۔ یہ ایسا گھر ہے جس میں مہلکات بہت زیادہ ہیں اور خود اس کے پیدا کرنے والے نے اس کی برائیاں بتا دی ہیں۔

ایک حکیم کوئی دوائی تیار کرے اور وہ خود بتا دے کہ اس میں زہر ہے صرف ایک رتی کی ضرورت ہے جو ضرورت کے وقت استعمال کی جاسکتی ہے۔ پھر اگر کوئی بیوقوف ایک تولہ یا دو تولہ اس میں سے کھالے گا تو یہ مر جائے گا اور بتانے والے حکیم کے خبر دینے کے بعد ایسا کرنا حماقت کی انتہا ہے۔ اس کی ہر چیز پرانی ہو جائے گی اس کا مالک خود ہی فنا ہو جائے گا۔ اس کا عزیز آخر کار ذلیل ہوگا۔ اس کی کثرت بالآخر قلت کی طرف پہنچتی ہے۔ اس کی دوستی فنا ہونے والی ہے۔ اس کی بھلائی ختم ہو جانے والی ہے۔ ہم لوگوں پر اللہ تعالیٰ رحم کرے۔ اپنی غفلت پر ہوشیار ہو جاؤ۔ اپنی نیند سے جاگ جاؤ۔ اس سے پہلے پہلے یہ شور ہو جائے کہ فلاں شخص بیمار ہو گیا۔ مایوسی کی حالت ہے، اچھے اچھے ڈاکٹر آئیں اور پھر بھی زندگی کی امید نہ رہے۔ پھر یہ آواز آنے لگے کہ اس نے وصیتیں شروع کر دی ہیں۔ یہ لویہ زیادہ بیمار ہے۔ اب تو اس کی زبان بھاری ہو گئی ہے۔ اب آواز نہیں نکل رہی۔ اب کسی کو پہچان بھی نہیں رہا۔ لمبے لمبے سانس آنے لگیں۔ کراہ بڑھ گئیں۔ پلکیں جھگ گئیں۔ زبان تھلا گئی۔ اب کوئی بات نہیں کہہ سکتا۔ بھائی بہن رشتہ دار کھڑے رو رہے ہیں۔ کہیں بیٹا سامنے آتا ہے کہیں بیوی سامنے آتی ہے۔ مگر زبان کچھ نہیں بولتی۔ اتنے میں بدن کے اجزاء سے روح نکلتا شروع ہو جاتی ہے۔ اور آخر روح نکل کر آسمان پر چلی جاتی ہے۔

عزیز و اقارب جلدی جلدی دفنانے کی کوشش کرتے ہیں۔ عیادت کرنے والے رو دھو کر چپ ہو جاتے ہیں۔ عزیز و اقارب اور رشتہ دار مال باٹنے کی فکر میں لگ جاتے ہیں۔ اور مرنے والا اپنے اعمال میں پھنس جاتا ہے۔ یہ ہے حقیقت اس دنیا اور اس زندگی کی۔

اللہ تعالیٰ ہم سب کو اس دنیا سے محفوظ رکھے اور آخرت کے بہترین توشہ کے ساتھ اس دنیا سے لے کر جائے۔ (آمین)

\*\*\*\*\*

## علم کی فضیلت

### علم کے سبب پیدا ہونے والی آفات اور "علمائے حق" نیز "علمائے سوء" کی علامات

ایک آدمی نے حضرت ابو ہریرہؓ سے کہا "میں علم سیکھنا چاہتا ہوں مگر یہ ڈر ہے کہ اس کو ضائع نہ کر دوں"۔ آپؓ نے فرمایا کہ "ضائع کرنے کے لیے تمہارا اس کو چھوڑ بیٹھنا ہی کافی ہے"۔

آدمی چار قسم کے ہوتے ہیں۔

1- ایک وہ کہ واقعی میں جانتا ہو اور جانتا ہو کہ وہ جانتا ہے تو وہ شخص عالم ہے اس کا اتباع کرو۔

2- ایک وہ کہ جانتا ہے لیکن یہ نہیں جانتا کہ وہ جانتا ہے اس کو ہوشیار کرو۔

3- ایک وہ ہے کہ نہیں جانتا اور جانتا ہے کہ نہیں جانتا ایسا شخص ہدایت کے قابل ہے اس کو ہدایت دو۔

4- ایک وہ کہ نہیں جانتا اور یہ بھی نہیں جانتا کہ وہ نہیں جانتا وہ جاہل ہے اس کو ترک کرو۔

حضرت سفیان ثوریؒ فرماتے ہیں "علم عمل کے لیے پکارتا ہے۔ اگر عمل نے ہاں کہا تو ٹھیک ورنہ رخصت ہو جاتا ہے"۔

ابن مبارکؒ کہتے ہیں کہ "آدمی جب تک طلب علم رہتا ہے تب تک عالم ہوتا ہے اور اسے یہ گمان ہو جائے کہ وہ جان چکا ہے تو تب وہ جاہل ہو جاتا ہے"

حضرت حسنؒ فرماتے ہیں کہ "علماء کا عذاب دل کا مر جانا ہے اور دل کی موت یہ ہے کہ آخرت کے عمل سے دنیا کو طلب کیا جائے"۔

ایک شخص نے اپنے بھائی کو لکھا "تجھے علم عنایت ہوا ہے، اپنے علم کے نور کو اندھیرے سے نہ بجھا دینا ورنہ جس روز اہل علم اپنے علم کے اجالے میں چلیں گے

تو تاریکی میں رہے گا"۔

ایک قول کے مطابق "ہر ایک عالم کے پاس مت بیٹھا کرو بلکہ اُس عالم کے پاس بیٹھو کہ چار امور سے دوسرے چار امور کی جانب بلائے۔

1- اول شک سے یقین کی جانب 2- دوئم ریاء سے اخلاص کی جانب

3- سوئم دنیا سے آخرت کی جانب 4- چہارم کبر یا سے تواضع کی جانب"۔

حضرت ابودرداءؓ نے فرمایا کہ "جو شخص نہیں جانتا اس کو ایک دفعہ ہلا کی ہے، اور جو جانتا ہے اور عمل نہیں کرتا اس کو سات مرتبہ ہلا کی ہے اور خرابی ہے"۔

حضرت محمد (خاتم النبیین ﷺ) نے فرمایا کہ "شیطان تم پر کبھی علم کے ذریعے غالب آجائے گا" لوگوں نے پوچھا "یا رسول اللہ (خاتم النبیین ﷺ) کیسے؟" آپ

(خاتم النبیین ﷺ) نے فرمایا کہ "وہ کہے گا کہ علم سیکھ اور جب تک سیکھ نہ چکے عمل نہ کرنا۔ پس آدمی علم سیکھنے میں مصروف رہتا ہے اور عمل میں لیت و لعل کرتا رہتا ہے۔

یہاں تک کہ مر جاتا ہے اور کوئی عمل نہیں کر پاتا"۔

صحابہ کرامؓ اور تابعین کا مشغل 5 چیزوں میں تھا (1) قرآن پاک کی تلاوت (2) مسجدوں کو آباد کرنا (3) اللہ کا ذکر (4) اچھی بات کا حکم دینا (5) بری بات سے منع کرنا۔

آپ (خاتم النبیین ﷺ) نے فرمایا "جو شخص عمل کرے بموجب اس کے جو اس نے سیکھا۔ اس کو اللہ تعالیٰ اس چیز کا علم بھی عطا فرما دیتا ہے کہ جو اس نے نہیں سیکھا"۔

بعض پہلی کتابوں میں ہے کہ "اے بنی اسرائیل یہ مت کہو علم آسمان پر ہے اس کو زمین پر کون اتارے گا؟ یا علم تو زمین کی تہہ میں ہے اس کو اوپر کون لائے گا؟ یا علم سمندر

پار ہے اس کو پار کر کے کون لائے گا؟ علم تو تمہارے دلوں میں ہے تم میرے سامنے روحانیوں کے سے آداب برتو اور صدیقیوں کے اخلاق اختیار کرو۔ میں تمہارے دلوں

میں وہ علم ظاہر کروں گا جو تمہیں ڈھانپ لے"۔

ایک روایت میں ہے کہ بہت سے باریک معنی قرآن مجید کے اسرار کے۔ ایسے شخص کے دل میں آجاتے ہیں جو صرف ذکر اور فکر میں لگا رہتا ہے وہ معنی تفسیروں

میں کہیں نہیں ہوتے نہ بڑے بڑے مفسروں کو معلوم ہوتے ہیں۔ اس شخص کو معلوم ہوتے ہیں جو بار بار مدہ معرفت اپنے دل کا نگران رہے اور اگر یہ معنی مفسرین کے سامنے پیش

کئے جائیں تو وہ بھی ان کو اچھا بتائیں اور یہ جان لیں کہ یہ پرتو (عکس) صاف دلوں اور اللہ تعالیٰ کے الطاف کا ہے اور اس کی طرف ہمتوں کے متوجہ کرنے سے ہوا ہے۔

سعد ابراہیم زہریؒ سے کسی نے پوچھا کہ "مدینہ منورہ کے باشندوں میں کون زیادہ فقہیہ ہے؟" انہوں نے جواب دیا "جو شخص اللہ تعالیٰ سے زیادہ خوف رکھتا ہے

گویا اس نے فقہ کے ثمر کو پالیا اور خوف خدا علم باطن کا ثمرہ ہوا کرتا ہے۔

فرقد سنجی نے حضرت حسن بصریؒ سے کوئی بات پوچھی آپ نے ان کو جواب بتا دیا۔ فرقد سنجی نے کہا کہ فقہا آپ کے خلاف کہتے ہیں، حسن بصریؒ نے فرمایا، "اے فرقد سنجی! نے فقہی اپنی آنکھوں سے کہیں دیکھا ہے فقہی تو وہ ہے جو دنیا میں زاہد، اور آخرت کا راغب اور اپنے دین میں عقل رکھنے والا۔ اپنے رب کی عبادت پر مداومت کرنے والا، پرہیزگار اور اپنے نفس کو مسلمانوں کی اعراض سے بچانے والا اور ان کے مالوں کی طرف رخ نہ کرنے والا اور اہل اسلام کی جماعتوں کا خیر خواہ ہو۔"

نبی کریم (خاتم النبیین ﷺ) نے فرمایا "اللہ تعالیٰ کے نزدیک سب سے زیادہ بدتر معبود جس کی پرستش زمین پر کی جائے گی وہ خواہش نفس ہے"۔ (طبرانی)

**اہل علم کے فضائل :-** آنحضرت (خاتم النبیین ﷺ) نے فرمایا "العلماء ورثة الانبیاء" "یعنی عالم انبیاء کے وارث ہیں"۔ (سنن ابن ماجہ، سنن دارمی) اور ظاہر ہے کہ نبوت سے بڑھ کر کوئی مرتبہ ہے ہی نہیں اس سے معلوم ہوا کہ اس رتبہ کی وراثت سے بڑھ کر کوئی اور شرف نہیں ہے اور فرمایا کہ "زمین و آسمان کی ہر چیز عالم کے لیے مغفرت طلب کرتی ہے"۔ اس سے بڑھ کر اور کونسا منصب ہوگا جس منصب والے کے لیے آسمان اور زمین کے فرشتے مغفرت چاہنے میں مشغول ہوں؟ آدمیوں میں سے بہتر اور ایمان دار وہ عالم ہے کہ اگر لوگ اس کے پاس حاجت لے کر آئیں تو وہ ان کو فائدہ دے اور اگر اس سے بے پرواہی کریں تو وہ اپنے نفس کو بے پرواہ کرے۔ "لوگوں میں درجہ نبوت کے قریب تر اہل علم اور اہل جہاد ہیں۔ اہل علم اس وجہ سے کہ انہوں نے لوگوں کو وہ باتیں بتائیں جو رسول پاک (خاتم النبیین ﷺ) لائے تھے اور اہل جہاد اس وجہ سے کہ انہوں نے پیغمبروں کی لائی ہوئی شریعت پر اپنی تلواروں سے جہاد کیا" اور فرمایا "کہ ایک قبیلے کا مرجانا ایک عالم کے مرجانے سے آسان تر ہے"۔ (جامع بیان العلم الفضلہ)

آپ (خاتم النبیین ﷺ) نے فرمایا کہ "قیامت کے روز علماء کی سیاہی شہیدوں کے خون سے تولی جائے گی"۔ (جامع بیان العلم الفضلہ)

آپ (خاتم النبیین ﷺ) نے فرمایا کہ اللہ تعالیٰ نے حضرت ابراہیمؑ پر وحی بھیجی اور فرمایا کہ "اے ابراہیمؑ میں علم ہوں اور علم والے کو دوست رکھتا ہوں"۔

آپ (خاتم النبیین ﷺ) نے فرمایا کہ "ایک فقیہ (عالم) ہزار عبادت کرنے والوں کے مقابلہ میں اکیلا شیطان پر حاوی اور بھاری ہے"۔ (سنن ابن ماجہ)

ہر چیز کا ایک ستون ہوتا ہے اور اس دین کا ستون فقہ ہے۔ (مجمع الاوسط)

آپ (خاتم النبیین ﷺ) نے فرمایا کہ "ایمان دار عالم، ایمان دار عابد سے ستر درجے بڑھ کر ہے"۔ (جامع بیان العلم الفضلہ)

آپ (خاتم النبیین ﷺ) نے فرمایا کہ "جو شخص تلاش علم کی راہ پر چلا اللہ تعالیٰ اس کے لئے جنت کا راستہ آسان فرما دیتا ہے"۔ (امام مسلم، جامع ترمذی)

آپ (خاتم النبیین ﷺ) نے فرمایا کہ "عالم کی فضیلت عابد پر ایسی ہے جیسے چودھویں کے چاند کی تمام ستاروں پر"۔ (سنن ابی داؤد)

آپ (خاتم النبیین ﷺ) نے فرمایا کہ "قیامت کے روز اللہ تعالیٰ بندوں کو اٹھائے گا۔ پھر علماء کو اٹھا کر ان سے ارشاد فرمائے گا کہ "اے گروہ علماء میں نے

جو تم میں اپنا علم رکھا تھا تو کچھ جان کر ہی رکھا تھا اور میں نے تم میں اپنا علم اس لیے نہیں رکھا تھا کہ تم کو عذاب دوں جاؤ میں نے تم کو بخش دیا"۔ (جامع بیان العلم الفضلہ)

آپ (خاتم النبیین ﷺ) نے فرمایا کہ "عالم افضل ہے۔ روزہ دار سے۔ شب بیدار، جہاد کرنے والے سے اور جب عالم مرتا ہے تو اسلام میں ایک ایسا رخنہ پڑتا ہے کہ

اس کو بجز اس کے نائب کے اور کوئی بند نہیں کر سکتا"۔

حضرت ابن مبارکؒ سے کسی نے پوچھا کہ آدمی کون ہے؟ انہوں نے جواب دیا کہ "عالم" پھر پوچھا کہ بادشاہ کون ہیں فرمایا کہ "زاہد" پھر پوچھا کہ کمینہ کون

ہے؟ فرمایا "جو اپنے دین کو بچ کر رکھا جائے"۔ جو چیز انسان کو جانور سے تمیز کرتی ہے وہ اس کا علم ہے۔ حکماء کا قول ہے کہ "ہمیں کوئی یہ بتا دے کہ جس کو علم نہیں ملا اس کو اور

کیا ملا؟ اور جس کو علم ملا اس کو اور کیا نہیں ملا؟" فتح موصلی کا قول ہے کہ "جب مریض کو تین دن کھانا پینا اور دوائی نہ ملے تو کیا مریض مر جائے گا؟" لوگوں نے کہا کہ بے شک

مر جائے گا فرمایا کہ "یہی حال دل کا ہے۔ جب اس سے تین دن علم و حکمت کو روک دیا جائے تو وہ مر جاتا ہے۔ اس لیے کہ دل کی غذا علم و حکمت ہے"۔ حضرت ابن عباسؓ

فرماتے ہیں کہ "تھوڑی دیر رات میں علم کا تذکرہ کرنا میرے نزدیک تمام رات جاگنے سے اچھا ہے"۔ حضرت حسن بصریؒ اس آیت کی تفسیر میں

"ربنا اتنا فی الدنیا حسنة و فی الاخرة حسنة" فرماتے ہیں کہ "دنیا کے حسنہ سے مراد علم اور عبادت ہے اور آخرت کے حسنہ سے مراد جنت"۔ حضرت عمرؓ

فرمایا کرتے تھے کہ "لوگوں کو علم کے پیچھے پڑو کہ اللہ تعالیٰ کے پاس ایک محبت کی چادر ہے جو شخص کسی باب علم کا طالب ہوتا ہے تو اللہ تعالیٰ وہ چادر اسے اوڑھ دیتا ہے پھر اگر

وہ کوئی گناہ کرتا ہے تو اللہ تعالیٰ اپنی رضا جوئی اس سے کروا لیتا ہے۔ پھر دوبارہ اگر خطا کا مرتکب ہوتا ہے تب بھی اس سے رضا جوئی کا طالب ہوتا ہے۔ تیسری بار بھی ایسا ہی

معاملہ کرتا ہے اور ہر دفعہ رضا جوئی کی غرض یہ ہوتی ہے کہ اس سے وہ چادر نہ چھینے اگرچہ اس کا گناہ بڑھتے بڑھتے موت تک چلا جائے۔“

حضرت لقمانؑ نے فرمایا کہ ”جب ایک عالم مرتا ہے تو مچھلیاں، سمندر میں اور پرندے، ہوا میں روتے ہیں اور گویا ہر وہ دنیا سے چلا جاتا ہے لوگوں کو نظر نہیں آتا لیکن اس کی یاد دلوں سے نہیں جاتی“۔

**طالب علم کے فضائل :-** حضرت ابو ذرؓ کا ارشاد ہے کہ ”علم کی مجلس میں حاضر ہونا ہزار رکعت پڑھنے سے، ہزار بیماروں کی عیادت کرنے سے اور ہزار جنازوں کی شرکت سے بہتر ہے“، کسی نے عرض کیا کہ کیا قرآن پاک کی تلاوت سے بھی بہتر ہے؟، آپؓ نے فرمایا کہ ”تلاوت قرآن پاک علم کے بغیر کب مفید ہے؟“ اور فرمایا کہ ”جس شخص کو موت آئے اور وہ اسلام زندہ کرنے کے لیے علم سیکھتا ہو تو اس کا اور انبیاء کرام کا درجہ جنت میں ایک ہوگا۔“

اور بعض حکماء نے کہا کہ ”مجھ کو جیسا دو شخصوں پر ترس آتا ہے اور کسی پر نہیں آتا۔ ایک تو اس پر کہ علم کا طالب ہے اور سمجھتا نہیں اور ایک اس پر کہ علم کو سمجھتا ہے اور طلب نہیں کرتا“۔

حضرت ابو ذرؓ فرماتے ہیں کہ ”اگر میں ایک مسئلہ سیکھوں میرے نزدیک تمام رات کی شب بیداری سے اچھا ہے“ اور یہ بھی انہی کا قول ہے کہ ”عالم اور طالب علم خیر میں شریک ہیں اور دوسرے تمام آدمی بے کار ہیں کہ ان میں کچھ بہتری نہیں ہے“، نیز یہ بھی انہی کا قول ہے کہ ”عالم ہو یا طالب علم یا سننے والا ان تینوں کے علاوہ چوتھا مت ہو ورنہ ہلاک ہو جائے گا“۔

حضرت عطارؒ کا قول ہے کہ ”ایک مجلس علم کی، گناہوں کی ستر مجلسوں کا کفارہ ہوتی ہے“ اور حضرت عمرؓ ارشاد فرماتے ہیں کہ ”ہزار شب بیدار اور روزہ دار عابدوں کا مرجانا ایسے عالم کی موت سے کم ہے جو اللہ تعالیٰ کے حلال اور حرام کو جانتا ہو“۔

حضرت امام شافعیؒ کا قول ہے کہ ”علم طلب کرنا نقل کرنے سے افضل ہے“۔ حضرت ابو ذرؓ فرماتے ہیں کہ ”جس شخص کی یہ تجویز ہو کہ علم کا طلب کرنا جہاد نہیں ہے تو وہ اپنی عقل و تجویز میں ناقص ہے“۔

حضرت محمد (خاتم النبیین ﷺ) نے فرمایا کہ ”فرضتے طالب علم کے کام سے خوش ہو کر اپنے بازو اُس کے لیے بچھا دیتے ہیں“ (سنن ابی داؤد) اور فرمایا کہ ”اگر تو جا کر کوئی علم کا باب سیکھ لے تو تیرے لیے 100 رکعت نماز پڑھنے سے بہتر ہے“۔ (جامع ترمذی - ابن عبد البر) ”علم کا طلب کرنا ہر مسلمان پر فرض ہے کیونکہ علم وہ خزانہ ہے جس کی کنجیاں سوال ہیں۔ پس علم کا سوال کر کہ اس میں چار شخصوں کو ثواب ملتا ہے۔ اول سوال کرنے والے کو دوسرے عالم کو تیسرے سننے والے کو چوتھے اس کو جو ان سے محبت رکھتا ہو۔“ (ابو نعیم) اور فرمایا کہ ”جاہل کو نہیں چاہیے کہ وہ اپنے جہل پر خاموش رہے اور نہ عالم کو چاہیے کہ وہ اپنے علم پر چپ رہے“ یعنی جاہل کو دفع جہالت لیے سوال کرنا چاہیے اور عالم کو اپنے ثواب کے لیے سوال کا جواب دینا چاہیے۔ (طبرانی و ابو نعیم)

**علم کے فضائل :-** جو شخص علم کا ایک باب اس لیے سیکھے کہ اس کو لوگوں کو سکھائے گا تو اس کو ستر بیسویں صدیقوں کا ثواب دیا جائے گا۔

حضرت عیسیٰؑ نے فرمایا کہ ”جو شخص عالم ہو اور اپنے علم کے مطابق عمل کرے اور لوگوں کو بھی سکھائے وہ آسمانوں اور زمین کی مملکتوں میں ”عظیم“ کہلاتا ہے۔“

ایک قول کے مطابق ”خوب تر عطا اور عمدہ عطیہ اور عمدہ ہدیہ وہ کلمہ حکمت ہے کہ جس کو تو سننے اور یاد کرے پھر اس کو اپنے بھائی کے پاس لے جائے اور اس کو سکھا دے تو یہ تیری ایک برس کی عبادت کے مساوی ہے۔“

ایک مرتبہ نبی کریم (خاتم النبیین ﷺ) باہر نکلے دیکھا کہ کچھ لوگ اللہ سے دعا مانگ رہے ہیں آگے بڑھے تو دیکھا کہ کچھ لوگ دوسرے لوگوں کو کچھ سیکھا رہے ہیں۔ آپ (خاتم النبیین ﷺ) نے فرمایا کہ ”مجلس اول کے لوگ تو اللہ کی طرف راغب ہیں اور اللہ سے سوال کرتے ہیں اگر وہ چاہے تو ان کو دے دے گا اور اگر نہ چاہے تو نہ دے گا، مگر دوسری مجلس والے لوگوں کو سیکھتے ہیں لوگوں کو تعلیم دے رہے ہیں اور مجھ کو بھی اللہ تعالیٰ نے تعلیم دینے والا بنا کر بھیجا ہے“۔ پھر آپ (خاتم النبیین ﷺ) دوسری مجلس والوں کے پاس بیٹھ گئے اور فرمایا کہ ”میرے نائبوں پر اللہ تعالیٰ کی رحمت ہو“۔ لوگوں نے عرض کیا یا رسول (خاتم النبیین ﷺ) اللہ آپ (خاتم النبیین ﷺ) کے نائب کون لوگ ہیں؟ آپ (خاتم النبیین ﷺ) نے فرمایا کہ ”وہ لوگ جو میرے طریقے کو پسند کرتے ہیں اور اللہ تعالیٰ کے بندوں کو تعلیم دیتے ہیں“ اور آثار تعلیم کی فضیلت کے یہ ہیں کہ حضرت عمرؓ فرماتے ہیں کہ ”جو کوئی حدیث بیان کرے اور اس پر عمل کرے تو اس کو ان لوگوں کے برابر ثواب ملے گا جو وہی عمل کریں گے“۔ حضرت ابن عباسؓ فرماتے ہیں کہ ”جو کوئی لوگوں کو بہتر بات سیکھا دے اس کے لیے دنیا کی تمام مخلوق حتیٰ کہ سمندر کی مچھلیاں استغفار کرتی ہیں“۔

روایت ہے کہ حضرت سفیان ثوریؒ عسقلان میں تشریف لے گئے اور وہاں کچھ دن تک رہے ان سے کسی نے کچھ نہ پوچھا۔ آپ نے فرمایا کہ ”مجھ کو سواری کرائے پردو کہ میں اس شہر سے نکل جاؤں یہ ایسا شہر ہے کہ اس میں علم مر جائے گا“ اور یہ اس لیے کہا کہ تعلیم کی بزرگی اور اس کی جہت سے علم کے باقی رہنے کی آپ کو حرص تھی۔ اور عطارؒ فرماتے ہیں کہ ”میں حضرت سعید بن مسیبؒ کے پاس گیا وہ رورہے تھے میں نے ان کے رونے کی وجہ معلوم کی تو انہوں نے کہا کہ مجھ سے کوئی کچھ پوچھتا ہی نہیں ہے۔“

بعض لوگوں کا قول ہے کہ ”علماء زمانوں کے چراغ ہیں ہر ایک اپنے اپنے وقت کی شمع ہوتا ہے اس سے اس عہد کے لوگ روشنی حاصل کرتے ہیں۔“ حضرت حسن بصریؒ نے فرمایا کہ اگر علماء نہ ہوتے تو آدمی مثل چوپایوں کے ہوتے اس لیے کہ عالم لوگوں کو تعلیم کے ذریعے حالت بہیمی (جانوروں کی حالت) سے نکال کر سرحد انسانیت پر پہنچا دیتے ہیں۔“ علم کا ایک مول ہوتا ہے اور وہ یہ کہ تو اس کو کسی ایسے کو سکھادے جو اچھی طرح اس کو سیکھ لے اور یاد کرے اور اس کو ضائع نہ کرے (یعنی وہ اس کو آگے سکھادے)۔ حضرت معاذؒ فرماتے ہیں کہ ”علماء امت محمدی (خاتم النبیین ﷺ) پر ماں باپ سے زیادہ رحیم ہیں“ لوگوں نے پوچھا حضرت یہ کس طرح؟ انہوں نے فرمایا کہ ”ماں باپ تو لوگوں کو دنیا کی آگ سے بچاتے ہیں اور علماء آخرت کی آگ سے بچاتے ہیں۔“

ابتدائی علم سکوت ہے، پھر سننا، پھر یاد کرنا، پھر عمل کرنا، پھر اس کو لوگوں میں پھیلانا ہے۔ نبی کریم (خاتم النبیین ﷺ) نے فرمایا کہ ”علم سیکھو اس لیے کہ اس کا سیکھنا خوف الہی ہے اور اس کی جستجو عبادت۔ اور اس کا درس دینا تسبیح اور اس پر بحث کرنا جہاد اور اس کو جو شخص نہ جانتا ہو اس پر خرچ کرنا خیرات (یعنی اس کو تعلیم دینا) اور جو اس کا اہل ہو اس کو اس پر خرچ کرنا۔ قرب منزلت (قرب الہی)“

علم تنہائی میں انیس، سفر میں جلیس، خلوت میں گفتگو کرنے والا اور دین کا راہنما ہے یہ حالت تو نگری اور افلاس میں چراغ اور دوستوں کے سامنے نائب اور اجنبی لوگوں کو قریب کرنے والا ہے۔ یہ دین کا راہنما، دشمنوں کے حق میں ہتھیار اور راہ جنت کا مینار ہے۔ اس علم کی بدولت اللہ تعالیٰ کچھ لوگوں کو بلند مرتبہ عطا فرماتا ہے اور ان کو امور خیر میں سردار، پیشوا، ہادی بناتا ہے ان کو دیکھنے سے اوروں کو خیر نصیب ہوتی ہے۔ ان کے قدموں پر لوگ چلتے ہیں ان کے افعال کو تکتے ہیں۔ فرشتے ان کی دوستی کے خواہاں ہوتے ہیں اور اپنے بازو ان پر ملتے ہیں اور تمام خشک وتر ان کے لیے بخشش چاہتے ہیں۔ اس لیے کہ علم دل کی زندگی ہے اس کے باعث جہالت نہیں رہتی یہ وہ نور ہے کہ اس سے تاریکی ختم ہو جاتی ہے۔ اس سے بدن کو قوت ملتی ہے اس کی وجہ سے بندہ نیک لوگوں کے مراتب اور بلند درجے حاصل کرتا ہے۔

علم میں فکر کرنا، روزے رکھنے کے برابر ہے اور اس کے درس میں مشغول رہنا شب بیداری کے مساوی ہے اور اس کے باعث اللہ تعالیٰ کی اطاعت اور اس کی عبادت اور تمہید ہوتی ہے، علم امام ہے اور عمل اس کا تابع، نیک سختوں ہی کے دل میں اس کی جگہ کی جاتی ہے اور بد بخت اس سے محروم رہتے ہیں۔

وہ علم جن کا حصول فرض عین ہے۔ فرض عین وہ علم جو ہر ایک پر فرض ہوتا ہے، جیسے نماز، روزہ، زکوٰۃ، وغیرہ، فرض کفایہ وہ علم جو امت میں سے کچھ لوگ ادا کر دیں تو سب کی طرف سے ادائیگی ہو جاتی ہے، جیسے اعتکاف، نماز جنازہ، علماء کا وجود وغیرہ۔ نبی کریم (خاتم النبیین ﷺ) نے فرمایا کہ ”علم کا حاصل کرنا ہر مسلمان پر فرض ہے۔“ (سنن ابن ماجہ) اس میں لوگوں کا اختلاف ہے کہ وہ کونسا علم ہے جس کا حاصل کرنا فرض ہے۔ مفسر اور محدث فرماتے ہیں کہ وہ علم کتاب اللہ یعنی قرآن مجید اور سنت رسول (خاتم النبیین ﷺ) کا علم ہے۔ یہ تمام علم کی اساس اور بنیاد ہیں۔ تمام علم ان ہی سے نکلتے ہیں۔

علم کی دو قسمیں ہیں (1) علم معاملہ (2) علم مکاشفہ

1- علم معاملہ:- جو علم حدیث پاک میں ہر مسلمان پر فرض بتایا گیا ہے وہ علم معاملہ ہے اور ہر عاقل و بالغ کے لیے فرض ہے جن معاملات کا حکم ہوتا ہے وہ تین ہیں۔

(1) اعتقاد (2) کسی چیز کا کرنا (3) کسی چیز یا کام کا نہ کرنا

علم معاملہ دل کے حالات کا معلوم کرنا ہے۔ خواہ اچھے حالات ہوں جیسے صبر، شکر، خوف و رضاء، زہد و تقویٰ، قناعت، سخاوت ان سب حالات میں اللہ تعالیٰ کے احسانات کو پہنچانا اور لوگوں سے بسلوک پیش آنا۔ اللہ تعالیٰ سے اچھا گمان رکھنا وغیرہ۔

خواہ بُرے حالات ہوں جیسے مفلسی کا خوف، تقدیر پر خفا ہونا، کینہ، حسد، برتری، تکبر، خواہش نفس، دنیا میں مزے اڑانا، غفلت، شیخی، بغض، طمع، بخل، اتزانا، زیادہ گفتگو، دین میں سستی، خود بینی اور خوف الہی کا دل سے جاتے رہنا، حیا اور رحم کم ہونا یہ تمام چیزیں بری ہیں۔ یہ تمام عادتیں دل کی صفات میں سے تمام اعمال بد کی جڑ ہیں۔

**2- علم مکاشفہ :-** اس کا نام علم باطن ہے۔ بعض علماء کا قول ہے کہ جن لوگوں کے پاس یہ علم نہ ہو ان کے بُرے خاتمے کا خوف ہے۔ بعض علماء نے کہا ہے کہ ”جس شخص میں دو خصلتیں ہوں وہ علم باطن نہیں حاصل کر سکتا۔ (1) بدعت (2) غرور“۔۔۔۔ اور بعض کا قول ہے کہ ”جو شخص دنیا سے محبت رکھتا ہو یا خواہش نفس پر اصرار کرتا ہو اس کو یہ علم حاصل نہ ہوگا اور ادنیٰ عذاب اس علم کے منکر کا یہ ہے کہ اس کو کچھ نہیں ملتا“۔ حالانکہ یہ علم مکاشفہ صدیقوں اور مقررین کا علم ہے کہ یہ ایک نور ہوتا ہے اور یہ نور اس وقت دل میں ظاہر ہوتا ہے جب دل اپنی بری صفات سے پاک صاف ہو جاتا ہے۔ اس نور کے داخل ہونے پر آدمی کو بہت سی باتیں خود بخود منکشف ہو جاتی ہیں، یہاں تک کہ اسے اللہ تعالیٰ کی معرفت حقیقی حاصل ہو جاتی ہے۔ پھر اللہ تعالیٰ کی دائمی صفات، دنیا اور آخرت کے پیدا کرنے میں اس کی حکمت، نبوت، نبی، وحی، ملائکہ، شیاطین، انسانوں سے شیاطین کی عداوت کی کیفیت اور نبیوں کو فرشتوں کے معلوم ہونے کی صورت، آسمانوں اور زمین کے ملکوت، فرشتوں اور شیاطین کے لشکروں کے مقابلہ کی کیفیت، آخرت، جنت، دوزخ، بل صراط، میزان، حساب کی پہچان، اللہ تعالیٰ کی بقاء اور اس کی ذات کریم کو دیکھنے کے معنی سب اس پر ظاہر ہو جاتے ہیں۔

**طالب علم کے آداب :-** طالب علم کے مندرجہ ذیل آداب ہیں

پہلا ادب: نفس کو بری عادات اور بری صفات سے پاک کرنا  
دوسرا ادب: طالب دنیا کے شغل کم کر دے  
تیسرا ادب: علم پر تکبر نہ کرے اور اپنے استاد پر حکومت نہ کرے بلکہ اپنے معاملہ کو ہر حال میں بالکل اس کے اختیار پر چھوڑ دے۔ اس لیے کہ استاد کو خوب معلوم ہے کہ تم کو کس چیز کی حاجت ہے؟ اور وہ کس وقت بتانی چاہیے؟

حضرت علیؑ نے ارشاد فرمایا کہ ”عالم کا حق یہ ہے کہ اس سے بہت سوال مت کرو اور جواب میں اس کی تڑبیک نہ کرو اور جب وہ تھک جائے تو اصرار مت کرو اور جب اٹھے تو اس کا کپڑا مت پکڑو اور اس کے بھید کو ظاہر مت کرو اور نہ اس کے پاس کسی کی غیبت کرو اور نہ اس کی لغزش پکڑو، اگر لغزش کرے تو اس کا عذر قبول کرو اور اس کی عزت اور توقیر کو اپنے اوپر لازم کر لو جب تک وہ اللہ تعالیٰ کے حکم کی حفاظت کرتا رہے۔“

چوتھا ادب: طالب علم ابتداء میں لوگوں کے اختلاف کے سننے سے احتراز کرے اس لیے کہ شروع ہی میں اختلافات کے سننے سے مبتدی کی عقل متحر، ذہن پریشان اور رائے سست ہو جائے گی۔

پانچواں ادب: اہم علوم میں مشغول ہو کر کمال پیدا کرے۔ باقی علوم تھوڑے تھوڑے حاصل کرے۔

چھٹا ادب: علم کے فنون میں سے کسی فن کو دفعیاً اختیار نہ کرے بلکہ ترتیب کا لحاظ رکھے اور جو اہم ہو اس سے شروع کرے۔ اس لیے کہ ہماری عمر سب علوم میں کمال پیدا کرنے کے لیے کافی نہیں ہے۔ اس لیے عمدہ اور تھوڑے پر قناعت کرے اور تھوڑے سے علم کے باعث جتنی قوت ہوتی ہے وہ سب اس علم کے پورا کرنے میں صرف کرے جو اشرف علم ہے۔

ساتواں ادب: یہ کہ کسی فن میں اس وقت تک قدم نہ رکھے جب تک کہ اس سے پیشتر کے فن کو پورا نہ کرے۔ کیونکہ ہر شخص کسی علم میں اتنا تجربہ نہیں رکھتا کہ اس کے سب جزئیات سے واقف ہو جائے۔ اس کے لیے حضرت علیؑ نے فرمایا کہ ”حق کو معلوم کر لو پھر حق والوں کو خود جان لو گے“

آٹھواں ادب: یہ ہے کہ اس سبب کو معلوم کرے جس سے علم کا شرف حاصل ہوتا ہے اور شرف دو چیزوں سے حاصل ہوتا ہے اول ثمرہ کے شرف سے، دوم دلیل کی چنگی اور قوت سے۔

نواں ادب: یہ کہ طالب علم کا قصد اپنے باطن کو آراستہ اور فضیلت سے مزین کرنا ہو اور نیت علم سے قرب الہی ہو۔

دسواں ادب: وہ علم حاصل کرے جو اس کو فکر میں ڈالے اور ظاہر ہے کہ دنیا اور آخرت میں بجز بندے کے حال کے اور کوئی چیز اس کو فکر میں نہیں ڈالتی۔ اس لیے اپنے حال کی فکر کرے۔

زندگی کچھ اور شے ہے علم ہے کچھ اور شے  
زندگی سوز جگر ہے، علم ہے سوز دماغ  
علم میں دولت بھی ہے، قدرت بھی ہے، لذت بھی ہے  
ایک مشکل ہے کہ ہاتھ آتا نہیں اپنا سراغ

## علم اور طالب علم

علم:-

العلم نور

ترجمہ: ”علم ایک روشنی ہے۔“

جب سینہ اس نور سے روشن ہو جاتا ہے تو انسان کو فضل و کمال کی زندگی نصیب ہو جاتی ہے علم نہ ہو تو انسان اور حیوان میں فرق ختم ہو جاتا ہے۔ حضرت عبداللہ بن

عباسؓ سے پوچھا گیا کہ علم افضل ہے یا مال فرمایا العلم میراث الانبیاء علیہ السلام ترجمہ: ”علم انبیاء علیہ السلام کی میراث ہے“

- 1- علم سے دوست بنتے ہیں جبکہ مال سے حاسد بنتے ہیں۔
- 2- علم کے چوری ہونے کا خدشہ نہیں جبکہ مال کو امن نہیں۔
- 3- علم پرانا ہو تو راسخ ہو جاتا ہے جبکہ مال پرانا ہو تو کم قیمت ہو جاتا ہے۔
- 4- صاحب علم کی کرامت بڑھتی ہے جبکہ صاحب مال کی خجالت بڑھتی ہے۔
- 5- علم کو خرچ کیا جائے تو بڑھتا ہے جبکہ مال خرچ کیا جائے تو گھٹتا ہے۔
- 6- علم محشر کے دن حساب سے خالی ہوگا بلکہ اس کا اجر ہوگا اور مال کا روز محشر حساب ہوگا۔
- 7- علم سے دل روشن اور مال سے دل سیاہ ہوتا ہے۔
- 8- علم انسان کی حفاظت کرتا ہے جبکہ انسان مال کی حفاظت کرتا ہے۔
- 9- کثرت علم سے نبی کریم (خاتم النبیین ﷺ) نے فرمایا ”سبحانک ما عبدنک حق عبادیک“ یعنی ”میں تیرا حق بندگی ادا نہیں کر سکتا“۔ [صحیح، السلسلہ الصحیحۃ للبانی: حدیث رقم: 941] اور مال سے فرعون نے کہا:

انار بکم الا علی۔ میں تمہارا اعلیٰ رب ہوں۔ (سورۃ النازعات، آیت 24)

یہ بات بھی ہم سب کو معلوم ہے کہ مال سے دنیا کے چند فوائد تو حاصل ہو سکتے ہیں لیکن ہر مشکل میں مال کام نہیں آتا مثلاً

- 1- مال سے عینک تو خرید سکتے ہیں مینائی نہیں خرید سکتے۔
  - 2- مال سے ہم نرم بستر تو خرید سکتے ہیں لیکن نیند نہیں خرید سکتے۔
  - 3- مال سے ہم کتابیں تو خرید سکتے ہیں لیکن علم نہیں خرید سکتے۔
  - 4- مال سے ہم خوشامد تو خرید سکتے ہیں لیکن کسی کی محبت نہیں خرید سکتے۔
  - 5- مال سے ہم زیورات تو خرید سکتے ہیں لیکن حُسن نہیں خرید سکتے۔
  - 6- مال سے ہم نوکرتو لاسکتے ہیں بیٹا یا بیٹی نہیں لاسکتے۔
  - 7- مال سے ہم خضاب تو خرید سکتے ہیں لیکن شباب نہیں خرید سکتے۔
- پس انسان کو چاہیے کہ طالب مال بننے کے بجائے طالب علم بن کر دنیا اور آخرت میں سرخروی حاصل کرے۔

حصول علم کے چند آداب درج ذیل ہیں

### 1- اخلاص نیت

طالب علم کو چاہیے کہ علم کے حاصل کرنے میں کوئی فاسد نیت اور دنیوی غرض نہ ہو۔ نبی کریم (خاتم النبیین ﷺ) نے فرمایا:

”ہر عمل کا بدلہ نیت پر موقوف ہے اور ہر شخص کو وہی ملتا ہے جو اس کی نیت ہوتی ہے۔“ (صحیح بخاری)



بہت سے اعمال بظاہر شکل و صورت میں دنیاوی امور کے مشابہ ہوتے ہیں لیکن حسن نیت کی وجہ سے وہ اعمال آخرت کی شکل اختیار کر لیتے ہیں۔ جبکہ بہت سے اعمال اپنی ظاہری شکل و صورت کے اعتبار سے اعمال آخرت کے مشابہ ہوتے ہیں لیکن نیت کی خرابی کی وجہ سے دنیاوی اعمال میں شمار ہوتے ہیں۔

جمع الفوائد میں حضرت ابن عمر رضی اللہ تعالیٰ عنہ سے روایت ہے کہ ”جس نے علم اللہ کے علاوہ کسی اور وجہ سے سیکھا اس کو اپنا ٹھکانہ جہنم میں بنا لینا چاہیے“  
ابوداؤد شریف کی حدیث ہے کہ نبی کریم (خاتم النبیین صلی اللہ علیہ وسلم) نے فرمایا ”علم اس لیے حاصل نہ کرو کہ علماء پر فخر کرو۔ جہلا سے بحث کرو اور مجلس میں اونچی جگہ پر بیٹھو جو کوئی ایسا کرتا ہے اس کے لیے دوزخ ہے“۔ (سنن ابوداؤد)

حضرت ابوداؤد سے مروی ہے کہ نبی کریم (خاتم النبیین صلی اللہ علیہ وسلم) نے فرمایا کہ ”اللہ تعالیٰ نے ایک پیغمبر کو وحی نازل فرمائی کہ ان لوگوں کو کہہ دو جو علم دین کو عمل کے لیے حاصل نہیں کرتے بلکہ عمل آخرت کے ذریعے دنیا کماتے ہیں کہ تم وہ ہو جو آدمیوں کے سامنے بھیڑ کی کھال اوڑھ کر جاتے ہو حالانکہ تمہارے سینوں میں بھیڑیوں کے دل چھپے ہوئے ہیں۔ تمہاری زبانیں شہد سے زیادہ میٹھی ہیں مگر دل زہری طرح کڑوے ہیں تم مجھ کو دھوکہ دیتے اور مجھ سے ٹھٹھا کرتے ہو۔ اچھا میں تم میں ایسے فتنے ڈالوں گا جس سے بڑے بڑے داناء اور سمجھ دار ہکا بکارہ جائیں گے“ (سنن ابوداؤد)

یزید بن حبیب رضی اللہ تعالیٰ عنہ کہتے ہیں کہ نبی کریم (خاتم النبیین صلی اللہ علیہ وسلم) سے عرض کیا گیا کہ ”یا رسول اللہ (خاتم النبیین صلی اللہ علیہ وسلم) مخفی ہوس کیا ہے؟“ فرمایا ”آدمی علم حاصل کرے اور خواہش یہ کرے کہ لوگ اس کی درباری کریں“۔ (تعظیم کریں)

حضرت ابن عباس رضی اللہ تعالیٰ عنہ کا قول ہے کہ ”اگر اہل علم اپنے علم کی عزت کرتے اور اس کے مطابق عمل کرتے تو اللہ اور اس کے فرشتے اور صالحین ان سے محبت کرتے۔ تمام مخلوق پر ان کا رعب ہوتا لیکن انہوں نے اپنے علم کو دنیا کمانے کا ذریعہ بنا لیا۔ اس لیے اللہ تعالیٰ بھی ان سے ناراض ہو گیا اور وہ مخلوق میں بھی بے وقعت ہو گئے“  
ایک وقت تھا جب لوگ دین کا علم حاصل کرنے کے لیے مال خرچ کرتے تھے۔ آج مال حاصل کرنے کے لیے علم خرچ کرتے ہیں۔

### دمشق کا سچا واقعہ :-

دمشق کے ایک عالم دین نے ایک سچا واقعہ بیان کیا وہ کہتے ہیں کہ " ہمارے ہاں دمشق میں وحدان کا قبرستان ہے جو سب کو معلوم ہے۔ اس میں اولیاء کرام رحمۃ اللہ علیہ، علماء کرام رحمۃ اللہ علیہ، مجاہدین رحمۃ اللہ علیہ ہیں۔ اس میں شہداء کرام ہیں۔ یہ دمشق کا ایک مشہور قبرستان ہے۔ دمشق میں رہنے والا ہر شخص اس قبرستان کو جانتا ہے۔ ایک گورکن اس قبرستان میں مردے دفن کیا کرتا تھا۔ ایک دن اس کے پاس ایک عورت آئی اور ایک قبر کدوانے کو کھوا اور جب قبر تیار ہو گئی تو وہ چلی گئی۔ گورکن نے قبر کھود کر تیار کر دی تھی۔ گورکن کا کہنا ہے " کچھ دیر کے بعد جنازہ آ گیا لیکن اس کے جنازے میں زیادہ آدمی نہ تھے صرف چند آدمی تھے۔" جنازے کے صندوق کو زمین پر رکھا گیا۔ نماز جنازہ پڑھانے کے بعد گورکن خود ہی قبر میں اترا اور میت کو لوگوں نے اسے پکڑا یا۔ گورکن نے میت کو قبر میں رکھا ہی تھا کہ قبر کھل گئی۔ وہ جنت کا باغ بن گئی۔ گورکن قبر میں تھا۔ یہ صرف گورکن ہی کو نظر آیا۔

گورکن نے پھر دیکھا کہ دو آدمی ایک گھوڑے پر سوار ہو کر آئے، میت کو اٹھایا اور چلے گئے۔ قبر کے گرد لوگوں کو کچھ بھی نظر نہ آیا۔ بس گورکن نے یہ سب کچھ دیکھا اور دیکھتے ہی بے ہوش ہو گیا۔ لوگوں نے گورکن کو باہر نکالا، اس کے منہ پر پانی کے چھینٹے دینے، اور گورکن کو ہوش میں لے کر آئے۔ اس کے بعد ارد گرد کے لوگوں نے پوچھا "کیا ہوا؟" تو گورکن نے کہا "میں نے ایک بہت ہی عجیب و غریب بات دیکھی ہے۔ میں نے یہ دیکھا کہ قبر کھلی اور جنت کا باغ بن گئی۔ پھر دو آدمی گھوڑے پر سوار ہو کر آئے اور میت کو لے گئے۔" لوگ حیرت سے ایک دوسرے کا منہ تکنے لگے۔ بہر حال اس کے بعد وہ لوگ اور وہ عورت اس بات کو وہم قرار دے کر چلے گئے۔

گورکن نے بتایا کہ " کچھ مہینوں کے بعد وہ عورت پھر آئی اور مجھے ایک قبر کھودنے کو کہا۔ میں نے قبر کھودی اور تھوڑی ہی دیر کے بعد ایک جنازہ آیا۔ اس جنازے کے ساتھ بھی بہت تھوڑے سے لوگ تھے۔" گورکن نے کہا کہ " میں قبر میں اترا اور میں نے جنازہ کو جو نبی قبر میں رکھا۔ قبر پہلے کی طرح کھل گئی اور جنت کا باغ بن گئی۔ اور پھر ایک بہت تندرست اور خوبصورت گھوڑے پر دو آدمی آئے اور اس میت کو اٹھا کر لے گئے۔" اس مرتبہ گورکن بے ہوش نہیں ہوا۔ اس نے پورے ہوش و حواس سے سب کچھ دیکھا۔ قبر بند کی گئی۔

دعا کے بعد جب لوگ رخصت ہوئے تو گورکن چپکے چپکے اس عورت کے پیچھے جانے لگا۔ ایک مقام پر پہنچ کر اس نے عورت کو مخاطب کر کے کہا " آپ کون ہیں؟ اور کہاں سے آئیں ہیں؟" اس نے جواب دیا " میں جو بھی ہوں مجھے اسی تکلیف میں رہنے دو"۔ گورکن نے اصرار کیا کہ " اپنے بارے میں کچھ تو بتائیں؟ آپ کو کیا تکلیف ہے؟

اور آپ کہاں سے آئیں ہیں؟ اس نے کہا "میرے دو بیٹے تھے اور وہ فوت ہو گئے۔" میں نے کہا کہ "پہلی میت بھی آپ ہی کی تھی؟" اس عورت نے کہا "ہاں! لیکن آپ کیوں پوچھ رہے ہیں؟" اس نے کہا "میں نے دونوں میتوں کو قبر میں رکھا اور میں نے دیکھا کہ ان کو قبر میں رکھتے ہی قبر کھل گئی، جنت کا باغ بن گئی، پھر دو فرشتے آئے اور میت کو لے گئے۔ دونوں کے ساتھ ایک ہی معاملہ ہوا۔ یہ دونوں کیا کرتے تھے؟" عورت نے کہا "پہلا طالب علم تھا۔ علم حاصل کر رہا تھا اور دوسرا ترکھان تھا جو اس کا بھائی تھا وہ طالب علم کی تعلیم کا خرچہ اٹھا رہا تھا۔ یہ دونوں میرے بیٹے تھے۔" یہ کہا اور وہ عورت واپسی کے لئے مڑ گئی۔

اس گورکن نے یہ حالات دیکھے اور عورت سے یہ جواب سنا تو قبرستان چھوڑ کر مسجد میں آ گیا۔

اس عالم کا کہنا تھا "میرے دادا، پردادا، میرے والد غرض ہمارے بزرگوار سب اسی مسجد میں کام کرتے تھے۔ (خدمت کرتے تھے۔) اس گورکن کی حاضری کے وقت ہمارے دادا واپس موجود تھے۔ گورکن ان کے پاس آیا اور کہنے لگا "میں علم حاصل کرنا چاہتا ہوں۔" انہوں نے کہا کہ "آپ کی عمر 45 یا پچاس سال ہو گئی ہے اب آپ علم حاصل کرنا چاہتے ہیں۔ پہلے کہاں رہے؟ ساری عمر کن کاموں میں گزار دی؟ پہلے یہ خیال کیوں نہ آیا؟ ساری عمر بھولے رہے اب علم حاصل کرنا چاہتے ہو؟" اس پر گورکن نے تمام واقعہ کہہ سنایا کہ میرے ساتھ یہ واقعہ پیش آیا ہے جس کی وجہ سے میں بھی علم حاصل کرنا چاہتا ہوں۔ یہ سن کر میرے دادا نے کہا "اللہ پر توکل کرو اور شروع کرو۔ اللہ تعالیٰ ضرور مدد فرمائے گا۔" انہوں نے پڑھنا شروع کیا۔ وہ جو کتابیں پڑھتے انہیں فوراً یاد کر لیتے اور آخر کار وہ ایک عالم بن گئے۔ ان کا شمار بڑے علماء میں ہوتا ہے۔ ان کا نام شیخ عبدالرحمن حفا رہے۔ پھر ان کا نام دمشق کے بڑے بڑے علماء میں شمار ہونے لگا۔

ان کے بعد ان کے تمام خاندان والوں نے علم حاصل کیا اور حاصل کرتے رہے۔ ان میں سب سے آخری عالم دین شیخ عبدالرزاق حفا رہے۔ یہ بھی دمشق کے بڑے عالموں میں سے تھے۔

یہ واقعہ اس لیے بیان کیا گیا ہے کہ طالب علم کے ساتھ ان کا رب یہ سلوک کرتا ہے۔ اللہ تعالیٰ نے طالب علم اور طالب علم کا خرچہ برداشت کرنے والے دونوں کے ساتھ ایک ہی سلوک کیا۔

## طالب علم :-

علم کا طالب وہ ہوتا ہے جس کو خود علم حاصل کرنے کا شوق و رغبت ہو۔

1 طالب علم کو چاہیے کہ وہ اپنے آپ کو بری صفات اور ناپسندیدہ عادات سے پاک کرے۔ سلف صالحین سے منقول ہے کہ جو شخص زمانہ طالب علمی میں گناہوں سے اجتناب نہیں کرتا۔ اللہ تعالیٰ اس کو تین چیزوں میں سے ایک چیز میں ضرور مبتلا کر دیتے ہیں۔ یا تو وہ عین جوانی میں مرجاتا ہے، یا پھر وہ باوجود فضل و کمال کے ایسی جگہ مارا مارا پھرتا ہے جہاں اس کا علم ضائع ہو جاتا ہے اور اپنے علم کی اشاعت نہیں کر پاتا یا پھر کسی بادشاہ یا رئیس کی خدمت کی ذلتیں برداشت کرتا ہے۔ حضرت شفیق علی فرمایا کرتے تھے کہ "طالب علم کو تین باتوں پر عمل کئے بغیر کوئی فائدہ نہیں ہوتا چاہے 80 صندوق کتابوں کے پڑھ لے۔

1- دنیا سے محبت نہ رکھے کیونکہ یہ مسلمانوں کا گھر نہیں ہے۔

2- شیطان سے دوستی نہ کرے کیونکہ وہ مسلمانوں کا رفیق نہیں ہے۔

3- کسی کو تکلیف نہ دے کیونکہ یہ مسلمانوں کا پیشہ نہیں ہے۔

میون بن مہران کا قول ہے کہ "علم کا پڑھنا اور اس کا بڑھنا بے فائدہ ہے جب تک کہ اللہ تعالیٰ کی اطاعت اور اس کا خوف بھی ساتھ ساتھ نہ بڑھے۔"

عبدالرحمن بن قاسم کہتے ہیں "میں امام مالک کی خدمت میں بیس سال رہا۔ ان میں اٹھارہ سال ادب و اخلاق کی تعلیم میں خرچ ہوئے اور دو سال علم کی تحصیل میں۔"

4- حضرت شعبی فرماتے ہیں کہ "علم حاصل کرتے ہوئے روتے رہا کرو کیونکہ تم صرف علم حاصل نہیں کر رہے ہو بلکہ اپنے اوپر حجت الہی کو بھی قائم کر رہے ہو۔"

2- طالب علم کو چاہیے کہ اساتذہ کا ادب و احترام اپنے اوپر لازم کرے

نبی کریم (خاتم النبیین صلی اللہ علیہ وسلم) نے فرمایا کہ "بوڑھے مسلمان، عالم دین، حافظ قرآن، عادل بادشاہ اور استاد کی عزت کرنا تعظیم خداوندی میں

داخل ہے۔" (ابوداؤد)

ابن وہب کہا کرتے تھے "مجھے جو کچھ بھی ملا ہے۔ امام مالک کے ادب کی وجہ سے ملا ہے۔" استاد کے سامنے زیادہ بولنا بے ادبی ہے۔

امام بخاری سے کسی نے پوچھا "آپ کے دل میں کوئی خواہش ہے؟" فرمایا "میرا دل چاہتا ہے کہ میرے استاد علی بن مدنی حیات ہوتے اور میں جا کر ان کی

صحبت اختیار کرتا۔“

طالب علم کو چاہیے کہ اگر استاد اُسے کوئی نکتہ بتائے اور وہ اسے پہلے سے معلوم تھا تب بھی یہ ظاہر نہ کرے کہ یہ اسے پہلے سے معلوم تھا۔ استاد کا یہ حق ہے کہ طالب علم اپنی تعلیم سے فراغت کے بعد بھی اپنے استاد سے ملاقات کرتا رہے۔ طالب علم کو چاہیے کہ استاد کی شان میں کوئی گستاخی نہ کرے۔ اگر ہو جائے تو انتہائی عاجزی سے فوراً معافی مانگ لے۔

شیخ امام سعد الدین شیرازیؒ فرماتے ہیں ”جو شخص چاہے کہ اس کا بیٹا عالم ہو جائے اسے چاہیے کہ مسکین علماء کی نگہبانی کرے۔ ان کی تعظیم کرے اور انہیں کھلائے پلائے۔ اگر اس کا بیٹا عالم نہ ہو تو پوتا ضرور عالم ہو جائے گا“  
حضرت علی رضی اللہ تعالیٰ عنہ استاد کی تعظیم کے متعلق فرماتے ہیں۔

ترجمہ: ”میں اس شخص کا غلام ہوں جس نے مجھے ایک حرف پڑھایا۔ اگر وہ چاہے تو مجھے بیچ دے اور چاہے تو آزاد کر دے اور اگر چاہے تو غلام بنا لے“  
کسی شاعر نے استاد کے ادب کے بارے میں فرمایا ہے۔

ترجمہ: ”میں نے تمام حقوق سے زیادہ استاد کا حق دیکھا ہے۔ میں استاد کے حق کی حفاظت کرنا تمام مسلمانوں پر زیادہ ضروری سمجھتا ہوں۔ بے شک حق یہ ہے کہ استاد کے ایک حرف کی تعلیم کے بدلے میں ادب کی بنا پر ہزار درہم ہدیہ پیش کیا جائے تب بھی کم ہے“

### 3- طالب علم کو چاہیے کہ اپنے استاد کی خدمت کو اپنے لیے فلاح داریں کا ذریعہ سمجھے

حضرت حماد بن سلمہؒ کی ہمیشہ عاتکہؒ فرماتی ہیں کہ حضرت امام ابوحنیفہؒ ہمارے گھر کی روٹی دھنتے تھے اور ہمارا دودھ دھوتے تھے۔ ترکی خرید کر لاتے تھے اور اس طرح کے بہت سے کام کیا کرتے تھے۔ حضرت حمادؒ امام ابوحنیفہؒ کے استاد تھے۔ اس وقت کیا کوئی سمجھ سکتا تھا کہ حماد بن سلمہؒ کے گھر کا یہ خدمت گار شاگرد تمام عالم کا مخدوم بنے گا۔ حضرت مدنیؒ اپنے شیخ محمد الحسنؒ کے ساتھ مالٹا کی جیل میں تھے کہ سردیوں کا موسم شروع ہو گیا۔ حضرت شیخ الہندؒ جب رات کو تہجد کے لیے اٹھتے تو پانی بہت زیادہ ٹھنڈا ہوتا۔ حضرت مدنیؒ نے یہ طریقہ سوچا کہ وہ رات کو سوتے وقت برتن میں پانی بھر لیتے اور پھر سجدے کی حالت میں برتن کو اپنے پیٹ اور بازوؤں کے درمیان رکھ لیتے۔ اس طرح پانی چونکہ ہر طرف سے ڈھانپ لیتے لہذا جب تہجد کا وقت ہوتا تو وہ پانی نیم گرم حالت میں ہوتا۔ یہ پانی وضو کے لیے وہ اپنے استاد کو پیش کرتے۔ کافی عرصہ تک یہی معمول رہا۔ ایک دن تھکاوٹ کی وجہ سے ایسا نہ کر سکے اور ٹھنڈے پانی سے وضو کرنا پڑا۔ حضرت شیخ الہندؒ نے فرمایا ”کیا پانی وہیں سے نہیں لائے جہاں سے روز لاتے ہو“۔ حضرت مدنیؒ نے فرمایا ”حضرت رات غفلت ہو گئی“ تب حضرت شیخ الہندؒ کو یہ راز معلوم ہوا کہ شاگرد اپنے استاد کو گرم پانی مہیا کرنے کی خاطر ساری رات سجدے کی حالت میں پانی کو رکھ کر گزار دیا کرتا تھا۔

### 4- طالب علم کے لیے ضروری ہے کہ دینی کتابوں کا ادب و احترام کرے

کسی کتاب کی طرف پیر نہ پھیلائے۔ سب سے اوپر قرآن پاک اس کے نیچے تفسیر کی کتاب، تفسیر قرآن پاک کے نیچے حدیث کی کتاب، حدیث کے نیچے فقہ کی کتاب اور اس کے نیچے دوسرے علوم و فنون کی کتابیں رکھیں جائیں۔ کبھی بھی کسی کتاب کے اوپر کوئی دوسری چیز نہ رکھیں۔ شیخ اسلام برہان الدینؒ فرماتے ہیں ایک صاحب کتاب کے اوپر دو رات رکھا کرتے تھے۔ ہمارے شیخ نے فرمایا تم اپنے علم سے کوئی فائدہ نہ اٹھا سکو گے۔ کتاب کے آداب میں یہ بھی ہے کہ اس پر کسی قسم کی فضول بات نہ لکھی جائے۔ ایک طالب علم نے سفر کے دوران اپنے سامان کو رکھا پھر اوپر اپنے کپڑوں کو رکھا پھر گھڑی باندھی، حضرت مولانا ادیسؒ نے دیکھا تو تنبیہ فرمائی کہ ”یہ ادب کے خلاف ہے“۔ ایک عالم نے دو طالب علموں کو دو حال میں دیکھا۔ ایک تکیے کا سہارا لیے مطالعہ کر رہا تھا اور دوسرا دوڑا نو مستعد بیٹھا کتاب کا مطالعہ کر رہا تھا اور کچھ کاغذ پر لکھتا جا رہا تھا۔ استاد نے یہ ماجرا دیکھ کر پہلے کے لیے فرمایا ”یہ فضیلت کے درجے کو نہیں پہنچے گا“ اور دوسرے کے لیے فرمایا ”یہ عنقریب فضل حاصل کر لے گا اور اس کے علم میں بڑی شان ہوگی“ چنانچہ ایسا ہی ہوا۔

### 5- طالب علم کو چاہیے کہ اپنے رفقاء اور ساتھیوں کے حقوق کا خیال رکھے

یاد رکھیں کہ تکبر کے ساتھ علم کا حاصل کرنا بالکل بیکار ہے جس طرح ایک بلند مکان کو سیلاب پاش پاش کر دیتا ہے اسی طرح تکبر عالم کے علم کو ختم کر دیتا ہے۔ نبی کریم (خاتم النبیین ﷺ) نے ایک مرتبہ سفر کے دوران دو مسواکیں بنائیں، ٹیڑھی مسواک اپنے پاس رکھی اور سیدھی اور خوبصورت مسواک اپنے رفیق سفر کو عطا کی۔ انہوں نے کہا یا رسول اللہ (خاتم النبیین ﷺ) یہ اچھی اور خوبصورت مسواک ہے آپ (خاتم النبیین ﷺ) اسے اپنے پاس رکھ لیں۔ فرمایا ”میرا بھی یہی دل چاہتا ہے کہ اچھی مسواک میرے ساتھی کے پاس ہو“۔

6- طالب علم کو چاہیے کہ حصول علم کے لیے خوب محنت کرے۔ وقت کو ضائع نہ کرے سستی اور کاہلی کو قریب نہ آنے دے

عربی کا معقولہ ہے ”جس نے کسی چیز کو طلب کیا اور محنت کی تو اسے پالیا“

حضرت علی رضی اللہ تعالیٰ عنہ فرماتے ہیں ”علم تمہیں کچھ حصہ نہ دے گا جب تک تم پورے طور پر اپنے آپ کو اس کے حوالے نہ کر دو گے“ تحصیل علم کے لئے

چند باتوں کا جاننا ضروری ہے۔۔

### 1- مطالعہ :-

حضرت امام ابوحنیفہؒ نے اپنے شاگرد امام یوسفؒ سے فرمایا کہ ”تم اتنے ذہین تو نہ تھے مگر تمہاری کوشش اور مطالعہ نے تمہیں آگے بڑھا دیا“۔

### 2- سبق کی پابندی :-

طالب علم کو چاہیے کہ سبق کا ناغہ بھی نہ کرے اس سے بے برکتی ہوتی ہے۔

### 3- تکرار اور مذاکرہ :-

سلف صالحین کا قول ہے کہ:

ترجمہ: ”ہر چیز کا دروازہ ہوتا ہے اور علم کا دروازہ تکرار ہے“۔

ایک اور قول ہے ”علم تکرار کرنے سے زیادہ ہوتا ہے“۔

عون بن عبداللہؒ کا بیان ہے کہ ”ایک دن ہم ام درداؒ کی خدمت میں پہنچے اور دیر تک علمی باتیں دریافت کرتے رہے۔ پھر عرض کیا کہ شاید آپ اُکتا گئی ہوں

گی۔ فرمانے لگیں کیا کہتے ہو؟ ہر کام میں میری نیت عبادت کی ہوتی ہے۔ علمی مذاکرہ سے زیادہ مجھے کسی کام میں لذت نہیں ملتی“۔

حضرت علی رضی اللہ تعالیٰ عنہ فرماتے ہیں کہ ”علم میں گفتگو کرتے رہا کرو تا کہ تمہارے رتبے ظاہر ہوں“۔

مولانا عبدالحیؒ اپنے بارے میں لکھتے ہیں:

”میں جس کتاب کے پڑھنے سے فارغ ہو جاتا کوئی نئی کتاب نہ ملتی تو اسی کتاب کو پھر سے پڑھنا شروع کر دیتا“۔

### 7- طالب علم کو علم کا حریص ہونا چاہیے اگر وطن میں مواقع میسر نہ ہوں تو سفر کرنے سے گھبرانا نہیں چاہیے

حضرت ابوسعید خدری رضی اللہ تعالیٰ عنہ سے روایت ہے کہ نبی کریم (خاتم النبیین ﷺ) نے فرمایا ”مومن کو علم سے سیری نہیں ہوتی یہاں تک کہ جنت میں

پہنچ جائے“۔

حضرت ابو دردا رضی اللہ تعالیٰ عنہ سے منقول ہے کہ ”جو کوئی طالب علم کے سفر کو جہاد نہیں سمجھتا اس کی عقل میں نقص ہے“۔

### 8- طالب علم کو علم حاصل کرنے میں جو دشواریاں پیش آئیں انہیں بخوشی برداشت کرے۔

ایک حدیث پاک میں ہے کہ ”طالب علم اگر تحصیل علم کی حالت میں مرتا ہے تو شہید مرتا ہے“۔ (البراز)

اصحابہ صفہؓ کا حال اس راستے کی تکالیف برداشت کرنے کی عمدہ مثال ہے۔ جن بندگان خدا نے اپنے طالب علمی کے زمانے کی مشقتیں اور تکالیف برداشت کیں انہی سے

اللہ تعالیٰ نے دین کا کام لیا۔

### 9- طالب علم کو چاہیے کہ زمانہ طالب علمی میں کسی شیخ کامل سے اپنا تعلق قائم رکھے

نبی کریم (خاتم النبیین ﷺ) کو اللہ تعالیٰ نے فرمایا (سورہ الشرح 8-7)

ترجمہ: ”پس جب آپ (اپنے منصب سے) فارغ ہوں تو محنت کریں اور اپنے رب کی طرف رغبت کریں“۔

علماء چونکہ ورثۃ الانبیاء ہیں۔ لہذا انہیں بھی ذکر، فکر، مراقبہ اور محاسبہ کا اہتمام کرنا چاہیے۔ امام غزالیؒ نے اپنے حالات زندگی میں لکھا ہے ”مجھے سب سے افضل

مشغلہ تعلیم و تدریس کا معلوم ہوتا تھا۔ لیکن ٹٹولنے سے معلوم ہوا کہ میری تمام تر توجہ ان علوم پر ہے جو دنیا میں فائدہ پہنچانے والے ہیں۔ میں نے اپنی نیت کو ٹٹولا تو اس میں

غلبہ جاہ اور حصول شہرت کو پایا۔ پس مجھے اپنی ہلاکت کا یقین ہو گیا میں نے یوں محسوس کیا کہ غار کے کنارے پر کھڑا ہوں۔ اگر اصلاح احوال کی کوشش نہ کی تو بڑا خطرہ ہے“

پس یہ خیال آنے کے بعد آپ گیارہ سال تک تزکیہ نفس اور تصفیہ قلب کی محنت میں مشغول رہے حتیٰ کہ باطن تمام آلائشوں سے پاک ہو گیا۔

\*\*\*\*\*

## علماء کی ذمہ داریاں

علم اور علماء :

علم کا مطلب جاننا، علماء کا مطلب جاننے والے، یعنی جاننے والوں کے ذمہ کیا کیا کام ہیں؟

ایک مرتبہ حضور پاک (خاتم النبیین ﷺ) نے وعظ فرمایا جس میں بعض قوموں کی تعریف فرمائی اور پھر ارشاد فرمایا کہ "یہ کیا بات ہے کہ بعض قومیں اپنی پڑوسی قوموں کو تعلیم نہیں دیتیں نہ ان کو نصیحت کرتی ہیں نہ ان کو سمجھدار بناتی ہیں، نہ اس قوم کو اچھی باتوں کا حکم کرتی ہیں، نہ بری باتوں سے روکتی ہیں؟ اور یہ کیا بات ہے کہ بعض قومیں اپنے پڑوسیوں سے نہ علم سیکھتی ہیں، نہ سمجھ سیکھتی ہیں، نہ نصیحت حاصل کرتی ہیں؟ یا تو یہ لوگ اپنی قوموں کو علم سکھائیں، یعنی اپنی پڑوسی قوم کو علم سکھائیں اور ان کو نصیحت کریں اور ان کو سمجھدار بنائیں اور دوسرے لوگ ان لوگوں سے ان چیزوں کو حاصل کریں اور اگر ایسا نہ کیا تو ان سب کو دنیا میں سزا دی جائے گی اور آخرت کی سزا الگ ہوگی"۔ اس کے بعد حضور (خاتم النبیین ﷺ) منبر شریف سے اتر آئے۔

لوگوں میں اس کا چرچا ہوا کہ ان سے کون، کون سی قومیں مراد ہیں؟ حضور پاک (خاتم النبیین ﷺ) نے فرمایا کہ "اشعری قوم کے لوگ ہیں کہ وہ اہل علم ہیں، اہل فقہ ہیں اور ان کے آس پاس کے رہنے والی قومیں جاہل"۔ یہ خبر اشعری کے لوگوں کو پہنچی۔ وہ حضور پاک (خاتم النبیین ﷺ) کی خدمت میں حاضر ہوئے اور عرض کی کہ "آپ (خاتم النبیین ﷺ) نے بعض قوموں کی تعریف فرمائی ہے اور ہم لوگوں کے متعلق یہ ارشاد فرمایا ہے؟ حضور پاک (خاتم النبیین ﷺ) نے ان کے سامنے اپنا پاک کلام دوبارہ ارشاد فرمایا اور فرمایا کہ "یا تو یہ لوگ اپنے پڑوسیوں کو علم سکھائیں اور ان کو نصیحت کریں ان کو سمجھدار بنائیں۔ ان کو اچھی باتوں کا حکم کریں ان کو بری باتوں سے روکیں اور دوسرے لوگ ان سے ان چیزوں کو حاصل کریں۔ ورنہ میں دنیا ہی میں ان کو سخت سزا دوں گا۔" انہوں نے عرض کیا "یا رسول اللہ (خاتم النبیین ﷺ) ہم دوسروں کو کس طرح سمجھدار بنائیں؟" حضور پاک (خاتم النبیین ﷺ) نے اپنا وہی حکم پھر دہرایا۔ انہوں نے تیسری مرتبہ پھر وہی عرض کیا اور حضور پاک (خاتم النبیین ﷺ) نے اپنا وہی حکم پھر دہرایا۔ انہوں نے عرض کیا کہ "یا رسول اللہ (خاتم النبیین ﷺ) اچھا آپ (خاتم النبیین ﷺ) ہمیں ایک سال کی مہلت عطا فرمائیں"۔ حضور پاک (خاتم النبیین ﷺ) نے ان کو ان کے پڑوسیوں کی تعلیم کے لئے ایک سال کی مہلت عطا فرمادی۔

اس حدیث پاک اور حضور پاک (خاتم النبیین ﷺ) کے سخت عتاب سے یہ بھی واضح ہو گیا کہ جو لوگ خود اہل علم ہیں سمجھدار ہیں ان کی یہ ذمہ داری ہے کہ وہ اپنے آس پاس رہنے والے جاہل لوگوں کی تعلیم کا خیال کریں۔ ان کا یہ خیال کہ جس کو غرض ہوگی خود سیکھے گا کافی نہیں ہوگا۔ نہ سیکھنے کا مستقل مطالبہ اور مستقل گناہ ان کے ذمہ ہے۔ لیکن ان کو سکھانے کی ذمہ داری ان لوگوں کی بھی ہے جو علم والے ہیں اور لوگوں کو علم سکھا سکتے ہیں۔ یہ خود اس کی کوشش کریں اس کی تدابیر کریں کہ ایسے لوگ کیسے علم سیکھ سکتے ہیں؟ یہ بھی اپنے علم پر عمل کرنے میں داخل ہے کہ علم کے عمل میں علم کا سیکھنا بھی داخل ہوتا ہے۔ حضور پاک (خاتم النبیین ﷺ) سے جو دعائیں کثرت سے نقل کی گئیں ہیں ان میں یہ دعائی بھی کثرت وارد ہے کہ "اے اللہ میں تجھ سے ایسے علم سے پناہ مانگتا ہوں جو نفع نہ دے"۔ (صحیح مسلم)

حضور پاک (خاتم النبیین ﷺ) کا ارشاد ہے کہ "قیامت کے دن ایک آدمی کو لایا جائے گا اور اسے دوزخ میں ڈال دیا جائے گا جس سے اس کے پیٹ کی آنتیں نکل آئیں گی وہ آنتوں کو لے کر اس طرح گھومے گا جس طرح گدھا چلی کو لے کر گھومتا ہے۔ دوزخ والے اس کے پاس اکٹھے ہو کر کہیں گے "اے فلاں! تجھے کیا ہوا؟ (یعنی آج تو کس حالت میں ہے؟) کیا تو لوگوں کو نیکی کا حکم نہیں دیتا اور برائی سے نہیں روکتا تھا؟" وہ کہے گا "ہاں میں لوگوں کو نیکی کا حکم دیتا تھا لیکن خود اس نیکی پر عمل نہیں کرتا تھا اور لوگوں کو برائی سے منع کرتا تھا لیکن میں خود برائی میں مبتلا تھا"۔ (صحیح مسلم: جلد سوم: حدیث نمبر 2982)

ایک اور حدیث میں حضور پاک (خاتم النبیین ﷺ) کا ارشاد ہے کہ "میں نے شب معراج میں ایک جماعت کو دیکھا کہ اس کے ہونٹ جنہم کی آگ کی قینچیوں سے کترے جارہے ہیں۔ میں نے حضرت جبرائیل علیہ السلام سے دریافت کیا کہ یہ کون لوگ ہیں؟ انہوں نے بتایا کہ "آپ (خاتم النبیین ﷺ) کی امت کے وہ واعظ ہیں جو دوسروں پر نصیحت کے دروازے کھول دیتے تھے اور خود ان پر عمل نہیں کرتے تھے"۔ (مسند ابویعلیٰ، صحیح ابن حبان)

حضرت مالک بن دینار، حضرت حسن بصری کے ذریعے سے روایت کرتے ہیں "کہ جو شخص بھی وعظ کہتا ہے اللہ تعالیٰ اس سے قیامت کے دن مطالبہ فرمائیں گے کہ وعظ کہنے کا کیا مقصد تھا؟ یعنی کوئی دنیا کا مقصد تھا، مال یا منافع، شرف عزت یا مرتبہ یا خالص اللہ کی رضا کے لئے تھا؟" حضرت مالک بن دینار کے ایک شاگرد کہتے

ہیں کہ ”امام مالک“ جب حدیث پڑھتے تو اتنے روتے کہ ان کی آواز نہیں نکل پاتی تھی۔ پھر کہتے ہیں کہ تم سمجھتے ہو کہ وعظ سے میری آنکھیں ٹھنڈی ہوتی ہیں۔ یہ ہماری ذمہ داری ہے کہ جس کے لئے جواب دہ ہونا ہے۔“

ایک اور حدیث ہے کہ نبی کریم (خاتم النبیین ﷺ) نے فرمایا ”قیامت کے دن سخت ترین عذاب والا وہ عالم ہوگا جس کے علم سے اس کو نفع نہ ہو“ یعنی اس نے وہ علم کسی کو نہیں سکھایا۔ حضرت عمار بن یاسرؓ فرماتے ہیں کہ ”اگر مجھے حضور پاک (خاتم النبیین ﷺ) نے قبیلہ قیس کی تعلیم کے لئے بھیجا، میں نے جا کر دیکھا کہ وہ اجنبی اونٹوں کی طرح سے ہیں۔ ان کا ہر وقت دھیان اپنے اونٹوں اور بکریوں میں ہی لگا رہتا ہے۔ اس کے سوا کوئی دوسری فکر ہی ان کو نہیں ہے (یعنی ہر وقت بس دنیا کے دھندوں کا فکر ہے آخرت کی کوئی فکر نہیں) میں وہاں سے واپس آ گیا“ حضور پاک (خاتم النبیین ﷺ) نے فرمایا کہ ”کیا کر کے آئے ہو؟“ میں نے حضور پاک (خاتم النبیین ﷺ) کو ان کا حال اور دین سے ان کی غفلت کا حال بیان کر دیا۔ حضور پاک (خاتم النبیین ﷺ) نے فرمایا ”عمارؓ اس سے زیادہ تعجب کا حال اس قوم کی غفلت ہے جو علم رکھنے کے باوجود دین اور آخرت سے غافل ہیں جیسے یہ جاہل لوگ غافل ہیں۔“

حضرت عمرؓ کا ارشاد ہے کہ مجھے اس امت پر زیادہ خوف منافق عالم کا ہے۔ کسی نے پوچھا، منافق عالم کون ہوتا ہے؟ آپؓ نے فرمایا ”زبان کا عالم، دل اور عمل کا جاہل“۔ امام غزالیؒ فرماتے ہیں ”جو عالم دنیا دار ہو وہ احوال کے اعتبار سے جاہل سے زیادہ کمینہ ہے اور عذاب کے حساب سے زیادہ سختی میں مبتلا کیا جائے گا۔ اور کامیاب اور اللہ تعالیٰ کے ہاں مقرب علمائے آخرت ہیں جن کی چند علامتیں یہ ہیں:

### 1- پہلی علامت:- اپنے علم سے دنیا نہ کماتا ہو

حضرت داؤد علیہ السلام نے اللہ تعالیٰ جل شانہ کا ارشاد نقل کیا ہے کہ ”جو عالم دنیا کی خواہش کو میری محبت پر ترجیح دیتا ہے اس کے ساتھ ادنیٰ سے ادنیٰ معاملہ میں یہ کرتا ہوں کہ اپنی مناجات کی لذت سے اسے محروم کر دیتا ہوں (کہ میری یاد میں میری دعا میں اس کو لذت ہی نہیں آتی)۔“ اے داؤد علیہ السلام ایسے عالم کا حال نہ پوچھ جس کو دنیا کا نشہ سوار ہو کہ مجھ سے اس کو دور کر دے ایسے لوگ ڈاکو ہیں۔“ اے داؤد علیہ السلام جب تو کسی کو میرا طالب دیکھے تو اس کا خادم بن جا۔“ اے داؤد علیہ السلام جو شخص بھاگ کر میری طرف آتا ہے میں اس کو حاذق (سمجھدار) لکھ دیتا ہوں اور جس کو ایسا لکھ دوں اس کو بھی عذاب نہیں کرتا۔“

### 2- دوسری علامت:- اس کے قول و فعل میں فرق نہ ہو

حق تعالیٰ کا ارشاد ہے (سورہ بقرہ، آیت نمبر 44) ”کیا غضب ہے کہ دوسروں کو نیک کام کرنے کو کہتے ہو اور اپنی خیر نہیں لیتے حالانکہ تلاوت کرتے ہو کتاب کی“ سورہ الصف ع 1 آیت نمبر 3 میں اللہ تعالیٰ فرماتا ہے ”اللہ تعالیٰ کے نزدیک یہ بات انتہائی ناراضگی کی ہے کہ ایسی بات کہو جو خود نہ کرو“ حضرت عبدالرحمن بن غنمؓ کہتے ہیں کہ ”مجھ سے دس صحابہؓ نے یہ مضمون بیان کیا ہے کہ ہم لوگ مسجد قبا میں بیٹھے علم حاصل کر رہے تھے کہ حضور پاک (خاتم النبیین ﷺ) تشریف لائے اور فرمایا، ”جتنا چاہے علم حاصل کرو۔ جب تک عمل نہ کرو گے بے کار ہوگا۔“

### 3- تیسری علامت:- ان علوم کو سیکھیں جو آخرت میں کام آنے والے ہوں۔

اللہ تعالیٰ کے ہاں سے اجر بغیر عمل کے نہیں ملتا۔ حاتم اصمؓ جو ایک مشہور بزرگ ہیں حضرت شفیق بلخیؒ کے شاگرد ہیں ان سے ایک دن حضرت شفیق بلخیؒ نے دریافت کیا ”حاتم کتنے دنوں سے میرے ساتھ ہو؟“ انہوں نے عرض کیا ”حضور 33 تینتیس برس سے“۔ حضرت شفیق بلخیؒ نے پھر پوچھا۔ ”حاتم اتنے برسوں میں تم نے مجھ سے کیا سیکھا؟“ حاتمؓ نے عرض کیا ”حضور آٹھ مسئلے سیکھے ہیں“۔ حضرت شفیق بلخیؒ نے فرمایا ”اِنَّا لِلّٰهِ وَاِنَّا اِلَيْهِ رَاجِعُوْا“ اتنی طویل مدت میں صرف آٹھ مسئلے سیکھے ہیں؟ میری تو عمر ہی تمہارے ساتھ ضائع ہو گئی“۔ کہا ”حضور صرف آٹھ ہی سیکھے ہیں۔ جھوٹ تو بول نہیں سکتا“۔ حضرت شفیق بلخیؒ نے فرمایا کہ ”اچھا بتاؤ وہ آٹھ مسئلے کیا ہیں؟“ حاتم نے عرض کیا

1- اوّل: ”میں نے دیکھا کہ ساری مخلوق کو کسی نہ کسی سے محبت ہے۔ بیوی سے، اولاد سے، مال سے، ماں باپ سے، رشتہ داروں سے لیکن میں نے دیکھا کہ جب وہ قبر میں جاتا ہے تو اس کا محبوب اس سے جدا ہو جاتا ہے اس لیے میں نے نیکیوں سے محبت کر لی تاکہ جب میں قبر میں جاؤں تو میرا محبوب بھی ساتھ ہی جائے۔ اور مرنے کے بعد بھی مجھ سے جدا نہ ہو“۔ حضرت شفیق بلخیؒ نے جواب دیا ”تم نے بہت اچھا کیا“۔

2- دوّم: ”میں نے قرآن پاک سورۃ النازعات، 41-40 میں اللہ تعالیٰ کا ارشاد دیکھا ”وَأَمَّا مَنْ خَافَ مَقَامَ رَبِّهِ وَ نَهَى النَّفْسَ عَنِ الْهَوَىٰ ۗ فَإِنَّ الْجَنَّةَ هِيَ الْمَأْوَىٰ“ ترجمہ: ”اور جو شخص دنیا میں اپنے رب کے سامنے (آخرت میں) کھڑا ہونے سے ڈرا ہوگا اور نفس کو (حرام) خواہش سے روکا ہوگا تو جنت اس کا ٹھکانہ ہوگا“

میں نے جان لیا کہ اللہ تعالیٰ کا ارشاد حق ہے میں نے اپنے نفس کو خواہشات سے روک دیا یہاں تک کہ وہ اللہ تعالیٰ کے اطاعت پر خوب جم گیا۔"

3- سوئم: "میں نے دنیا کو دیکھا کہ ہر شخص کے نزدیک جو چیز بہت قیمتی ہوتی ہے بہت محبوب ہوتی ہے وہ اس کو بڑی ہی احتیاط سے رکھتا ہے۔ اس کی حفاظت کرتا ہے پھر میں نے اللہ تعالیٰ کا ارشاد دیکھا: "مَا عِنْدَكُمْ يَنْفَدُ وَمَا عِنْدَ اللَّهِ بَاقٍ" (سورۃ النحل 16:96)

ترجمہ: "جو کچھ تمہارے پاس دنیا میں ہے وہ ختم ہو جائے گا (خواہ وہ ختم ہو جائے یا تم) اور جو اللہ کے پاس ہے وہ باقی رہنے والا ہے (ہمیشہ باقی رہنے والا)۔" اس آیت کریمہ کی وجہ سے جو چیز بھی میرے پاس کبھی ایسی آئی جس کی میرے نزدیک کوئی وقعت ہوئی اور وہ مجھے پسند آئی وہ میں نے اللہ کے پاس بھیج دی تاکہ ہمیشہ کے لئے محفوظ ہو جائے۔"

4- چہارم: "میں نے ساری دنیا کو دیکھا۔ کوئی شخص مال کی طرف لوٹتا ہے (جمع کرتا ہے) کوئی نسب کی شرافت کی طرف اور کوئی اور فخر کی چیزوں کی طرف۔ یعنی ان چیزوں کی وجہ سے اپنے اندر بڑائی ظاہر کرتا ہے۔ میں نے اللہ تعالیٰ کا ارشاد دیکھا: "إِنَّ أَكْثَرَ مَكْمَلٍ عِنْدَ اللَّهِ أَنْفُكُمُ" (سورۃ الحجرات 49:13)

ترجمہ: "اللہ تعالیٰ کے نزدیک تم میں سب سے بڑا بزرگی والا وہ ہے جو سب سے زیادہ پرہیزگار ہے۔" اس بنا پر میں نے تقویٰ اختیار کر لیا۔ تاکہ اللہ جل شانہ کے نزدیک بزرگی والا بن جاؤں۔"

5- پنجم: "میں نے لوگوں کو دیکھا کہ ایک دوسرے پر طعن کرتے ہیں، عیب جوئی کرتے ہیں، برا بھلا کہتے ہیں اور یہ سب کا سب حسد کی وجہ سے ہوتا ہے۔ میں نے اللہ تعالیٰ کا ارشاد دیکھا:

"نَحْنُ قَسَمْنَا بَيْنَهُمْ مَعِيشَتَهُمْ فِي الْحَيَاةِ الدُّنْيَا وَرَفَعْنَا بَعْضَهُمْ فَوْقَ بَعْضٍ دَرَجَاتٍ لِيَتَّخِذَ بَعْضُهُمْ بَعْضًا سَخِرِيًّا" (سورۃ الزخرف 43:32)

ترجمہ: "دنیاوی زندگی میں ان کی روزی ہم نے ہی تقسیم کی ہے اور ایک کو دوسرے پر فوقیت دے رکھی ہے تاکہ اس کی وجہ سے ایک دوسرے سے کام لیتا رہے۔" یعنی "میں بھی رانی تو بھی رانی تو کون بھرے گا پانی؟" سب کے سب ایک ہی نمونے کے ہوتے تو دنیا کا نظام کیسے چلتا؟ اس آیت شریفہ کی وجہ سے میں نے حسد کرنا ہی چھوڑ دیا۔ ساری مخلوق سے بے تعلق ہو گیا اور میں نے جان لیا کہ روزی کا بائنا صرف اللہ ہی کے بس میں ہے وہ جس کے حصے میں جتنا چاہے لگا دے۔ اس لیے لوگوں سے عداوت چھوڑ دی۔ اور خوب جان لیا کہ کسی کے پاس مال کے زیادہ، کم ہونے میں اس کے اپنے فعل کو زیادہ دخل نہیں ہے۔ یہ تو سب کا سب ہی مالک الملک کی طرف سے ہے اس لئے اب کسی پر غصہ میں نہیں آتا۔"

6- ششم: "میں نے دنیا میں دیکھا کہ تقریباً ہر شخص کی کسی نہ کسی سے لڑائی ہے۔ کسی نہ کسی سے دشمنی ہے۔ میں نے غور کیا تو دیکھا کہ حق تعالیٰ نے فرمایا کہ:

"إِنَّ الشَّيْطَانَ لَكُمْ عَدُوٌّ فَاتَّخِذُوهُ عَدُوًّا" (سورۃ فاطر 35:6)

ترجمہ: "شیطان بے شک تمہارا دشمن ہے پس اس کے ساتھ دشمنی ہی رکھو (اس کو دوست نہ بناؤ)"

پس میں نے اپنی دشمنی کے لیے اسی کو چن لیا۔ اور اس سے دور رہنے کی پوری کوشش کرتا ہوں۔ اس لئے کہ جب حق تعالیٰ نے بتا دیا کہ وہ دشمن ہے تو میں نے اس کے علاوہ سب سے اپنی دشمنی ہٹالی۔ اور دشمنی کے لئے اس کو چن لیا۔"

7- ہفتم: "میں نے دیکھا کہ ساری مخلوق روٹی کی طلب میں ہوتی ہے۔ اس کی وجہ سے اپنے آپ کو دوسروں کے سامنے ذلیل کرتی ہے اور ناجائز راستے اختیار کرتی ہے۔ پھر میں نے دیکھا تو اللہ تعالیٰ کا ارشاد ہے:

"وَمَا هِيَ إِلَّا فِي الْأَرْضِ الْأَعْلَى اللَّهُ ذُرُّهَا" (سورۃ ہود 11:6)

مفہوم: "اور کوئی جاندار زمین پر چلنے والا ایسا نہیں ہے جس کی روزی اللہ تعالیٰ کے ذمہ نہ ہو۔" میں نے سوچا کہ میں بھی انہی زمین پر چلنے والوں میں سے ایک ہوں۔ پس میں نے اپنے اوقات ان چیزوں کے لئے مخصوص کر لئے جو مجھ پر اللہ تعالیٰ کی طرف سے لازم ہیں اور جو چیزیں اللہ کے ذمہ تھیں ان سے اپنے آپ کو فارغ کر لیا۔"

8- ہشتم: "میں نے دیکھا کہ ساری مخلوق کا اعتماد اور بھروسہ کسی خاص ایسی چیز پر ہے جو خود مخلوق ہے۔ کوئی اپنی جائیداد پر بھروسہ کرتا ہے کوئی اپنی تجارت پر اعتماد کرتا ہے۔ کوئی اپنی دستکاری پر نگاہ جمائے ہوئے ہے۔ کوئی اپنے بدن کی صحت اور قوت پر نگاہ رکھتا ہے (کہ میں خوب کما سکتا ہوں) اور ساری مخلوق ایسی چیزوں پر اعتماد کئے ہوئے ہے جو ان کی طرح خود مخلوق ہیں۔ پھر میں نے دیکھا کہ اللہ تعالیٰ کا ارشاد ہے۔

"وَمَنْ يَتَّقِ اللَّهَ يَجْعَلْ لَهُ مَخْرَجًا وَيَرْزُقْهُ مِنْ حَيْثُ لَا يَحْتَسِبُ وَمَنْ يَتَّقِ اللَّهَ يَجْعَلْ لَهُ مَخْرَجًا وَيَرْزُقْهُ مِنْ حَيْثُ لَا يَحْتَسِبُ" (سورۃ الطلاق 3-2:65)

ترجمہ: "اور جو اللہ سے ڈرتا ہے اللہ اس کیلئے چھ نکارے کی راہ نکال دیتا ہے اور اللہ تعالیٰ اسے ایسی جگہ سے رزق دیتا ہے جہاں سے اسے گمان بھی نہیں ہوتا اور جو اللہ پر توکل کرتا ہے تو اللہ اس کے لئے کافی ہو جاتا ہے"۔ اس لئے میں نے بس اللہ تعالیٰ پر توکل اور بھروسہ کر لیا۔" حضرت شفیق بلخیؒ نے فرمایا "حاتم تمہیں حق تعالیٰ توفیق عطا فرمائے۔ میں نے توراہ، زبور، انجیل اور قرآن عظیم کے علوم کو دیکھا ہے۔ میں نے سارے خیر کے کام انہی آٹھ مسائل کے اندر پائے ہیں۔ پس جو ان آٹھوں پر عمل کرے گا وہ اللہ تعالیٰ کی چاروں کتابوں پر عمل کرنے والا ہوگا"۔ اس قسم کے علوم کو علمائے آخرت ہی پاسکتے ہیں۔ دنیا دار عالم مال اور شہرت کے حاصل کرنے میں لگے رہتے ہیں۔

#### 4 چوتھی علامت:۔ آخرت کے علماء کی یہ ہے کہ کھانے پینے اور لباس کی عمدگیوں اور بہتریوں کی طرف متوجہ نہ ہوں۔

بلکہ ان چیزوں میں درمیانی رفتار اختیار کریں۔ اور بزرگوں کے طرز کو اختیار کریں۔ ان چیزوں میں جتنا کمی کی طرف کو میلان بڑھے گا اللہ تعالیٰ سے اتنا ہی ان کا قرب بڑھتا چلا جائے گا۔ اور علمائے آخرت میں اتنا ہی اس کا درجہ بلند ہوتا چلا جائے گا۔ انہی شیخ ابو حاتمؒ کا ایک عجیب قصہ جس کو شیخ ابو عبد اللہ خواصؒ جو شیخ ابو حاتمؒ کے شاگردوں میں سے ہیں نقل کرتے ہیں کہ وہ کہتے ہیں "میں نے ایک مرتبہ حضرت شیخ ابو حاتمؒ کے ساتھ موضع "رے" (جگہ کا نام) سفر کیا۔ 320 آدمی ہمارے ساتھ تھے ہم حج کے ارادے سے جا رہے تھے۔ سب متوکلین کی جماعت تھی لوگوں کے پاس توشہ سامان وغیرہ کچھ نہ تھا۔"

"رے" میں ایک معمولی خشک مزاج تاجر پر ہمارا گزر ہوا۔ اس نے سارے قافلے کی دعوت کر دی اور ہماری ایک رات کی مہمان نوازی کی۔ دوسرے دن صبح کے وقت وہ میزبان تاجر حضرت حاتمؒ سے کہنے لگا "یہاں پر ایک عالم بیمار ہیں مجھے ان کی عیادت کو اس وقت جانا ہے۔ اگر آپ کی رغبت ہو تو آپ بھی چلیں؟ حضرت حاتمؒ نے فرمایا کہ "بیمار کی عیادت ثواب ہے اور عالم کی عیادت عبادت ہے میں ضرور تمہارے ساتھ چلوں گا"۔

یہ بیمار عالم اس موضع کے قاضی شیخ محمد بن مقاتلؒ تھے جب ان کے مکان پر پہنچے تو حضرت حاتمؒ سوچ میں پڑ گئے کہ اللہ اکبر ایک عالم کا مکان اور اتنا اونچا محل۔ غرض ہم نے حاضری کی اجازت مانگی اور جب ہم اندر داخل ہوئے تو وہ اندر سے بھی نہایت خوش نما، نہایت وسیع، پاکیزہ، جگہ جگہ پردے لٹک رہے ہیں۔ حضرت حاتمؒ ان تمام چیزوں کو دیکھ رہے تھے اور سوچ میں پڑے ہوئے تھے۔ اتنے میں ہم قاضی صاحب کے قریب پہنچ گئے۔ تو وہ ایک نہایت نرم بستری پر آرام کر رہے تھے۔ ایک غلام ان کے سر ہانے پیکھا جھل رہا تھا۔ وہ تاجر تو سلام کر کے ان کے پاس بیٹھ گئے اور مزاج پرسی کی۔ حاتمؒ کھڑے رہے قاضی صاحب نے ان کو بیٹھنے کا اشارہ کیا انہوں نے انکار کر دیا۔ اس پر قاضی صاحب نے ان سے پوچھا آپ کو کچھ کہنا ہے کیا؟ انہوں نے کہا ہاں۔ ایک مسئلہ دریافت کرنا ہے؟ قاضی صاحب نے کہا کہو، انہوں نے کہا کہ آپ بیٹھ جائیں۔ غلاموں نے قاضی صاحب کو سہارا دے کر اٹھا دیا (کہ خود اٹھنا مشکل تھا) وہ بیٹھ گئے۔

حضرت حاتمؒ! "آپ نے علم کس سے حاصل کیا ہے؟"

قاضی صاحب! "معتبر علماء سے"۔

حضرت حاتمؒ! "ان علمائے کس سے سیکھا تھا؟"

قاضی صاحب! "حضرات صحابہ کرامؓ سے"

حضرت حاتمؒ! "حضرات صحابہ کرامؓ اجمعین نے کس سے سیکھا تھا؟"

قاضی صاحب! "حضور پاک (خاتم النبیین صلی اللہ علیہ وسلم) سے"

حضرت حاتمؒ! "حضور پاک (خاتم النبیین صلی اللہ علیہ وسلم) نے کس سے سیکھا تھا؟"

قاضی صاحب! "حضرت جبرائیل علیہ السلام سے"

حضرت حاتمؒ! "حضرت جبرائیل علیہ السلام نے کس سے علم حاصل کیا؟"

قاضی صاحب! "اللہ جل شانہ تعالیٰ سے"

حضرت حاتمؒ نے فرمایا کہ "جو علم حضرت جبرائیل علیہ السلام نے اللہ تعالیٰ سے لے کر حضور پاک (خاتم النبیین صلی اللہ علیہ وسلم) تک پہنچایا۔ اور حضور پاک (خاتم



النبیین صلی اللہ علیہ وسلم) نے صحابہ کرامؓ کو عطا فرمایا اور صحابہ کرامؓ نے معتبر علماء (مجہد حضرات) کو دیا اور ان کے ذریعے سے آپ تک پہنچا۔ اس میں کہیں یہ بھی وارد ہے کہ جس شخص کا جس قدر بڑا اور اونچا مکان ہوگا اس کا اتنا ہی درجہ اللہ تعالیٰ کے ہاں زیادہ ہوگا؟“ قاضی صاحب نے فرمایا کہ ”نہیں“۔ یہ اس علم میں نہیں آیا۔ حضرت حاتمؒ نے فرمایا کہ ”اگر یہ نہیں آیا ہے تو پھر اس علم میں کیا آیا ہے؟“ قاضی صاحب نے فرمایا کہ ”اس میں یہ آیا ہے کہ جو شخص دنیا سے بے رغبت ہوگا، آخرت میں رغبت رکھتا ہو، فقراء کو محبوب رکھتا ہو، اپنی آخرت کے لئے اللہ کے ہاں ذخیرہ بھیجتا رہتا ہو وہ شخص اللہ تعالیٰ کے ہاں صاحب مرتبہ ہے۔“

حضرت حاتمؒ نے فرمایا کہ ”پھر آپ نے کس کا اتباع اور پیروی کی حضور (خاتم النبیین صلی اللہ علیہ وسلم) کے صحابہ کی، متقی اور مجہد علماء کی یا پھر فرعون اور نمرود کی؟“ اے برے عالمو تم جیسوں کو جاہل دنیا دار جو دنیا میں اوندھے گرے ہوئے ہوتے ہیں دیکھ کر یہ کہتے ہیں کہ جب عالموں کا یہ حال ہے تو ہم تو ان سے زیادہ برے ہوں گے ہی۔“ یہ کہہ کر حضرت حاتمؒ تو واپس آئے گئے اور قاضی صاحب کے مرض میں اس گفتگو اور نصیحت کی وجہ سے اور بھی اضافہ ہو گیا۔ لوگوں میں اس بات کا بے حد چرچا ہوا۔

تو کسی نے حضرت حاتمؒ سے کہا کہ طنفسی جو قزوین میں رہتے ہیں (قرین 81 میل کے فاصلے پر ایک اور موضع تھا) وہ ان سے بھی زیادہ شان سے رہتے ہیں۔ حضرت حاتمؒ ان کو نصیحت کرنے کے ارادے سے چل دیئے۔ جب ان کے پاس پہنچے تو کہا ”ایک عجیب آدمی ہے (جو عرب کا رہنے والا نہیں ہے) آپ سے یہ جاننا چاہتا ہے کہ آپ اس کو دین کی بالکل ابتداء سے یعنی نماز کی کنجی وضو سے تعلیم دیں۔“ طنفسی نے کہا ”بڑے شوق سے“۔ یہ کہہ کر طنفسی نے وضو کر کے دکھایا کہ اس طرح وضو کیا جاتا ہے۔ حضرت حاتمؒ نے ان کے سمجھانے کے بعد کہا کہ میں آپ کے سامنے وضو کروں تاکہ اچھی طرح ذہن نشین ہو جائے۔ طنفسی وضو کی جگہ سے اٹھ گئے۔ حضرت حاتمؒ نے بیٹھ کر وضو کرنا شروع کیا اور دونوں ہاتھوں کو چار چار مرتبہ دھویا۔ طنفسی نے کہا کہ یہ اسراف ہے۔ تین تین مرتبہ دھونا چاہیے۔ حضرت حاتمؒ نے کہا ”سبحان اللہ العظیم۔ میرے ایک چلو پانی میں تو اسراف ہو گیا اور یہ سب کچھ ساز و سامان میں تمہارے پاس دیکھ رہا ہوں اس میں اسراف نہ ہوا؟“ جب طنفسی کو معلوم ہوا کہ ان کا مقصد سیکھنا نہیں تھا بلکہ سیکھانا مقصود تھا۔ اس کے بعد آپ بغداد پہنچے تو حضرت امام احمد بن حنبلؒ کو ان کا علم ہوا تو ان سے ملنے کے لئے تشریف لائے اور ان سے دریافت کیا کہ دنیا سے سلامتی کی کیا تدبیر ہے؟“ حضرت حاتمؒ نے جواب دیا ”دنیا سے اس وقت تک محفوظ نہیں رہ سکتے جب تک تم میں چار چیزیں نہ ہوں۔“

- 1- لوگوں کی جہالت سے درگزر کرتے رہو۔
- 2- خود کوئی حرکت ان کے ساتھ جہالت کی نہ کرو۔
- 3- تمہارے پاس جو چیز ہے ان پر خرچ کر دو۔
- 4- ان کے پاس جو چیز ہے ان کی امید نہ رکھو۔“

اس کے بعد حضرت حاتمؒ مدینہ منورہ پہنچ گئے تو وہاں کے لوگ ان کی خبر سن کر ان کے پاس ملنے کے لئے جمع ہو گئے۔ انہوں نے لوگوں سے پوچھا ”یہ کونسا شہر ہے؟“ لوگوں نے کہا یہ ”رسول پاک (خاتم النبیین صلی اللہ علیہ وسلم) کا شہر ہے۔“ کہنے لگے ”اس میں حضور پاک (خاتم النبیین صلی اللہ علیہ وسلم) کا محل کہاں ہے؟ میں وہاں جا کر دو گانہ (دور لخت نماز) ادا کروں؟“ لوگوں نے کہا کہ ”حضور پاک (خاتم النبیین صلی اللہ علیہ وسلم) کا تو کوئی محل نہیں تھا۔ بہت مختصر مکان تھا جو بہت نیچا تھا۔“ کہنے لگے ”صحابہ کرامؓ کے محل کہاں کہاں ہیں؟ مجھے وہی دکھا دو۔“ لوگوں نے کہا کہ ”صحابہ کرامؓ کے بھی محل نہیں تھے۔ ان کے بھی چھوٹے چھوٹے مکانات زمین پر لگے ہوئے تھے۔“ حاتمؒ نے کہا ”پھر یہ شہر تو فرعون کا شہر ہے،“ (لوگوں نے ان کو پکڑ لیا کہ یہ مدینہ منورہ کی تو ہیں کرتا ہے اور حضور پاک (خاتم النبیین صلی اللہ علیہ وسلم) کے شہر کو فرعون کا شہر کہہ رہا ہے) اور پکڑ کر امیر مدینہ کے پاس لے گئے کہ یہ عجیب شخص مدینہ منورہ کو فرعون کا شہر کہہ رہا ہے۔ امیر نے ان سے دریافت کیا ”یہ کیا بات ہے؟“ انہوں نے کہا ”آپ جلدی نہ کریں میری پوری بات سن لیں۔ میں ایک عجیب آدمی ہوں جب میں اس شہر میں داخل ہوا تھا تو میں نے پوچھا کہ یہ کس کا شہر ہے؟ پھر پورا قصہ اپنے سوال و جواب کا سنا کر کہا کہ اللہ تعالیٰ نے تو قرآن پاک میں یہ فرمایا ہے کہ ”لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ“ (سورۃ الاحزاب 21:33)

ترجمہ: ”یقیناً تم لوگوں کے واسطے رسول پاک (خاتم النبیین صلی اللہ علیہ وسلم) ایک کامل نمونہ ہیں۔“

پس اب تم ہی بتاؤ کہ ”تم نے یہ حضور پاک (خاتم النبیین صلی اللہ علیہ وسلم) کا اتباع کر رکھا ہے؟ یا فرعون کا؟“ اس پر امیر مدینہ نے اور باقی لوگوں نے انہیں چھوڑ دیا۔ یہاں ایک بات قابل ذکر ہے کہ جائز چیزوں کے ساتھ لذت حاصل کرنا یا ان کی وسعت حرام یا ناجائز نہیں ہے لیکن یہ بھی ٹھیک ہے کہ ایسی چیزوں کی کثرت سے ان کے ساتھ محبت ہو جاتی ہے ان چیزوں کی محبت دل میں بیٹھ جاتی ہے اور پھر ان کا چھوڑنا مشکل ہو جاتا ہے۔ اگر دنیا میں گھسنے کے بعد اس سے محفوظ رہنا آسان ہوتا تو حضور پاک (خاتم النبیین صلی اللہ علیہ وسلم) اتنے اہتمام سے دنیا سے بے رغبتی پر تمہیں نہ فرمایا کرتے اور اتنی شدت سے اس سے خود نہ بچنے کہ نقشین کرتے بھی بدن مبارک سے اتار دیتا تھا۔

سبھی بن یزید زوفی نے امام مالکؒ کو ایک خط لکھا جس میں حمد و صلوة کے بعد کہا کہ ”مجھے یہ خبر ملی ہے کہ آپ باریک کپڑا پہنتے ہیں، تیلی روٹی استعمال کرتے ہیں اور نرم بستر پر آرام کرتے ہیں۔ دربان بھی آپ نے مقرر کر رکھا ہے۔ حالانکہ آپ اونچے علماء میں سے ہیں۔ دور دور سے لوگ آپ کے پاس سفر طے کر کے علم سیکھنے کے لئے آتے ہیں۔ آپ امام ہیں، مقتدا ہیں، مجتہد ہیں، لوگ آپ کا اتباع کرتے ہیں آپ کو بہت ہی زیادہ احتیاط کرنی چاہیے۔ یہ خط محض عاجزانہ طور پر لکھ رہا ہوں اللہ کے سوا کسی دوسرے کو اس خط کی خبر نہیں۔ فقط والسلام“۔

حضرت امام مالکؒ نے اس کا جواب تحریر فرمایا کہ ”تمہارا خط پہنچا جو میرے لیے نصیحت نامہ، شفقت نامہ اور تنبیہ تھی۔ حق تعالیٰ شانہ تقویٰ کے ساتھ تمہیں متنتفع کرے (اور تقویٰ عطا کرے) خوبیوں پر عمل اور برائیوں سے بچنا اللہ تعالیٰ ہی کی توفیق سے ہو سکتا ہے۔ جو امور تم نے ذکر کئے ہیں یہ ٹھیک ہیں ایسا ہی ہوتا ہے۔ اللہ تعالیٰ مجھے معاف فرمائے لیکن یہ سب چیزیں جائز ہیں اور اللہ تعالیٰ کا ارشاد ہے۔ ”قُلْ مَنْ حَرَّمَ زِينَةَ اللَّهِ الَّتِي أَخْرَجَ لِعِبَادِهِ وَالطَّيِّبَاتِ مِنَ الرِّزْقِ ط“ (سورۃ الاعراف 32: 7) ترجمہ: ”آپ (خاتم النبیین صلی اللہ علیہ وسلم) یہ کہہ دیجئے کہ یہ بتاؤ کہ اللہ تعالیٰ کی پیدا کی ہوئی زینت (کپڑوں وغیرہ) کو جو اس نے اپنے بندوں کے لیے پیدا کیا اور کھانے پینے کی حلال چیزوں کو کس نے حرام کیا؟“ اس کے بعد فرمایا کہ ”میں خوب جانتا ہوں کہ ان امور کو اختیار نہ کرنا۔ اختیار کرنے سے اعلیٰ اور بہتر ہے۔ آئندہ بھی اپنے گراں ناموں سے مجھے مشرف کرتے رہیں میں بھی خط لکھتا رہوں گا۔ فقط والسلام“۔

کتلی لطیف بات امام مالکؒ نے اختیار فرمائی کہ جواز کا فتویٰ بھی تحریر فرمایا اور اس کا اقرار بھی فرمایا کہ واقعی زیادہ بہتر ان امور کا چھوڑ دینا ہے۔

## 5 پانچویں علامت:- علمائے آخرت کی یہ ہے کہ سلاطین اور حکام سے دور رہیں۔

حضرت حذیفہؓ فرماتے ہیں کہ اپنے آپ کو فتنوں کی جگہ کھڑے ہونے سے بچاؤ۔ کسی نے پوچھا کہ فتنوں کی جگہ کون سی ہیں؟ فرمایا۔ ”امراء کے دروازے کے ان کے پاس جا کر ایسی باتیں کہنی پڑتی ہیں جو ان میں نہیں ہیں“۔

حضور پاک (خاتم النبیین صلی اللہ علیہ وسلم) نے فرمایا ”بدترین علماء وہ ہیں جو حکام کے پاس حاضری دیں اور بہترین حاکم وہ ہیں جو علماء کے یہاں حاضر ہوں“ حضرت عمر بن عبدالعزیزؓ نے حضرت حسن بصریؒ کو لکھا کہ ”مجھے کچھ ایسے مناسب لوگوں کا پتہ بتاؤ جس سے میں خلافت کے کاموں میں مدد لوں؟“ حضرت حسن بصریؒ نے جواب میں لکھا ”اہل دین تو تم تک آئیں گے نہیں اور دنیا داروں کو تم اختیار نہ کرو گے اس لیے شریف النسب لوگوں سے کام چلاؤ۔ اس لیے کہ ان کے قومی شرافت ان کو اس بات سے روکے گی کہ وہ اپنی نسبی شرافت کو خیانت سے گنڈا کریں“۔

## 6 چھٹی علامت:- علمائے آخرت کی یہ ہے کہ فتویٰ صادر کرنے میں جلدی نہ کریں۔

صحابہ کرامؓ چار چیزوں سے بہت احتراز کیا کرتے تھے (احتیاط)

1 امامت کرنے سے۔ 2 وصی بننے سے (کسی کی وصیت میں مال وغیرہ تقسیم کرنے سے)۔

3 امانت رکھنے سے۔ 4 فتویٰ دینے سے۔

اور ان کا مخصوص مشغلہ پانچ چیزیں تھیں۔

1 قرآن پاک کی تلاوت۔ 2 مساجد کا آباد کرنا۔

3 اللہ تعالیٰ کا ذکر کرنا۔ 4 اچھی باتوں کی نصیحت کرنا۔

5 بری باتوں سے منع کرنا۔

ابن حُصَینؓ کہتے ہیں کہ ”بعض آدمی اتنی جلدی فتویٰ صادر کرتے ہیں کہ اگر حضرت عمرؓ کے سامنے وہی مسئلہ پیش کیا جاتا تو پورے بدروالوں کو اکٹھا کر کے مشورہ کرتے“۔

## 7 ساتویں علامت:- علمائے آخرت کی یہ ہے کہ باطنی علوم یعنی (سلوک) کا اہتمام بہت زیادہ ہو۔

اپنی اصلاح باطن اور اصلاح قلب میں بہت زیادہ کوشش کرنے والا ہو کہ یہ علوم ظاہریہ میں بھی ترقی کا ذریعہ ہیں۔ نبی کریم (خاتم النبیین صلی اللہ علیہ وسلم) کا ارشاد

ہے کہ ”جو اپنے علم پر عمل کرے اللہ تعالیٰ اس کو وہ علم بھی عطا فرمادیتے ہیں جو اس نے پڑھے نہیں ہیں“۔

پہلے انبیاء کی کتابوں میں ہے ”اے بنی اسرائیل تم یہ نہ کہو کہ علوم آسمانوں پر ہیں ان کو کون اتارے؟ یا وہ زمین کی جڑوں میں ہے ان کو کون اوپر لائے؟۔ یا وہ

سمندر کے پار ہیں کون ان پر گزرے ان کو لائے؟۔ علوم تو تمہارے دلوں کے اندر ہیں۔ تم میرے سامنے روحانی ہستیوں کے آداب کے ساتھ رہو۔ صدیقین کے اخلاق اختیار کرو میں تمہارے دلوں میں سے علوم کو ظاہر کروں گا۔ یہاں تک کہ وہ علوم تم کو گھیر لیں گے اور تم کو ڈھانپ لیں گے۔" حضور پاک (خاتم النبیین ﷺ) کا ارشاد ہے جس کو حق تعالیٰ سے نقل فرماتے ہیں کہ ”میرا بندہ کسی ایسی چیز کے ساتھ مجھ سے تقرب حاصل نہیں کر سکتا جو مجھے زیادہ محبوب ہو ان چیزوں سے جو میں نے اس پر فرض کیں۔ یعنی نماز، روزہ، زکوٰۃ، حج وغیرہ۔ یعنی جتنا قرب فرمائیں گے اچھے طرح ادا کرنے سے حاصل ہوتا ہے ایسا تقرب دوسری چیزوں سے نہیں ہوتا۔ اور بندہ نوافل کے ساتھ بھی مجھ سے تقرب حاصل کرتا رہتا ہے۔ یہاں تک کہ میں اس کو اپنا محبوب بنا لیتا ہوں۔ اور جب میں اس کو اپنا محبوب بنا لیتا ہوں تو میں اس کا کان بن جاتا ہوں جس سے وہ سنتا ہے۔ اس کا ہاتھ بن جاتا ہوں جس سے وہ کسی چیز کو پکڑتا ہے۔ اس کا پاؤں بن جاتا ہوں جس سے وہ چلتا ہے۔ اگر وہ مجھ سے کوئی سوال کرتا ہے تو میں اس کو پورا کرتا ہوں اور اگر وہ کسی چیز سے پناہ چاہتا ہے تو اس کو پناہ دیتا ہوں۔“ (بخاری شریف)

## 8 آٹھویں علامت:- یہ ہے کہ اس کا یقین اور ایمان اللہ تعالیٰ کے ساتھ بڑھا ہوا ہے۔

کیونکہ یقین ہی اصل ایمان ہے۔ حضور پاک (خاتم النبیین ﷺ) کا ارشاد ہے ”یقین ہی پورا ایمان ہے“۔ حضور پاک (خاتم النبیین ﷺ) کا ارشاد ہے کہ ”یقین کو سیکھو“ اور اس کا مطلب یہ ہے کہ یقین والوں کے پاس باقاعدگی سے بیٹھا کرو۔ ان کا اتباع کرنے سے یقین میں چٹنگی پیدا ہو جائے گی تو اس کو توکل، رضا اور تسلیم میں آسانی پیدا ہو جائے گی۔ حرص اور طمع جاتی رہے گی اور جو چیز میسر نہ آئی اس پر رنج نہ ہوگا۔ وہ نیک کام کرنے پر ثواب کا ایسا ہی یقین رکھتا ہوگا جیسے کہ روٹی کھانے سے پیٹ کے بھر جانے کا۔ اور برے کام پر عذاب کا ایسا ہی یقین ہوگا جیسے کہ زہر کھانے سے موت کا۔ اور جب یہ بات پختہ ہو جائے گی تو ہر نیکی کے کام کی اس کو رغبت ہو جائے گی اور برائی سے بچنے کا پورا اہتمام کرے گا۔

## 9 نویں علامت:- اس کی ہر حرکت و سکون سے اللہ تعالیٰ کا خوف ٹپکتا ہو۔

اس کے لباس سے، اس کی عادات سے، اس کے بولنے سے، اس کے چپ رہنے سے، حتیٰ کہ ہر حرکت اور سکون سے اس کی یہ بات ظاہر ہوتی ہو (خوف خدا)۔ اس کی شکل دیکھنے سے اللہ تعالیٰ کی یاد تازہ ہوتی ہو۔ اس کے عمل دیکھنے سے آخرت یاد آتی ہو۔ اس کی گفتگو سے دین کے علم میں اضافہ ہوتا ہو۔ حضور پاک (خاتم النبیین ﷺ) کا ارشاد ہے ”میری امت کے بہترین افراد وہ ہیں جو جمع میں اللہ کی وسعت رحمت سے خوش رہتے ہوں اور تنہائی میں اللہ تعالیٰ کے عذاب کے خوف سے روتے ہوں۔ ان کے بدن زمین پر رہتے ہوں اور ان کے دل آسمان کی طرف لگے رہتے ہوں۔“

حضور پاک (خاتم النبیین ﷺ) سے کسی نے پوچھا ”سب سے بہتر عمل کیا ہے؟“ حضور پاک (خاتم النبیین ﷺ) نے فرمایا کہ ”نا جائز امور سے بچنا اور یہ کہ اللہ تعالیٰ کے ذکر سے تیری زبان تروتازہ رہے“۔ کسی نے پوچھا ”بہترین ساتھی کون ہے؟“ حضور پاک (خاتم النبیین ﷺ) نے فرمایا کہ ”وہ شخص کہ اگر تو نیک کام سے غفلت کرے تو وہ تجھے تنبیہ کرے، خبردار کرے اور اگر تجھے خود یاد ہو تو اس میں تیری مدد کرے“۔ کسی نے پوچھا ”برساتھی کون ہے؟“ حضور پاک (خاتم النبیین ﷺ) نے فرمایا کہ ”وہ شخص ہے کہ اگر تجھے نیک کام سے غفلت ہو تو خبردار نہ کرے۔ اور اگر تو خود کرنا چاہے تو تیری مدد نہ کرے؟“ کسی نے پوچھا ”سب سے بڑا عالم کون ہے؟“ (جاننے والا) ”حضور پاک (خاتم النبیین ﷺ) نے فرمایا ”جو سب سے زیادہ اللہ تعالیٰ سے ڈرنے والا ہو“۔ کسی نے پوچھا ”ہم کن لوگوں کے پاس زیادہ تر اپنی نشست رکھا کریں؟“ حضور پاک (خاتم النبیین ﷺ) نے فرمایا ”جن کی صورت سے اللہ تعالیٰ کی یاد تازہ ہوتی ہو“۔

## 10 دسویں علامت:- اس کا زیادہ اہتمام ان مسائل سے ہو جو اعمال سے تعلق رکھتے ہیں۔

جائز، ناجائز سے تعلق رکھتے ہیں۔ یعنی فلاں عمل کرنا ضروری ہے اور فلاں سے بچنا ضروری ہے۔ اس چیز سے فلاں عمل ضائع ہو جاتا ہے۔ مثلاً غیبت سے نیکیاں ضائع ہو جاتی ہیں۔ مسواک کرنے سے نماز کی فضیلت بڑھ جاتی ہے۔ وغیرہ۔

## 11 گیارھویں علامت:- وہ اپنے علوم میں بصیرت کے ساتھ نظر کرنے والا ہو۔

محض لوگوں کی تقلید میں اور اتباع میں ان کا قائل نہ بن جائے۔ اصل اتباع حضور پاک (خاتم النبیین ﷺ) کے پاک ارشادات کی ہے۔

## 12 بارہویں علامت:- ہر کام میں یہ نظر رکھنا ہے کہ ان امور میں صحابہ کرامؓ کا کیا معمول رہا ہے۔

حضرت عبداللہ بن مسعودؓ کا ارشاد ہے کہ تم لوگ ایسے زمانے میں ہو کہ خواہشات علم کے تابع ہیں۔ لیکن عنقریب ایک ایسا زمانہ آنے والا ہے کہ علم خواہشات کے تابع ہو جائے گا۔ یعنی جن چیزوں کو اپنا دل چاہے گا وہی علوم سے ثابت کر دی جائیں گے۔ بعض بزرگوں کا ارشاد ہے کہ ”صحابہ کرامؓ کے زمانے میں ابلیس نے اپنے لشکروں کو چاروں طرف بھیجا وہ سب کے سب پھر پھرا کر نہایت پریشان حال تھکے ماندے واپس آگئے۔“ ابلیس نے پوچھا ”کیا ہوا؟“ کہنے لگے ”ان لوگوں نے تو ہم کو پریشان ہی کر دیا ہے۔ ہماری باتوں کا کوئی اثر ان پر نہیں ہوتا۔“ ابلیس نے کہا ”گھبراؤ نہیں یہ لوگ نبی کریم (خاتم النبیین ﷺ) کے صحبت یافتہ ہیں ان پر تمہارا اثر مشکل سے ہوگا لیکن عنقریب ایسے لوگ آئیں گے جن سے تمہارے مقاصد پورے ہوں گے۔“ اس کے بعد تالیفین کے زمانے میں اس نے اپنے لشکروں کو سب طرف پھیلا دیا۔ وہ سب کے سب اس وقت بھی پریشان حال واپس ہوئے۔ اس نے پوچھا ”کیا حال ہے؟“ کہنے لگے ”ان لوگوں نے تو ہمیں دق کر دیا ہے۔ یہ بہت ہی عجیب لوگ ہیں۔ ہماری اغراض ان سے کچھ پوری ہو جاتی ہیں۔ مگر جب شام ہوتی ہے تو اپنے گناہوں سے ایسی توبہ کرتے ہیں کہ ہمارا سارا کیا کر یا برباد ہو جاتا ہے۔“ ابلیس نے کہا ”گھبراؤ نہیں عنقریب ایسے لوگ آنے والے ہیں جن سے تمہاری آنکھیں ٹھنڈی ہوں گی کہ وہ اپنی خواہشات ہی کو دین سمجھنے لگیں گے۔ یعنی وہ بے دینی کو دین سمجھیں گے۔ وہ گناہ کو گناہ نہیں سمجھیں گے اور جب گناہ کو گناہ نہیں سمجھیں گے تو توبہ نہیں کریں گے۔ اور تمہاری دال خوب گلے گی۔“ (تمہارا مقصد پورا ہو جائے گا) چنانچہ ایسا ہی ہوا بعد کے آنے والے زمانے میں گناہ کو گناہ ہی نہیں سمجھا جاتا، بے حیائی، عریانی، رشوت، سود، غیبت، عیب جوئی، تکبر، خود بینی بے پردگی یہ تمام چیزیں گناہ ہیں اور ان سے بچنے کے لئے کہا گیا ہے لیکن آج کل کوئی ان کو گناہ ہی نہیں سمجھتا اس لیے کہ توبہ کی توفیق نہیں اور جب توبہ نہیں کی جائے گی تو جہنم میں داخلہ لازمی ہو جائے گا۔

نبی کریم (خاتم النبیین ﷺ) جب معراج پر گئے تو آپ (خاتم النبیین ﷺ) کو جنت کے نظارے کے ساتھ دوزخ کے بارے میں بھی بتایا گیا اور بتایا گیا ”جہنم کے 7 طبقات ہیں ہر طبقہ پہلے طبقے سے 70 کروڑ گنا زیادہ گرم ہے۔ یعنی زمین کا پہلا حصہ اگر جہنم کی آگ ہے تو وہ دنیایا کی آگ سے 70 کروڑ گنا زیادہ گرم ہو گا۔ اس کے بعد والا حصہ پہلے حصہ سے 70 کروڑ گنا زیادہ گرم۔ اسی طرح آخری یعنی ساتواں حصہ سب سے زیادہ گرم ہو گا۔“ (مفہوم بتایا جا رہا ہے) آپ (خاتم النبیین ﷺ) نے حضرت جبرائیل علیہ السلام سے معلوم کیا یہ ”سب سے نچلا حصہ جو سب سے زیادہ گرم ہے اس میں کن لوگوں کو عذاب دیا جائے گا؟“ انہیں بتایا گیا کہ ”یہاں منافق رہیں گے۔ اس سے اوپر صابی (سورج، چاند، ستاروں وغیرہ کی پرستش کرنے والے) اس کے اوپر کافر لوگ اس کے اوپر ابلیس،“ جب جہنم کے سب سے اوپر طبقے پر پہنچے جو زمین کے نیچے والا حصہ ہے تو حضور پاک (خاتم النبیین ﷺ) نے پوچھا ”اے مالک (دروغہ جہنم) اس حصہ میں کون رہیں گے؟“ اے جبرائیل علیہ السلام یہاں کون لوگ آئیں گے؟“ حضرت جبرائیل علیہ السلام نے فرمایا ”اس میں آپ (خاتم النبیین ﷺ) کی امت کے وہ لوگ آئیں گے جو بغیر توبہ کئے ہوئے مرجائیں گے۔“

اب دیکھئے آج کل گناہ کو گناہ ہی نہیں سمجھا جاتا اور پھر توبہ بھی نہیں کی جائے گی اور بغیر توبہ کئے ہوئے مر گئے تو جہنم میں داخلہ لازمی ہو جائے گا۔ مندرجہ بالا بارہ علامت بہت ہی مختصر طریقہ سے بیان کی گئیں ہیں۔ جن کو امام غزالیؒ نے بڑی تفصیل سے بیان کیا ہے۔ اس لیے علم والوں کو علماء کو (یعنی جاننے والوں کو) اپنے محاسبے کے دن سے خاص طور پر ڈرنے کی ضرورت ہے۔ کیونکہ ان کا محاسبہ بھی سخت ہے اور ذمہ داری بھی زیادہ ہے۔ اللہ تعالیٰ ہم سب کو محض اپنے فضل و کرم سے اس دن کی سختی سے محفوظ رکھے۔ (آمین)

\*\*\*\*\*



لے کر آج تک انسانی ذہن مسلسل ترقی کرتا آیا ہے۔ ذہنی ترقی کا یہ عمل قیامت تک اسی طرح جاری رہے گا۔

زمین پر انسانی ذہن کے ارتقا (ترقی) کے مراحل اور درجوں کا جائزہ لیا جائے تو ہمیں چار نہایت واضح اور بنیادی مراحل نظر آتے ہیں:

1- ارتقاء کا (ترقی کا) پہلا مرحلہ حضرت آدم علیہ السلام سے شروع ہوتا ہے اسے ہم "حیرتوں" کا دور کہتے ہیں۔

2- ارتقاء کا دوسرا مرحلہ حضرت نوح علیہ السلام سے شروع ہوتا ہے اسے ہم "آگہی" کا پہلا دور کہہ سکتے ہیں۔

3- ارتقاء کا تیسرا مرحلہ حضرت ابراہیمؑ سے شروع ہوتا ہے اس دور کے آغاز کو ہم "تجسس اور ادراک" کا دور اور بعد ازاں "یقین" کے دور سے تعبیر کر سکتے ہیں۔

4- انسانی شعور کے ارتقا کا چوتھا دور حضرت محمد خاتم النبیین ﷺ سے شروع ہوتا ہے۔ جسے "دریافت اور انکشافات" کا دور کہا جاتا ہے۔

پہلے تینوں ادوار میں سے ہر ایک ہزاروں سال پر مشتمل تھا۔ لیکن ہر دور اگلے دور سے پیوستہ یا منسلک تھا۔ یعنی ایک مرحلے کے تکمیل کے بعد دوسرا مرحلہ شروع ہو جاتا تھا۔

ارتقاء کے چوتھے دور کی خصوصیت یہ ہے کہ یہ دور ذہن کے ارتقاء کے دور کے لحاظ سے کامل ترین دور ہے۔ اس کے بعد کوئی دور نہیں، اگر کچھ ہے تو بس قیامت ہے۔ اللہ

تعالیٰ نے قرآن پاک میں سورہ آل عمران، آیت نمبر 164 میں فرمایا:

ترجمہ: ”مومنوں پر اللہ کا بڑا احسان ہے کہ ایک رسول میں نے انہی میں سے بھیجا۔ جو انہیں ان کی آیات پڑھ کر سناتا ہے۔ اور ان کا تزکیہ کرتا ہے (پاک کرتا ہے) اور

انہیں کتاب و حکمت کی تعلیم دیتا ہے۔“

اللہ تعالیٰ نے اپنے محبوب کو ذہنی ارتقاء کے بلند ترین مرحلہ میں معیشت فرما کر قیامت تک کے لئے یہ ہدایت و راہنمائی کا ذریعہ بنا دیا۔ آپ خاتم النبیین ﷺ پر اللہ تعالیٰ

کی ایک ایسی کامل کتاب کا نزول ہوا جو اپنے سے پہلے آنے والی تمام کتابوں اور صحائف کی تصدیق کرتی ہے۔ یہ کتاب اعلان کرتی ہے کہ محمد خاتم النبیین ﷺ پر نبوت

تمام ہو گئی ہے۔ اب قیامت تک کوئی نبی نہیں آئے گا۔ اور اب نوع انسانی کی رشد و ہدایت کا فریضہ، آپ خاتم النبیین ﷺ کے علوم کے وارثوں کے ذمہ ہوگا۔

یہ دستور انسانوں میں تو رائج ہے کہ کسی بھی مجلس میں سب سے اہم شخص سب سے آخر میں آتا ہے۔ ہو سکتا ہے یہی دستور آسمانوں پر بھی رائج ہو۔ اور انسانی معاشرے میں

اسی رواج کی پیروی کی جارہی ہو۔ بہر حال اللہ تعالیٰ نے اپنے بعد کائنات کی سب سے عظیم، سب سے اہم، سب سے مقرب، تمام انبیاء کرام علیہ السلام سے افضل نبی

حضرت محمد خاتم النبیین ﷺ کو سلسلہ نبوت و رسالت میں سب سے آخر میں اس دنیا میں بھیجا۔

حضرت نوح علیہ السلام، صبر و تحمل اور استقامت کا مظہر تھے۔ حضرت ابراہیم علیہ السلام جو دو سٹاکے فرما دواں اور مجاہد فی اللہ تھے۔ حضرت داؤد علیہ السلام شکر

و انابت کے بادشاہ تھے، حضرت ذکریا علیہ السلام، حضرت یحییٰ علیہ السلام اور حضرت عیسیٰ علیہ السلام زہد و استغنا اور بے نفسی کے امام تھے۔ حضرت یوسف علیہ السلام صبر و

شکر کے تاجدار تھے، حضرت یونس علیہ السلام رقت قلب سے مالا مال تھے، حضرت موسیٰ علیہ السلام شجاعت و بسالت اور قوت و ست کے شہسوار تھے۔ حضرت ہارون علیہ

السلام نرمی اور دلسوزی کے شہسوار تھے۔ یہ تمام صفات تھیں جو مختلف نبیوں کی زندگیوں میں نمایاں ہیں۔ مگر نبی کریم خاتم النبیین ﷺ کی زندگی ان تمام صفات کامل کا

مرقع ہے۔ آپ خاتم النبیین ﷺ کی سیرت گویا ایک سمندر ہے۔ جس میں اوصاف اور کمالات کی تمام لہریں آ آ کر گر گئی ہیں۔ آپ خاتم النبیین ﷺ کی مثال سورج

کی سی ہے جس کی شعاعوں سے سب ہی لوگ فیض یاب ہوتے ہیں۔ آپ خاتم النبیین ﷺ کی کشادہ دلی، کشادہ ظن اور شفقت اور دل نوازی کا یہ حال تھا کہ اپنے طور

پر ہر شخص یہ محسوس کرتا تھا کہ آپ خاتم النبیین ﷺ کو وہ سب سے زیادہ عزیز اور آپ خاتم النبیین ﷺ سے وہ سب سے زیادہ قریب ہے اور اسی کو آپ خاتم

النبیین ﷺ سے زیادہ پسند کرتے ہیں۔

اللہ تعالیٰ کا ہر اسم اللہ تعالیٰ کی کسی نہ کسی صفت کا اظہار کرتا ہے۔ اللہ تعالیٰ کی لاکھوں، کروڑوں بلکہ لاکھوں صفات ہیں۔ انسانی ذہن اپنے ترقی کے بلند ترین

مقام پر پہنچ کر بھی اللہ تعالیٰ کی صفات سے مکمل آگاہی کا دعویٰ نہیں کر سکتا۔ کائنات کے تمام علوم مل کر بھی اللہ تعالیٰ کی صفات کا احاطہ نہیں کر سکتے۔ انسان، فرشتے، جنات،

زمین پر موجود ہر شے، ستارے، سیارے، آسمان، زماں و مکاں (وقت اور فاصلہ) یہ ساری کائنات اللہ تعالیٰ کی صفات کا اظہار کر رہی ہے۔ اللہ تعالیٰ کی ہر تخلیق میں اللہ

تعالیٰ کی کوئی نہ کوئی صفت جلوہ گر ہے۔ کسی میں ایک صفت، کسی میں دو، کسی میں سو، کسی میں ہزاروں اور کسی میں اس سے بھی زیادہ۔ باعث تخلیق کائنات نبی کریم خاتم

النبیین ﷺ کی یہ شان ہے کہ آپ خاتم النبیین ﷺ کی ذات مبارکہ میں اللہ تعالیٰ کی اتنی صفات جمع ہو گئیں ہیں کہ محدود انسانی ذہن ان کا شمار بھی نہیں کر سکتا۔ اللہ

تعالیٰ نے سب سے پہلے محمد خاتم النبیین ﷺ کا نور تخلیق کیا اور آپ خاتم النبیین ﷺ کو تمام انبیاء کرام علیہ السلام کے آخر میں معیشت فرمایا تو اس طرح آپ خاتم

النبیین ﷺ کی ایک صفت ”اول“ ہوئی اور ایک صفت ”آخر“ ہوئی۔ تمام انبیاء علیہ السلام اور رسولوں میں ان دو صفات کی حامل ہستی اور کوئی نہیں ہے۔

اللہ تعالیٰ کے بے شمار صفاتی نام ہیں۔ تاہم زیادہ معروف ناموں کی تعداد 99 ہے۔ اللہ تعالیٰ نے اپنے کئی مقرب انبیا کو اپنے اسماء الحسنیٰ میں سے صفات عطا فرمائیں ہیں۔ جیسے حضرت نوحؑ کو ”شکور“ حضرت ابراہیمؑ کو ”حلیم“ حضرت اسماعیلؑ کو ”صادق الوعد“ حضرت موسیٰؑ کو ”کریم اور قوی“ حضرت یوسفؑ کو ”حفیظ و علیم“، حضرت ایوبؑ کو ”صبور“، حضرت عیسیٰؑ کو ”کریم اللہ“ لیکن اللہ تعالیٰ نے اپنے محبوب حضرت محمد خاتم النبیین ﷺ کو بے شمار اسماء سے فضیلت بخشی۔ روشن نظر محققین کے مطابق اللہ تعالیٰ نے اپنے اسماء حسنیٰ میں سے 70 ستر ناموں کو اپنے محبوب کے نام سے موسوم فرمایا۔ اللہ تعالیٰ نے اپنے حبیب خاتم النبیین ﷺ پر اپنی کتاب قرآن کریم نازل فرمائی۔ آپ خاتم النبیین ﷺ کو معلم اعظم بنا کر بھیجا۔ قرآن پاک کو کتابی شکل میں اور آپ خاتم النبیین ﷺ کو عملی شکل میں دنیا کی رہبری کے لئے معبوث فرمایا۔ قرآن کریم اور نبی کریم خاتم النبیین ﷺ کی تعلیمات کے بعد انسان اللہ تعالیٰ کی مشیت سے، اس کے ارادوں سے، اس کی مرضی سے آشنا ہوا۔ انسان کو اس زمین پر اور اس کے ارد گرد کام کرنے والے طبعی قوانین کے ادراک کا طریقہ سمجھ میں آیا۔ قرآنی تعلیمات فطرت کے راز کھولنے کے لئے شاہ کلید (Master Key) کی حیثیت رکھتی ہے۔ تعلیمات محمدی خاتم النبیین ﷺ سے انسان اس قابل ہوا کہ علوم کے فرق اور ان کی درجہ بندی کو صحیح طور پر سمجھ سکے۔ اسی فیضان کی بدولت انسان یہ سمجھ سکا کہ روحانی علوم کیا ہیں؟ اور مادی علوم کیا ہیں؟ اور ان علوم کی حدود اور دائرہ کار کیا ہیں؟

آپ خاتم النبیین ﷺ کی بے شمار صفات ہیں جو آپ خاتم النبیین ﷺ کے سوا کسی اور ہستی کو نصیب نہیں ہوئیں۔ واقعہ معراج ان میں سب سے بڑا واقعہ ہے۔ پھر آپ خاتم النبیین ﷺ کا شوق صدر ہوا جو کہ آپ خاتم النبیین ﷺ کے سوا کسی کا نہ ہوا۔

واضح رہے کہ رحمت اللعالمین خاتم النبیین ﷺ کا شوق صدر چار مرتبہ ہوا ہے۔ (سینہ چاک 4 مرتبہ کیا گیا)

(1) پہلی مرتبہ: امام مسلمؒ نے حضرت انسؓ بن مالک سے روایت کیا کہ ”رسول اللہ خاتم النبیین ﷺ کے پاس جبرئیل آئے جبکہ آپ خاتم النبیین ﷺ کے ساتھ کھیل رہے تھے، انہوں نے آپ خاتم النبیین ﷺ کو پکڑا، نیچے لٹایا، آپ خاتم النبیین ﷺ کا سینہ چاک کیا اور دل نکال لیا، پھر اس سے ایک لوتھڑا نکالا اور کہا: ”یہ آپ خاتم النبیین ﷺ کے دل میں شیطان کا حصہ تھا، پھر اس (دل) کو سونے کے ٹپٹ میں زمزم کے پانی سے دھویا، پھر اس کو جوڑا اور اس کی جگہ پر لوٹا دیا، بچے دوڑتے ہوئے آپ خاتم النبیین ﷺ کی والدہ، یعنی آپ کی رضاعی ماں کے پاس آئے اور کہا: ”محمد (خاتم النبیین ﷺ) کو قتل کر دیا گیا ہے“۔ (یہ سن کر لوگ دوڑے) تو آپ خاتم النبیین ﷺ کو سامنے سے آتے ہوئے پایا، آپ خاتم النبیین ﷺ کا رنگ بدلا ہوا تھا، حضرت انسؓ بن مالک نے کہا: ”میں اس سلامتی کا نشان آپ کے سینے پر دیکھا کرتا تھا“ (یہ بچپن کا شوق صدر ہے۔)۔ (صحیح مسلم۔ مشکوٰۃ المصابیح) توشق صدر چار مرتبہ ہوا۔ پہلی مرتبہ جس کا ذکر اوپر ہوا ہے یہ اس واسطے تھا کہ آپ خاتم النبیین ﷺ شیطان کے وسوسوں سے محفوظ رہیں اور اخلاق حمیدہ پر پرورش پائیں۔

(2) دوسری مرتبہ: دس سال کی عمر میں ہوا، یہ اس لیے تھا کہ آپ خاتم النبیین ﷺ کامل ترین اوصاف پر جوان ہوں۔ (مسند احمد، حاکم، ابن عساکر، ابونعیم)

(3) تیسری مرتبہ: غار حرا میں ہوا، بعثت کے وقت۔ تاکہ آپ خاتم النبیین ﷺ وحی کے بوجھ کو یعنی اُس نورانی کلام کو جو اللہ تعالیٰ کے اندر سے نکل کر آ رہا ہے برداشت کر سکیں۔ (دلائل بہیقی، دلائل ابونعیم)

(4) چوتھی مرتبہ: شب معراج پر جانے سے پہلے ہوا، تاکہ آپ خاتم النبیین ﷺ مناجات الہی اور تجلیات الہی کو برداشت کر سکیں۔ (صحیح بخاری)

قرآن پاک، سورۃ الشرح۔ آیت نمبر 1: اَلَمْ نَشْرَحْ لَكَ صَدْرَكَ ترجمہ: ”کیا ہم نے آپ ﷺ کا سینہ کھول نہیں دیا؟“

یہی وجہ ہے کہ جو اسرار آپ خاتم النبیین ﷺ کے قلب مبارک کو عطا ہوئے وہ مخلوق میں سے کسی اور قلب کو نصیب ہی نہیں ہوئے اور نہ ہی کسی اور کا قلب ان اسرار بانی کا متحمل ہو سکتا تھا۔ آپ خاتم النبیین ﷺ اپنے قلب کے متعلق فرماتے تھے۔ ”میری آنکھ سو جاتی ہے مگر میرا دل نہیں سوتا“۔ (صحیح مسلم، جلد 2، حدیث نمبر 1723۔ سنن ابی داؤد، جلد 1، حدیث نمبر 202) یہ وہ صفت ہے جو آپ خاتم النبیین ﷺ کے علاوہ کسی اور کو نصیب نہ ہوئی۔

عظمت اور بزرگی کے لحاظ سے رسولوں کے مرتبہ مختلف ہوتے ہیں۔ کوئی ایک چھوٹے سے قبیلے کا رسول ہوتا ہے جہاں ایک لاکھ یا اس سے کچھ زائد باشندے ہوتے ہیں، کوئی پوری ایک قوم کے لیے ہوتا ہے۔ جوں جوں ہم اوپر کی طرف بڑھتے جاتے ہیں انسانی کمال کی منزلیں طے کرتے جاتے ہیں۔ یہاں تک کہ اس مقام پر پہنچ جاتے ہیں جہاں سارے سقراط، بقراط، ارسطو اور افلاطون بونے نظر آتے ہیں اور جہاں تمام انبیاء اپنی ساری عظمتوں اور سرسرازیوں کے باوجود ہلکے نظر آتے ہیں۔

وہاں بس ہمیں سرتاج انبیاء جلوہ افروز نظر آتے ہیں۔ ساری دنیا کے نبی ساری قدروں کے سنگم، تمام خوبیوں سے مزین تخیل نے بلند یوں کا ایک پیکر تراشہ، دست قدرت نے اس میں جان ڈال دی اور وہ ایک جیتا جاگتا انسان بن گیا۔ ایسا انسان جو اپنی مثال آپ تھا۔ اس جیسا نہ کوئی ہوا تھا اور نہ کوئی ہونے والا تھا۔ یہ ہیں محمد بن عبد اللہ خاتم النبیین ﷺ اللہ تعالیٰ کی رحمتیں اور برکتیں ہوں آپ خاتم النبیین ﷺ پر۔ تمام نبیوں کے امام، تمام رسولوں کے سرتاج، تمام عمقریوں کے سردار، مجدد شرف کا ایک مینارہ، سارے میناروں سے بلند و بالا ہے۔ محبت اور دلسوزی، عقلمندی اور رحم دلی، فراست اور حکمت کی کیسی کیسی دلربا شعاعیں ہیں جو آپ خاتم النبیین ﷺ سے پھوٹ رہی ہیں۔ ناممکن ہے قطعی ناممکن کہ آپ خاتم النبیین ﷺ کی حقیقت کوئی پہچان سکے، پہلے تمام انبیاء کرام بھی ہدایت کے چراغ تھے۔ سارے عالم کے ظلم کی تاریکی میں یہ نور کی لہروں کو دوڑاتے رہے۔ پھر جب اسلام کی صبح طلوع ہوئی اور عالمگیر نبوت کی شعاعیں نمودار ہوئیں تو یہ عالم ایک دوسرے عالم میں تبدیل ہو گیا۔ اس ہستی کی عظمت اور بزرگی کو کوئی بیان کرے تو کیونکر بیان کرے کہ جس کی ذات گرامی میں مجدد کرامت کی وہ ساری باتیں یکجا ہو گئیں تھیں جو بقیہ تمام انبیاء کے اندر بکھری ہوئیں تھیں۔

بلاشبہ نبوت ایک عطا ہے۔ یہ کسی چیز نہیں ہے۔ یہ محض اللہ تعالیٰ کا فضل اور بخشش ہے لیکن یہ بات بھی ذہن میں رہے کہ یہ نعمت یونہی نہیں مل جاتی یہ کوئی اندھی بانٹ نہیں ہے۔۔۔۔۔ کسی کے بھی حصہ میں آگئی۔ اللہ تعالیٰ اس عظیم منصب کے لیے اس کا انتخاب کرتا ہے جو اس کی اہلیت رکھتا ہو۔ اللہ تعالیٰ نے تمام انبیاء پر ایمان لانے کے لیے کہا ہے۔ اسی طرح حضرت محمد خاتم النبیین ﷺ پر ایمان اسلام کے کلمہ شہادت کا دوسرا جزو ہے اور اس کے بغیر کوئی ایمان قابل اعتبار نہیں۔ نبیوں پر ایمان کی اتنی اہمیت کیوں؟ اس لیے کہ اللہ تعالیٰ کی معرفت (پہچان) کروانے کا یہ ایک ذریعہ ہیں انہی کی وساطت سے انسان کو یہ معلوم ہوتا ہے کہ اللہ تعالیٰ اپنے بندوں سے کیا مطالبہ کرتا ہے؟ اور یہ کہ وہ اپنے بندوں کو کس شکل میں دیکھنا چاہتا ہے؟ چنانچہ نبی کریم خاتم النبیین ﷺ نے فرمایا:

ترجمہ: ”تم میں سے کوئی شخص مومن نہیں ہو سکتا۔ جب تک اس کی خواہشات اس چیز کے تابع نہ ہو جائیں جو میں لے کر آیا ہوں۔“ (الموئل الیسنن الکبری للبیہقی - الحجۃ 40: نبوی 41)

آج صرف حضرت محمد خاتم النبیین ﷺ کی کتاب ہے جس سے حق کی روشنی مل سکتی ہے اور آپ خاتم النبیین ﷺ کا بتایا ہوا راستہ ہے جسے اپنا کر اللہ تعالیٰ کی خوشنودی حاصل کی جاسکتی ہے۔ سورہ محمد آیت نمبر 1-3 میں اللہ تعالیٰ فرماتا ہے:

ترجمہ: ”جن لوگوں نے کفر کیا اور اللہ کے راستے سے روکا اللہ تعالیٰ نے ان کے اعمال ضائع کر دیئے اور جو لوگ ایمان لائے اور نیک عمل کئے اور اس چیز کو مان لیا جو محمد خاتم النبیین ﷺ پر نازل ہوئی کہ وہ سراسر حق ہے ان کے رب کی طرف سے۔ اللہ تعالیٰ نے ان کی برائیاں ان سے دور کر دیں اور ان کا حال درست کر دیا۔ یہ اس لیے کہ کفر کرنے والوں نے باطل کی پیروی کی اور ایمان والوں نے اس حق کی پیروی کی جو ان کے رب کی طرف سے آیا ہے۔ اس طرح اللہ تعالیٰ لوگوں کو ان کی ٹھیک ٹھیک حیثیت بتا دیتا ہے۔“

جس طرح اللہ تعالیٰ پر ایمان لانے کے لیے اس کے تمام رسولوں پر ایمان لانا ضروری ہے۔ اس طرح ان میں سے کسی ایک کا بھی اگر انکار کر دیا جائے تو یہ اللہ اور اس کے تمام رسولوں کے مترادف ہوگا۔ قرآن پاک میں سورہ النساء آیت نمبر 152 - 150 میں اللہ تعالیٰ فرماتا ہے۔

ترجمہ: ”بلاشبہ جو لوگ اللہ اور اس کے رسولوں سے کفر کرتے ہیں اور چاہتے ہیں کہ اللہ اور اس کے رسولوں کے درمیان تفریق کریں اور کہتے ہیں کہ ہم کچھ کو مانیں گے اور کچھ کو نہیں اور چاہتے ہیں کہ ان کے درمیان ایک راہ نکال لیں۔ یہ لوگ پکے کافر ہیں ان کے کافر ہونے میں کوئی شبہ نہیں۔ اور ان کافروں کے لیے ہم نے رسوا کن عذاب تیار کر رکھا ہے اور جو لوگ اللہ اور اس کے رسول پر ایمان لائے اور ان کے درمیان کوئی تفریق نہیں کی اللہ ضرور انہیں اس کا اجر عطا فرمائے گا اور اللہ تو بڑا مہربان اور رحم کرنے والا ہے۔“

ایک اور موقع پر آپ خاتم النبیین ﷺ نے فرمایا: ”میری امت میں تیس کذاب آئیں گے اور ہر ایک دعویٰ کرے گا کہ وہ نبی ہے۔ حالانکہ میں خاتم الانبیاء ہوں۔ میرے بعد کوئی نبی نہیں آئے گا۔ میری امت کا ایک گروہ برابر حق پر قائم رہے گا۔ مخالفت کرنے والے انہیں کچھ بھی نقصان نہ پہنچا سکیں گے۔ یہاں تک کہ اللہ تعالیٰ کا فیصلہ آجائے گا اور وہ اسی حال میں ہوں گے (یعنی حق پر)۔“ (مسند احمد، جلد 12، حدیث نمبر 12855)

\*\*\*\*\*



## تذکرہ تفکر اور تدبیر

ایک مسلمان کو تفکر اور تدبیر کے لیے کہا گیا ہے اور دو گھڑی کی سوچ کو پوری رات کی عبادت سے افضل کہا گیا ہے۔ تفکر کا معاملہ بڑا ہی عجیب و غریب ہے۔ انسان نہ سوچے تو پوری زندگی گزار دے اور جب غور و فکر کرنے لگے تو جتنا غور و فکر کرتا ہے اس حساب سے دماغ کے اندر کے خلیے کھل جاتے ہیں اور ان خلیوں کے کھلنے کی کوئی حد نہیں ہوتی۔ قرآن پاک سورہ بقرہ، آیت نمبر 22 میں اللہ تعالیٰ کا ارشاد گرامی ہے:

ترجمہ: ”وہی تو ہے جس نے تمہارے لیے زمین کو فرش بنایا اور آسمان کو چھت بنایا اور اوپر سے پانی برسایا اور اس کے ذریعے تمہیں رزق باہم پہنچایا۔“

سورہ انعام، آیت نمبر 99 میں ارشاد الہی ہے: ترجمہ: ”وہی تو ہے جس نے آسمان سے پانی برسایا، پھر اسکے ذریعے ہر قسم کی نباتات اگائیں اور پھر اس کے ذریعے ہرے ہرے کھیت اور درخت پیدا کئے، پھر ان پر تہہ در تہہ جڑے ہوئے دانے نکالے اور کھجوروں کے شگوفوں سے پھلوں کے گچھے پیدا کئے جو بوجھ سے جھکے ہوئے ہیں اور انگور اور زیتون اور انار کے باغ لگائے جن کے پھل ایک دوسرے سے ملتے ہیں لیکن ہر ایک کی خاصیت الگ الگ ہے۔ یہ درخت جب پھلتے ہیں تو ان میں پھل آتے ہیں اور پھر ان کے پکنے کی کیفیت۔ ان چیزوں میں نشانیاں ہیں۔ ان لوگوں کے لیے جو یقین رکھتے ہیں۔ یعنی مشاہداتی نظر کو استعمال کرتے ہیں۔“

مندرجہ بالا آیت پر اگر غور کریں، جیسا کہ اللہ تعالیٰ نے فرمایا ہے کہ ان میں نشانیاں ہیں لیکن کن کے لیے جو یقین رکھتے ہیں۔ دل کے یقین سے مراد ایمان بھی ہے اور معرفت بھی۔ یہی معرفت مشاہداتی نظر ہے، اگر ہم غور کریں کہ سمندر کا پانی میٹھا ہوتا تو کیا سارا سمندر سڑ نہ جاتا؟ اگر سمندر کی سطح پر جما ہوا برف اپنے وزن کے اعتبار سے پانی کی تہہ میں چلا جاتا تو سمندر میں اٹھنے والی لہریں ختم ہو جاتیں اور جب سمندر سے اٹھنے والی لہریں ختم ہو جاتیں تو پانی کے آبی بخارات نہ بنتے تو ہوائیں انہیں اٹھا کر فضا میں نہ لے کر جاتیں اور جب ہوا کے ذریعے (آبی بخارات) فضا میں نہ پہنچتے تو بادل نہ بنتے اور جب بادل نہ بنتے تو اونچے اونچے پہاڑوں پر بارش نہ ہوتی اور جب بارش نہ ہوتی تو آبشاروں کا نظام ختم ہو جاتا اور جب آبشاروں کا نظام ہی ختم ہو جاتا تو دریا سوکھ جاتے اور جب دریا اور ندی نالے ویران ہو جاتے تو زمین کی کوکھ اُڑ جاتی۔

سبحان اللہ! کیا غور و فکر ہوا ہے۔ اللہ جزائے خیر دے کہ جن کے غور و فکر سے ہم جیسوں کو غور و فکر کی راہ بھائی دی۔ ہم یہ کیوں نہیں سوچتے کہ ترقی کا دار و مدار بھی اسی بات پر ہے کہ انسانی دماغ کے خلیے کھلے ہوئے ہوں۔ دماغ کے کھربوں خلیوں کے بارے میں کوئی کہہ سکتا ہے کہ یہ خلیے کسی انسان کی ایجاد ہیں۔ ایجادات کا سہرا تو انسان بڑے فخر کے ساتھ، غرور و تمکنت کے ساتھ اپنے ماتھے پر سجالتا ہے۔ لیکن وہ یہ بھول ہی جاتا ہے۔ وہ یہ نہیں سوچتا کہ دماغ کے کھربوں خلیوں میں سے صرف 5 فیصد خلیے اگر کھلے ہوئے نہ ہوں تو دنیا میں کوئی ترقی نہیں ہو سکتی۔

اللہ تعالیٰ سورہ النحل۔ آیت نمبر 66 میں فرماتا ہے: ترجمہ: ”اس میں لوگوں کے لیے نشانیاں ہیں کہ تمہارے چوپایوں کے پیٹوں میں جو گوگرد اور خون ہے اس کے بیچ میں سے نکال کر اللہ تمہیں دودھ پلاتا ہے۔ جو پینے والوں کے لیے خوشگوار ہوتا ہے۔“

جو لوگ غور و فکر سے کام لیتے ہیں سوچ بچار کرتے ہیں ان کے لیے ان چیزوں میں نشانیاں ہیں۔ یہ بھی عجیب بات ہے کہ نوع انسانی کی ترقی میں نوع انسانی کو سکون کم ملا ہے اور پریشانیاں، نئی نئی بیماریاں، نئی نئی الجھنوں اور دماغی انتشار سے انسان کا مقدر تاریک ہو گیا ہے۔ آج کے دور میں جتنی آسائش و آرام کا سامان زیادہ ہے۔ اتنا ہی انسان پریشان حال اور برباد ہے اور اس بربادی نے عقل و شعور پر پہرے بٹھا دیئے ہیں۔ ہم یہ کیوں نہیں سوچتے کہ ترقی کا دار و مدار بھی اس بات پر ہے کہ دماغ کے تمام خلیے کھلے ہوئے ہیں۔ نوع انسانی کو اس وقت تک سکون میسر نہیں آ سکتا جب تک اس کی سوچ یہ نہیں ہوتی کہ ایجادات کے پس پردہ جو دماغ کام کر رہے ہیں۔ وہ کس نے بنائے ہیں؟ اور جو دماغ کام نہیں کرتے ان سے کوئی ایجاد واقع کیوں نہیں ہوتی؟

جب ہم کسی بھی علم کی تہہ میں پہنچنا چاہتے ہیں تو اس کے لیے ہمیں ایسی سوچ اور فکر کی ضرورت ہوتی ہے جو گہرائی میں سفر کرے۔ سطحی سوچ سے کسی علم کی تہہ تک پہنچنا ممکن نہیں ہوتا۔ دنیا کا کوئی بھی علم ایسا نہیں ہے جس کی بنیاد میں تحقیق، تجسس، تلاش اور گہرائی موجود نہ ہو۔ جیسے جیسے ہم کسی علم کے اندر نظر کرتے ہیں۔ اسی مناسبت سے ہمیں اس علم میں نئے نئے پہلو نظر آتے ہیں اور جب ان پہلوؤں پر اور زیادہ گہری نظر سے نظر ہوتا ہے تو علم کی بہت سی شاخیں بن جاتی ہیں۔ علم کوئی بھی ہو، فلسفہ ہو، منطق ہو یا علم الکلام ہو۔ سب ہی کی طرز میں مشترک ہیں۔ یعنی جس علم کے بارے میں جتنے زیادہ لوگ تفکر کرنے والے ہوں گے یا یوں کہہ لیجئے کسی ایک علم کی ریسرچ میں جتنے زیادہ ”باہوش“ دماغ شامل ہوں گے وہ علم اسی مناسبت سے ترقی کرتا رہتا ہے اور نتیجہ میں وہ ایک مستحکم اور مبسوط علم بن جاتا ہے۔ یعنی ایک ایسا علم جس کا اپنا ایک

نظریہ، ایک فلسفہ، ایک طرز عمل اور ایک طرز استدلال ہوتا ہے۔

موجودہ دور کے سائنسی علوم میں بھی یہی طریقہ کار موجود ہے۔ ایک سائنس دان نے علم کے کسی شعبے پر تفکر کیا۔ تفکر کرتے کرتے وہ کسی مثبت نتیجے پر پہنچ گیا اور پھر وہ دنیا سے رخصت ہو گیا۔ اس سائنس دان کو حاصل ہونے والا نتیجہ راہ نمائی تو کرتا تھا لیکن ابھی اس کی علمی حیثیت قائم نہیں ہوئی تھی۔ دوسرے دانش مند نے اس علم کو آگے بڑھایا اور کچھ روشن پہلو مزید نمایاں ہو گئے۔ رفتہ رفتہ سینکڑوں اعلیٰ دماغ اس ریسرچ میں شریک ہوتے رہے اور علم کی ایک حیثیت قائم ہو گئی۔ اس کی ایک تھیوری بن گئی پھر یہ علم اور آگے بڑھا۔ اس میں مزید باہمت اور باذوق دماغ شریک ہوئے اور اس تھیوری کو پریکٹیکل کی شکل دے دی گئی۔ نتیجے میں ایک ایسا علم تشکیل دیا گیا جس سے کوئی عقل کا اندھا بھی انکار نہیں کر سکتا۔ جیسے جیسے یہ تشریحات دماغ کے اوپر وارد ہوتی ہیں۔۔۔ علم کو عوام الناس میں متعارف کروانے کے لیے اس علم کی مختلف طرزوں میں مختلف پیرویوں میں مختلف مثالوں سے نئی نئی ترغیبات اور تشبیہات کے ذریعے تشریح کی جاتی ہے۔

پھر جس طریقے سے یہ تشریحات دماغ کے اوپر وارد ہوتی ہیں یا ان تمثیلات، ترغیبات اور تشبیہات سے شعور آشنا ہوتا ہے۔ اسی مناسبت سے شعور کے اندر سکت پیدا ہوتی ہے اور اس سکت کے نتیجے میں شعور گہرائی میں سفر کرنے لگتا ہے۔ ”شعور کی گہرائی کا دوسرا نام لاشعور ہے“ اسی طرح ایک طالب علم جب شعور کی گہرائی میں داخل ہو جاتا ہے تو اس کے سامنے لاشعور کا دروازہ کھل جاتا ہے۔ اسی طرح جب روحانی علوم کا کوئی طالب علم شعور کی گہرائی سے گزر کر لاشعور کی گہرائی میں داخل ہو جاتا ہے تو وہ ”ورائے لاشعور“ میں داخل ہو جاتا ہے۔ ورائے لاشعور ہی ایسا علم ہے جہاں انسان جان لیتا ہے کہ اس کائنات کا خالق کون ہے؟ تخلیق کائنات میں اس کی کون کون سی مصلحتیں اور کون کون سے رموز پوشیدہ ہیں۔ اس کی سوچ کا نکتہ ایک خاص ذات پر مرکوز ہو جاتا ہے۔ وہ اللہ ہی تو ہے جس نے زمین بچھادی اور زمین کو اتنا نرم بنا دیا کہ مخلوق اس پر آسانی سے چل پھر سکے، پھر طویل، لمبے اور چھتری کی طرح کے درخت اُگا دیئے۔ درخت کی شاخوں پر پھل لٹکا دیئے اور حسین و جمیل رنگ رنگ کے پھول لگائے اور زمین پر سبز رنگ کا مٹی کا قلیں بچھا دیا۔ وہ اللہ ہی تو ہے جس نے زمین کی شریانوں میں پانی دوڑایا۔ ایک پانی نے اربوں کھربوں چیزوں کو وجود بخش دیا۔ پانی کو یہ صلاحیت عطا کر دی کہ جہاں بھی جائے اپنا مظاہرہ اس شے کے روپ میں کر دے۔ کیلے کے درخت میں قیام کرے تو نرم قلفی بن جائے۔ انار کا میزبان بنے تو ہزاروں دانوں میں نہ صرف خود کی نفی کر دے بلکہ انار کا رنگ بھی اپنالے۔ کھجور کو اپنا مسکن بنائے تو میٹھا ہو جائے۔ املی کو اپنا مسکن بنائے تو کھٹا ہو جائے۔ کڑواہٹ کی ڈائی میں کڑوا بن جائے۔ زقوم میں ٹھہر جائے تو زہر بن جائے۔ وہ اللہ ہی تو ہے کہ جس نے گنتی سے زیادہ Dies بنا دیں۔ ہر ڈائی اپنا وجود مقرر مقصد داروں کے ساتھ قائم رکھے ہوئے ہے۔ گندم کی ڈائی گندم ہی نکالتی ہے۔ تریبوز کی ڈائی سے تریبوز نمودار ہوتا ہے۔ آدمی کی ڈائی میں سے آدمی ہی برآمد ہوتا ہے۔ وہ اللہ ہی تو ہے جس نے انسان کو، حیوان کو، حشرات الارض کو دیکھنے کے لیے آنکھ عطا فرمائی۔ آنکھ نہ ہوتی تو ساری دنیا اندھیر ہوتی۔ آنکھ ہر جسم کی دوربین ہے جو باہر کے عکس کو دماغ میں منتقل کرتی ہے۔ آنکھ آنسوؤں سے تر رہتی ہے اگر گرد و غبار کا کوئی ذرہ آنکھ میں پہنچ جائے تو آنسوؤں سے دھل کر باہر نکل جاتا ہے۔ وہ اللہ ہی تو ہے جس نے آنکھ کو جسم کے لیے ایک کیمرہ بنا دیا۔ سامنے ایک لینز (Lens) لگا دیا۔ پیچھے ایک سکرین بنا دی جس پر روشنی کا عکس پڑنے سے تصویر بن جاتی ہے۔

وہ اللہ ہی تو ہے جس نے اسے زندگی دی ہے ایک ایسا جسم دیا جس کے تمام حصے باقاعدگی کے ساتھ کام کرتے رہتے ہیں۔ کوئی عضو، دوسرے عضو کے کام میں خلل نہیں ڈالتا۔ ہر عضو دوسرے کی مدد کرتا ہے۔ جسم کی مشین ترتیب، توازن اور معین حرکت کے ساتھ چلتی رہتی ہے۔ نیند میں بھی بدن کے ضروری کام جاری رہتے ہیں۔ بے ہوشی میں بھی زندگی جسم میں دوڑتی رہتی ہے۔ وہ اللہ ہی تو ہے کہ بھوک ہمیں اس وقت لگتی ہے جب غذا کی ہمیں ضرورت ہوتی ہے۔ پیاس اس وقت لگتی ہے جب جسم کو سیرابی کی ضرورت ہوتی ہے۔ دسترخوان کے کھانوں میں سے ہم اپنی اپنی پسند کے کھانے کھاتے ہیں اور کبھی مضر چیزوں کو ہاتھ نہیں لگاتے۔

وہ اللہ ہی تو ہے جس نے ہمیں دماغ دیا اور پھر دماغ کو جسم کی سلطنت پر حکمران بنایا۔ جو ایک نہایت مدبر، عادل بادشاہ کی طرح اپنی رعایا (اعضاء بدن) کو حکم بھی دیتا ہے اور کنٹرول بھی کرتا ہے۔ دماغ نہ صرف نقل و حمل کے احکامات صادر کرتا ہے بلکہ اس کی ہدایت پر ہر کوئی بولتا، چھوٹا اور پکڑتا ہے۔ دکھ، سکھ، گرمی، سردی کا احساس کرتا ہے۔ دماغ ہمارے ماضی کا سٹور ہے۔ یہ ایک دستاویز ہے، مائیکروفلم ہے۔ جس سے ہم جو چاہتے ہیں۔ برآمد کر لیتے ہیں۔ انسان کا دماغ تمام جانداروں سے ترقی یافتہ ہے۔ اس لیے انسان تمام جانداروں میں عقلی اور علمی اعتبار سے ممتاز ہے۔ وہ اللہ ہی تو ہے۔ اتنا مہربان اور اتنا رحیم۔۔۔ کہ اس نے دماغ کے ذیلی کارکنان (اعضاء بدن) کو ہمارے جسم میں کام کرنے کے لیے مستعد کر دیا۔ میڈیکل سائنس کے پیش نظر ایک عضو کی قیمت کی مناسبت سے ہر انسان پر کروڑوں روپے روزانہ خرچ ہو رہے ہیں جبکہ ہمارے پیارے اللہ نے ہمیں یہ ساری چیزیں مفت فراہم کر رکھی ہیں اور یہ پوری سروس ہمیں مفت دے رکھی ہیں۔

وہ اللہ ہی تو ہے جو ”ستار العیوب“ اور ”غفار الذنوب“ ہے اس نے ہمارے تمام عیوب کو چھپا لیا ہے اور ہر غلطی کو معاف کر دیا ہے۔ اگر وہ پردہ ہٹا دے تو کیا ہو گا؟ ہر انسان دوسرے کے سامنے بے پردہ اور ننگا ہو جائے گا۔ ساری من کی آلودگی ایک دوسرے کو نظر آجائے گی۔ ایک شخص دوسرے کو دیکھنا بھی پسند نہیں کرے گا۔ اصل انسان ہڈیوں کا پنجرہ ہے۔ ہڈیوں کے اس صندوق نما پنجرے میں بے شمار خانے ہیں۔ بہت سارے اعضاء ہیں۔ ہر عضو اپنے اپنے کام میں لگا ہوا ہے۔ دماغ میں چھوٹے چھوٹے کھربوں خانے ہیں۔ ہر خانے میں اللہ تعالیٰ کی ایک صفت جلوہ گر ہے۔ اللہ تعالیٰ نے آدم کو اپنی صورت پر تخلیق کیا ہے۔ اپنی صورت پر تخلیق کا مطلب یہ ہے کہ آدمی کی تخلیقی فارمولے (Equation) دراصل اللہ کی صفات ہیں۔ اس گہرائی پر پہنچ کر بندے کو آواز آنے لگتی ہے۔ کیا آواز؟؟؟

”آسمانوں اور زمین میں اللہ تعالیٰ کو تلاش کرنے والے، اللہ تو بندے کے اندر ہے“۔

درخت کا ہر پتہ، زمین پر ہر پھول، فضاء میں اڑتے پتھری، باغوں میں مور، کونل، قمریاں، ہر خوبصورت چیز اللہ تعالیٰ کی خوبصورتی کا عکس ہی تو ہے۔ اس خوبصورتی کو باری تعالیٰ خود سورہ النحل۔ آیت نمبر 13 میں بیان فرماتے ہیں۔

ترجمہ: ”اور بہت سی رنگ برنگی چیزیں اس نے تمہارے لیے زمین میں پیدا کر رکھی ہیں۔ ان میں نشانیاں ہیں ان لوگوں کے لیے جو سوچ بوجھ سے رکھتے ہیں“۔

اگر ہم غور کریں تو ہم ایک چیز دیکھتے ہیں۔ وہ یہ کہ پانی کی نیچر ہے کہ وہ نشیب میں بہتا ہے لیکن ہم دیکھتے ہیں کہ درخت کے تنے میں وہ اوپر ہی اوپر چلتا ہے۔ حتیٰ کہ 80 فٹ کے ناریل کے درخت پر پیالوں میں جمع ہو کر ٹنک جاتا ہے۔ چشمہ آپ ہی آپ اوپر کی طرف ابلتا ہے۔ کشتی نقل کا فارمولہ یہ ہے کہ زمین اپنی طرف ہر چیز کو کھینچتی ہے۔ یہ بات اپنی جگہ مسلم ہے۔ لیکن درخت اوپر ہی اوپر کیوں جا رہے ہیں۔ درخت کی جڑیں زمین میں ہیں۔ مگر دس فٹ، بیس فٹ، 50 فٹ حتیٰ کہ 80 فٹ کا درخت آسمان سے باتیں کرتا ہوا نظر آتا ہے۔ زمین میں درخت کی جڑیں تین یا چار فٹ سے زیادہ نہیں ہوتیں تو یہ 80 فٹ سے زیادہ کے درخت کو کون سہارا دے رہا ہے؟ یہ کس کے حکم سے اوپر ہی اوپر جا رہا ہے؟

یا الہی! یہ ہر چیز اوپر کیوں جا رہی ہے؟ یہ اوپر کی طرف کیوں بڑھتی ہے؟ زمین تو ہر چیز کو اپنی طرف کھینچ رہی ہے۔ تو اسے اوپر کون لے کر جا رہا ہے؟ یہ بیج سے کوئیل زمین کی سطح کو پھاڑ کر اوپر کیسے نکل آتی ہے؟ یہ کیسے اوپر آتی ہے؟ کوئیل تو نہایت نرم ہوتی ہے اور مٹی تو بہت سخت ہوتی ہے۔ یہ نہایت ہی کچی کوئیل مٹی کی سطح کو کیسے پھاڑ سکتی ہے؟ یہ 2 فٹ کا بچہ پونے چھ فٹ کا کیسے ہو جاتا ہے؟ قرآن پاک میں تو اللہ تعالیٰ سورہ یونس۔ آیت نمبر 61 میں فرماتا ہے۔

ترجمہ: ”اور (اے حبیبِ مکرم!) آپ جس حال میں بھی ہوں اور آپ اس کی طرف سے جس قدر بھی قرآن پڑھ کر سناتے ہیں اور (اے امتِ محمدیہ!) تم جو عمل بھی کرتے ہو مگر ہم (اس وقت) تم سب پر گواہ و نگہبان ہوتے ہیں جب تم اس میں مشغول ہوتے ہو، اور آپ کے رب (کے علم) سے ایک ذرہ برابر بھی (کوئی چیز) زمین میں پوشیدہ ہے اور آسمان میں اور نہ اس (ذرہ) سے کوئی چھوٹی چیز ہے اور نہ بڑی مگر واضح کتاب (یعنی قرآن پاک) میں (درج) ہے“۔

چھوٹی سے چھوٹی اور بڑی سے بڑی بات ایسی نہیں ہے جس کی وضاحت قرآن پاک نے نہ کی ہو۔ قرآن پاک ایک مکمل دستاویز ہے۔ اس کتاب میں چھوٹی سے چھوٹی اور بڑی سے بڑی بات وضاحت کے ساتھ اللہ تعالیٰ نے بیان کر دی ہے۔ کشتی نقل ہونے کے باوجود جڑیں 50 فٹ اندر کیوں نہیں جاتیں۔

اللہ تعالیٰ قرآن پاک سورہ بقرہ آیت نمبر 156 میں فرماتا ہے: اِنَّ اللّٰهَ وَاَنَا لِلّٰهِ ذٰجِعُوْنَ ”ہر چیز اللہ کی طرف سے ہے اور اللہ ہی کی طرف لوٹنا ہے“۔

غور کریں تو معلوم ہوگا کہ یہاں نزول کا ذکر ہے۔ زمین کا ذکر ہے اور اللہ ہی کی طرف لوٹ رہی ہے۔ یہاں بلندی کا ذکر ہے۔ آسمان کا ذکر ہے۔ عرش و کرسی کا ذکر ہے۔ اب ہم غور کریں کہ زمین پر جو چیز بھی نازل ہوگی۔ بچے کا پیدا ہونا بھی زمین پر نزول ہے۔ اور اس کا رخ بھی اوپر کی طرف ہے۔ بچہ بڑا ہو رہا ہے وہ آسمان کی طرف بڑھ رہا ہے۔ درخت بھی بڑا ہو رہا ہے، وہ آسمان کی طرف بڑھ رہا ہے۔ ہر چیز جو نزول ہو رہی ہے وہ اوپر جا رہی ہے۔ نتیجہ یہ نکلا کہ انسان کی زندگی نزول و صعود (نیچے آنا اور اوپر جانا) ہے جب وہ نزول کرتا ہے تو زمین پر نازل ہوتا ہے۔ اور جب وہ صعود کرتا ہے تو وہ عالم بالا کی طرف جاتا ہے۔ کوئی انسان اس بات کو تسلیم کرے یا نہ کرے لیکن اس بات سے انکار نہیں کر سکتا کہ جو چیز زمین پر نازل ہوتی ہے وہ ہر حال میں صعود کرتی ہے، آسمان کی طرف جاتی ہے۔ اب غور کریں تو معلوم ہوگا کہ یہ انسان کیا ہے؟

انسان اس کے علاوہ کچھ نہیں کہ وہ نزول اور صعود میں زندگی بسر کر رہا ہے۔ جب ساری زندگی میں رجوع الی اللہ ہے تو ہمارے کام تو بہت آسان ہو گئے۔ اب ہمارا تفکر صرف اس بات پر ہے کہ پیدائش کے بعد ہمارا رخ نہ ہر لمحہ ہر آن اللہ کی طرف ہو۔ اگر ہم دل و جان سے اس بات پر یقین کر لیں اور اس بات کو بار بار یاد رکھیں۔ تو ہمارا تعلق اللہ تعالیٰ کے ساتھ خود بخود قائم ہو جائے گا۔ سوچ و بچار کے بعد انسان اگر کسی خوش کن نتیجہ پر پہنچ جائے تو باقی لوگوں کو اس نتیجہ سے آگاہ کر دینا چاہیے۔ یہ بھی علم

میں آگئی ہے۔ اور جب ایک انسان اپنے پاس والے علم کو دوسرے تک پہنچا دیتا ہے تو اللہ تعالیٰ غیب سے اس پر اور علم کے دروازے کھول دیتا ہے۔ اس کو علم کی زکوٰۃ نکالنا بھی کہتے ہیں۔ جب موجودہ علم کی زکوٰۃ نکال دی جاتی ہے تو خالق مطلق ایک نئی سوچ، ایک نئی سوجھ اور پھر ایک نیا علم عطا فرما دیتا ہے۔ اور اس مناسبت سے انسان کی روحانی صلاحیتوں میں اضافہ ہوتا چلا جاتا ہے۔ اس لیے اپنے اندر گہرائی پیدا کرنے کے لیے اپنے من کو شانت کرنے کے لیے تفکر و تدبر کی ضرورت ہے۔

حضرت جعفر صادقؑ کی نظر میں علم کی تعریف یہ ہے: ”ہر چیز جو آدمی کو کچھ سکھائے وہ علم ہے۔“

اللہ تعالیٰ نے قرآن پاک سورہ العلق، آیت نمبر 5 میں فرمایا ہے: ”ہم نے انسان کو وہ کچھ سکھایا جو وہ نہیں جانتا تھا۔“

ایک مسلمان ہونے کے ناطے ہمیں اپنی محبوب کتاب قرآن پاک میں بھی تدبر اور تفکر کرنے کا حکم ہے۔ بغیر فہم کے تلاوت کا جواز ایسے لوگوں کے لیے تو ہے جو پڑھنے لکھنے سے بالکل محروم رہ گئے ہیں۔ لیکن پڑھے لکھے لوگ جنہوں نے اپنی تعلیم پر زندگی کا ایک بڑا حصہ صرف کیا ہے اور دنیا کے بہت سے علوم و فنون حاصل کر لیے ہیں۔ مادری زبان ہی نہیں بلکہ غیر ملکی زبانوں میں بھی عبور حاصل کر لیا ہے۔ وہ لوگ قرآن پاک کو بغیر سمجھ پڑھیں تو عین ممکن ہے کہ وہ قرآن پاک کی تحقیر اور توہین کے مجرم گردانے جائیں۔

یہی وجہ ہے کہ اللہ تعالیٰ نے تذکر کے لیے قرآن پاک کو انتہائی آسان بنا دیا ہے اور قرآن پاک کی ایک ہی سورت میں 4 مرتبہ یہ آیت ہے۔ سورہ قمر۔ آیت نمبر 40,32,22,17 ترجمہ: ”اور ہم نے آسان کر دیا ہے قرآن پاک کو ذکر کے لیے کوئی ہے (جو) اس یاد دہانی سے فائدہ اٹھانے والا ہو؟“

اس طرح ہر انسان پر حجت قائم کر دی گئی ہے۔ خواہ وہ کتنی بھی کم اور کتنی ہی معمولی استعداد کا حامل کیوں نہ ہو۔ وہ فلسفہ، منطق اور علوم و فنون سے کتنا ہی نا بلد (جاہل) اور ناواقف کیوں نہ ہو۔ زبان ادب کی نزاکتوں سے، اس کے پیچیدگیوں سے کتنا ہی ناواقف کیوں نہ ہو۔ وہ قرآن پاک سے تذکر کر سکتا ہے۔ بشرطیکہ اس کی طبع سلیم اور فطرت صحیح ہو اور وہ قرآن پاک کو پڑھتے ہوئے اس کا ایک سادہ مفہوم روانی کے ساتھ سمجھتا چلا جائے گا۔ لیکن تذکر بالقرآن کے لیے عربی زبان کا بنیادی علم بحر حال ہونا بہت ضروری ہے۔ عربی زبان کی کم از کم اتنی تحصیل کہ قرآن مجید کا سرسری مفہوم انسان کی سمجھ میں آجائے۔ ہر پڑھے لکھے مسلمان پر قرآن پاک کا وہ حق ہے جس کی عدم ادائیگی نہ صرف قرآن بلکہ خود اپنے آپ پر بہت بڑا ظلم ہے۔

فہم قرآن کا دوسرا مرتبہ تفکر اور تدبر قرآن ہے۔ یعنی یہ کہ قرآن پاک کو گہرے غور و فکر کا موضوع بنایا جائے اور اس کی علم و حکمت کی گہرائیوں میں غوطہ زنی کی کوشش کی جائے۔ اس لیے کہ قرآن پاک لوگوں کے لیے ہدایت ہے۔ قرآن پاک نے خود اپنے محل تدبر و تفکر ہونے کو واضح کیا ہے۔ (سورہ ص۔ آیت نمبر 29) ترجمہ: ”یہ (قرآن) ایک کتاب مبارک ہے جو ہم نے تمہاری طرف نازل کی تاکہ لوگ اسکی آیات پر تدبر (تفکر) کریں اور سمجھدار لوگ نصیحت حاصل کریں۔“ اور اللہ تعالیٰ نے قرآن پاک ہی میں اس پر عدم تدبر کرنے والوں کے لیے فرمایا: (سورہ النساء۔ آیت نمبر 82) ترجمہ: ”کیا یہ لوگ قرآن پر تدبر نہیں کرتے یا ان کے دلوں پر قفل لگے ہوئے ہیں۔“

اس کے بعد ایک بات یاد رہے کہ تذکر کے اعتبار سے قرآن پاک جس قدر آسان ہے۔ تدبر اور تفکر کے اعتبار سے یہ اسی قدر مشکل ہے اور اس سمندر میں اترنے والوں کو ہی معلوم ہوتا ہے کہ نہ تو اس کی گہرائیوں کا اندازہ ممکن ہے اور نہ ہی اس کے کناروں کا سراغ کسی کو مل سکتا ہے۔

قرآن پاک کو بطریق تفکر اور تدبر پڑھنے کی شرائط بڑی کڑی ہیں اور ان کا پورا کرنا اس کے بغیر ہرگز ممکن نہیں کہ ایک انسان اپنے آپ کو بس اس کے لیے ہی وقف کر دے اور اپنی پوری زندگی کا مصرف تعلیم اور تعلم قرآن کو بنالے۔ پھر اس کے ادب کا ایک ستھرا ذوق اور فصاحت و بلاغت کا گہرا اور پختہ علم ضروری ہے۔ اس کے علاوہ نظم قرآن کا فہم بجائے خود تفکر اور تدبر قرآن کی ایک کٹھن منزل ہے اور پھر مصحف کی موجودہ ترتیب کی حکمت کا علم جو ترتیب نزولی سے قطعاً مختلف ہے اور مختلف سورتوں اور ہر سورت کی آیتوں کے باہمی ربط و تعلق کو سمجھنا ایسا مشکل مرحلہ ہے کہ بڑے بڑے اصحاب عزم و ہمت تھک ہار کر بیٹھ جاتے ہیں۔ لیکن ظاہر ہے کہ اس مرحلے کو سر کئے بغیر ”تدبر قرآن“ کے حق کی ادائیگی کا سوال ہی پیدا نہیں ہوتا۔ بلکہ حقیقت یہ ہے کہ اس تدبر و تفکر سے ہی قرآن کریم کے علم و حکمت کے اصل موتی حاصل ہوتے ہیں۔ ظاہر ہے کہ یہ کوئی آسان کام نہیں ہے۔ اس لیے اس کے لیے ہر شخص مکلف بھی نہیں ہے۔

یہ کام اول تو ہے ہی ان لوگوں کے کرنے کا جو علم کی ایک فطری پیاس لے کر پیدا ہوتے ہیں۔ ایسے ہی لوگ ”رب زدنی علما“ کی دعا کرتے ہوئے آگے بڑھتے چلے جاتے ہیں اور پھر اللہ تعالیٰ کے کرم اور اس کی صحیح راہنمائی سے علم و حکمت میں سے حصہ پالیتے ہیں۔ ویسے ہر طالب علم اپنی اپنی استعداد اور اپنی اپنی محنت کے مطابق

اس سے فیض یاب ہو جاتا ہے۔ جیسا کہ نبی کریم خاتم النبیین ﷺ نے فرمایا:

ترجمہ: ”تم میں سے بہترین وہ ہیں جو قرآن سیکھتے اور سیکھاتے ہیں۔“ (صحیح بخاری)

اور پھر قرآن پاک نے بھی سورۃ توبہ۔ آیت نمبر 122 میں ایک عام ہدایت دی ہے: ”اور کیوں نہ ہو کہ نکلتا ہر ہر فرقے میں سے ایک گروہ تاکہ سمجھ پیدا کرتا دین میں۔“

یہ ”تفکھ فی الدین“ تدبر اور تفکر قرآن کا وہ ثمرہ ہے جس کے لیے آپ خاتم النبیین ﷺ نے چیدہ چیدہ صحابہ کرامؓ کے لیے دعا فرمائی۔

حضرت عبداللہ بن عمرؓ کے بارے میں جن کو آپ خاتم النبیین ﷺ نے ہفتہ میں ایک بار قرآن پاک ختم کرنے کی تاکید فرمائی تھی۔ یہ تصریح ملتی ہے کہ انہوں نے صرف سورہ بقرہ کے تدبر اور تفکر میں آٹھ سال صرف کئے تھے۔ تفکر اور تدبر پر اگر ہم غور کریں تو صحابہ کرامؓ وہ ہستیاں ہیں جن کی عربی زبان اپنی تھی اور عربی کے قواعد کی تحصیل کی ان کو کوئی ضرورت نہیں تھی۔ اس کے باوجود ایک ایک سورۃ پر ان کا سال ہا سال غور کرنا۔ یہ ثابت کرتا ہے کہ قرآن حکیم کی گہرائیوں میں غوطہ زنی کوئی آسان کام نہیں ہے۔

امام غزالی نے ”احیاء العلوم“ میں کسی عارف کا ایک قول نقل کیا ہے جس سے قرآن پاک کی عام تلاوت برائے تذکر اور اس پر گہرے غور و فکر کا فرق معلوم ہوتا ہے۔ وہ صاحب فرماتے ہیں کہ ”میں ایک ختم تو قرآن پاک کا ہر جہہ کو کر لیتا ہوں۔ ایک سال نہ کرتا ہوں اور ایک اور ختم بھی ہے جس میں تیس سال سے مشغول ہوں اور تاحال فارغ نہیں ہو سکا ہوں۔“ یہ تفکر اور تدبر ہے۔۔۔۔۔ ہر انسان کو اللہ تعالیٰ نے ایک صلاحیت دی ہے۔ جو اس کی راہنمائی کرتی ہے۔ جس کے تحت وہ اچھا اور برا، خیر و شر میں تمیز کرتا ہے۔ اس صلاحیت کو نور باطن یا ضمیر کہتے ہیں۔

حقیقت قرآن کو کھول کھول کر لوگوں کو واضح کرنا ہماری اہم ترین ذمہ داری ہے۔ یہی ہماری ضمیر کی آواز ہے۔ کیونکہ ضمیر ہی ایک ایسی طاقت ہے جس کی نہ کوئی ظاہری صورت ہے اور نہ کوئی ظاہری آواز۔ شاید یہ ایک اچھے مسلمان کے اندر جگانے کی گھنٹی ہے۔ یہ نور باطن ہے یا پھر شاید آسمانوں سے آنے والے ہاتھ کی صدا۔ ضمیر کی راہنمائی کو قبول کرنے یا رد کرنے کے لیے اللہ تعالیٰ نے انسان کو با اختیار بنایا ہے۔ ضمیر کی صدا ایک ایسی آواز ہے جو ہمیں ہماری آلائشوں اور غفلتوں سے نجات دلانے کے لئے آتی ہے۔

اس لیے انسان کو ضمیر کی تحریکات کو سمجھ کر راہنمائی قبول کرنی چاہیے۔ لیکن ضمیر کی اس آواز کو سننا، اس کو پہچاننا اور اس کے بعد اس کے کہنے پر عمل کرنا بھی بڑے نصیب کی بات ہوتی ہے۔

فہم قرآن کوئی عام چیز نہیں ہے اس کے بھی بے شمار مدارج اور مراتب ہیں اور ہر شخص اپنی فطرت، استعداد، ذہنی ساخت، طبیعت، افتاد، پھر اپنی سعی اپنی جدوجہد، اپنی محنت و مشقت، اپنی تحقیق اپنی کاوشوں کے مطابق حصہ پاسکتا ہے۔ لیکن قرآنی علم کے بارے میں خاص طور پر یہ بات یاد رکھنے کے قابل ہے کہ کوئی انسان کتنی ہی محنت اور کاوش کیوں نہ کرے۔ اپنی عمر چاہے پوری کی پوری قرآن پاک کے تدبر اور تفکر میں بسر کر دے یہ ممکن ہی نہیں ہے کہ کسی بھی مرحلے پر پہنچ کر وہ سیر ہو جائے اور یہ محسوس کرے کہ اب اسے قرآن کا فہم کا حقدہ (پورے طور پر) حاصل ہو چکا ہے۔

اسکے لیے نبی کریم خاتم النبیین ﷺ نے فرمایا:

ترجمہ: ”یہ ایک ایسا خزانہ ہے جس کے عجائبات کبھی ختم نہ ہوں گے اور جس پر غور و فکر سے انسان کبھی بھی فارغ نہیں ہو سکے گا۔“ (مسند احمد 8321)

گزشتہ چودہ صدیوں میں کوئی ایک انسان بھی ایسا نہیں گزرا جس نے ضخیم سے ضخیم تفسیر لکھنے کے بعد اس امر کا دعویٰ کیا ہو کہ اس نے قرآن مجید پر تدبر کا حق ادا کر دیا ہے۔ یا وہ قرآن پاک کا فہم پورے طور پر حاصل کر چکا ہے۔

یہ ایک ایسا خزانہ ہے جس سے رہتی دنیا تک سوچ و بچار کرنے والے دانش مند اور ہوشیار دماغ اس سمندر سے موتی نکالتے رہیں گے اور لا کر دنیا کے سامنے پیش کرتے رہیں گے لیکن اس خزانے میں سے کسی قسم کی کوئی رتی برابر بھی کمی نہیں آئے گی۔

اللہ تعالیٰ ہمیں قرآن پاک کو سمجھ کر پڑھنے کی توفیق عطا فرمائے۔ (آمین)

\*\*\*\*\*

## من کی آلودگی

راہب: راہب وہ ہوتے ہیں جو دنیا سے قطع تعلق کر کے پہاڑوں کے غاروں میں، ریت کے ٹیلوں پر یا پھر جنگلوں میں جا کر بیٹھ جاتے ہیں۔ کسی سے میل جول نہیں رکھتے بس اللہ ہی سے لو لگائے رکھتے ہیں۔ رہبانیت عیسائیوں نے اختیار کی، یہ لوگ کہتے ہیں پادری بنو۔ دنیا سے ناطہ توڑو۔ عورتوں سے کہتے ہیں زن بن جاؤ، شادی نہ کرو بس اچھے اچھے کام کرو اور اللہ کو راضی کرو۔ ہندو بدھ مت اور چینی مذہب میں بھی آخری عمر میں کسی نہ کسی طریقے سے رہبانیت اختیار کی جاتی ہے۔ ان میں گومالی طور پر انسان لوگوں سے قطع تعلق نہیں کرتے لیکن دلی طور پر تارک الدنیا ہو جاتے ہیں اور اس دنیا میں کسی قسم کا دخل نہیں دیتے ان مذاہب میں ترک دنیا کر کے زندگی بسر کرنے کو پسند کیا گیا اور اختیار کیا گیا۔۔۔۔۔ اسلام ان سے مختلف ہے ہمیں دین اور دنیا دونوں کو ساتھ لے کر چلنا ہے دنیا کو دل میں نہیں بسانا بقدر ضرورت ہاتھ میں رکھنا ہے۔ دل میں بسانے کے لئے اللہ اور دنیا میں عمل کرنے کے لئے نبی خاتم النبیین ﷺ کی ذات کو پیش نظر رکھنا ہوتا ہے۔ خاصا مشکل کام ہے کہ دین کو پورا پورا سنبھالنا اور دنیا کو بھی سہارا دے کر ساتھ رکھنا۔ اس صورت حال سے بھاگ کر گوشہ نشینی اختیار نہیں کرنی۔ تارک الدنیا نہیں ہونا بس "دنیا میں رہ اور دنیا میں نہ رہ" والی بات رکھنی ہے۔ یعنی من اپنے رب کی طرف اور تن دنیا کی طرف۔

ہمیں یہ حکم ہے کہ دنیا میں رہیں اور اللہ تعالیٰ کے ساتھ رشتہ بھی مضبوط رکھیں اور اللہ تعالیٰ کے ساتھ اپنے رشتہ کو مضبوط رکھنے کے لئے ہمیں کہیں جانے کی ضرورت نہیں ہے۔ بس اپنی شاہ رگ تک پہنچنا ہے اللہ تو ہماری شاہ رگ سے بھی زیادہ ہمارے قریب ہے بلکہ وہ تو اقرب ہے اب دیکھئے ایک ہوتا ہے "قرب" اور ایک ہے "اقرب"۔ قرب کا مطلب قریب اور اقرب کا مطلب بہت قریب۔ قرب اور اقرب کو ایک مثال سے واضح کرتے ہیں۔ فرض کیجئے کہ ایک لفافہ ہے اس پر ہم نے ایک ٹکٹ لگائی تو ٹکٹ کو لفافے کا قرب حاصل ہو گیا لیکن اقرب کیا ہے؟ ٹکٹ اور لفافے کے درمیان ایک اور چیز ہے جس نے ٹکٹ کو لفافے پر جمادیا اور وہ ہے گوند تو گوند لفافے سے "اقرب" ہے۔ تو اللہ تعالیٰ ہمارے قریب نہیں بلکہ "اقرب" ہے وہ ہماری شاہ رگ کے قریب نہیں بلکہ شاہ رگ سے بھی زیادہ قریب ہے۔ تو ہمیں اس کو راضی کرنے کے لئے ادھر ادھر نہیں جانا بلکہ اس کو اپنے اندر ہی تلاش کرنا ہے اور دنیا کو بھی ساتھ رکھنا ہے۔ دنیا کے تمام رشتوں کو پورا پورا نبھانا ہے۔ گویا رہبانیت اسلام میں جائز نہیں بلکہ حرام ہے۔

لیکن بد قسمتی سے ہمارے سامنے، ہمارے آس پاس، ہماری زندگی میں تقریباً 50 فیصد لوگ تارک الدنیا ہو کر راہب بن گئے ہیں۔ یہ بڑے بڑے شہروں میں رہتے ہیں۔ بڑے بڑے کاروبار کرتے ہیں، سیانے ہیں سمجھ دار ہیں جیسی تو انہوں نے رہبانیت اختیار کی ہے۔ زندگی ایسے گزار رہے ہیں کہ ہمیں معلوم ہی نہیں ہوتا کہ یہ لوگ راہب ہیں۔ ہر محلے میں ہر ہستی میں راہب موجود ہیں۔

باہر کے ملکوں کے جو لوگ ہمارے ملک میں تجارت یا کوئی کاروبار کرنا چاہتے ہیں انہیں "ون ونڈو سسٹم" کا یقین ہوتا ہے "ون ونڈو سسٹم" کا مطلب یہ ہے کہ لوگ ایک ہی کھڑکی پر آئیں اپنا مقصد بیان کریں اپنی فریٹیبلٹی رپورٹ (کہ آپ کیا چاہتے ہیں) وہاں پیش کریں تو ایک ہی ون ونڈو (کھڑکی) والا آدمی یا ڈپٹی سیکرٹری پوچھے گا کہ جی آپ بتائیں کہ آپ کس چیز کی فیکٹری لگانا چاہتے ہیں پھر یا تو اجازت مل جائے گی یا منع کر دیا جائے گا۔۔۔۔۔ لیکن ہمارے ہاں تو ون ونڈو کیا؟ سرے سے ونڈو (کھڑکی) ہی نہیں ہے۔ لوگ تلاش کرتے ہیں کہ کس سے بات کریں؟ لیکن یہاں تو بات کرنے کے لئے بھی کوئی آدمی ہی نہیں ملتا۔ یہاں تو رہبانیت ہے سارے راہب حضرات ہیں راہب تو کسی سے نہیں ملتے۔ ان لوگوں سے ملنا بھی بہت مشکل ہے لیکن راہب اور ان لوگوں میں اتنا فرق ضرور ہے کہ راہب دنیا سے قطع تعلق مگر اللہ میں مگن ہوتا ہے اور یہ دنیاوی راہب اپنے آپ میں مگن ہوتے ہیں۔ یہ لوگ بس اپنے ہی کاموں میں مگن رہتے ہیں کسی کے کام میں دخل نہیں دیتے۔ کسی کے کاموں سے انہیں کوئی سروکار ہی نہیں۔

ہمارے ملک میں جتنے بھی بڑے لوگ ہیں۔ چاہے وہ حکومتی اداروں سے وابستہ ہوں، تاجر ہوں یا کاروباری حضرات ہوں ان سب کو سوائے اپنی ذات اور اپنی زندگی کے اور کسی چیز سے کوئی تعلق کوئی سروکار نہیں ہوتا۔ بس مزے سے اپنی چھوٹی سی زندگی میں مگن۔ باہر لوگ کیا کر رہے ہیں؟ ان کو کیسے کتنی مشکلات ہیں۔ اس بار سے میں کچھ نہیں جانتے اور جاننا پسند بھی نہیں کرتے۔ یہ سارے کے سارے اپنی اپنی غاروں میں اپنے من کے اندر ہی کھوئے ہوئے ہیں یہ اپنے اندر ہی مگن رہتے ہیں ان کا اپنی ہی ذات سے تعلق ہوتا ہے۔ یہ امیر ترین لوگ ہمارے درمیان رہتے ہیں، گفتگو ہماری طرح کرتے ہیں، کھاتے پیتے بھی ہماری طرح ہیں۔ شاید ہم بھی راہب

ہیں کس کو ہماری ضرورت ہے؟ ہم کسی کی کس طرح مدد کر سکتے ہیں؟ ہمارے پڑوسی میں کس پڑوسی کو کیا تکلیف ہے؟ کون بیمار ہے؟ کس کے پاس دوائی کے پیسے نہیں ہیں؟ کون تنہائی کا مارا اور لاچار ڈاکٹر کے پاس خود نہیں جاسکتا، کس کے پاس سردی میں کپڑے نہیں ہیں؟ کون گرمی میں تڑپ رہا ہے۔ یہ تمام باتیں شاید ہمارے سوچنے کی نہیں ہیں کیونکہ ہم تو راہب لوگ ہیں ہمیں اس دنیا سے کیا سروکار؟ غرض مندی اور صرف اپنی ذات اور اپنے خاندان کے بارے میں سوچنا ہمارا واسطہ ہو گیا ہے۔ ہم مسلمان ہیں ہمیں سوچنا چاہئے کہ ہم اس ذاتی غرض مندی سے کیسے نکل سکتے ہیں؟ یاد رکھیں علم جب تک عمل کی صورت اختیار نہ کرے بے کار ہے۔ ہم کسی طرح ایسے ہو جائیں کہ ہمارا علم عمل کی صورت اختیار کرے اور ہم اس رہبانیت سے نکل آئیں؟ جس کی اسلام میں ممانعت ہے۔

درد دل کے واسطے پیدا کیا انسان کو  
ورنہ طاعت کے لئے کچھ کم نہ تھے کرو بیاں

ہمیں معلوم ہونا چاہیے کہ روحانی ادویات اس وقت بنا شروع ہوتی ہیں جب ہمارے اندر درد دل کا ایک ذرہ یا کوئی نکتہ موجود ہوتا ہے۔ ہمیں سوچنا یہ ہے کہ ایک بھلا چنگا مسلمان جسے رب نے فطرت الہی پر معصوم پیدا کیا، رہبانیت میں کیسے چلا گیا (موجودہ رہبانیت میں)۔ اگر ہم غور کریں باریک بینی سے غور تو اس کی وجوہات کے مجموعے کا نام ہے ”من کی آلودگی“ انسانی زندگی میں عجیب عجیب طرح کی کمزوریاں آتی ہیں۔ اور انسان ان میں پھنستا چلا جاتا ہے اور جب کبھی وہ اپنی اندرونی طہارت چاہتا بھی ہے اور پاکیزگی کا آرزو مند ہوتا بھی ہے تو اس سے کوئی نہ کوئی ایسی کوتاہی ضرور ہوجاتی ہے کہ وہ بجائے صفائی کے مزید رنگ آلود ہوجاتا ہے۔ اس لئے جب تک انسان کے اندر کی آلودگی دور نہ ہوگی۔ باہر کی آلودگی سے چھٹکارا حاصل کرنا مشکل ہے۔ اس لئے اندر کی طرف من کی طرف زیادہ توجہ دینے کی ضرورت ہے۔ ہماری بے شمار بیماریاں ہماری اندرونی آلودگی سے پیدا ہوتی ہیں۔ جن میں تکبر، حسد اور ایک دوسرے سے بڑھ جانے کی حرص سرفہرست ہے۔

دل کے اندر ایک بہت بڑا طاق ہے اس طاق کے اندر چراغ ہوتا ہے۔ چراغ کو روشن کرنے کے لئے نور کی ضرورت ہوتی ہے اور نور ذکر اللہ سے بنتا ہے۔ ذکر کا مطلب یاد ہے (مالک کی یاد) اور یہ نماز، روزہ، زکوٰۃ، حج وغیرہ یہ کیا ہے؟ یہ مالک کی یاد ہی تو ہے تو یہ نور ان چیزوں سے خود بخود بنتا رہتا ہے اور یہ چراغ جلتا رہتا ہے اور ایک مسلمان رب چاہی زندگی گزارتا رہتا ہے لیکن یہ توکل کا مسلمان تھا۔ آج کے مسلمان نے تو دل کے اس چراغ کو بجھا ہی دیا ہے۔ چراغ اس وجہ سے بجھ گیا ہے کہ ہم نے چراغ کو صاف ہی نہ کیا۔ ذکر ہی نہ کیا، اللہ کو یاد ہی نہ کیا۔ تو دل کی تمام نالیاں بند ہو گئیں ان میں جال لگ گئے۔ دل کی نالیاں بند ہوجانے کی وجہ یہ بھی ہوتی ہے کہ اس کے ارد گرد آلودگی جمع ہو چکی ہوتی ہے بعض اوقات یہ آلودگی خطرناک حد تک بڑھ جاتی ہے اور انسان کو اس کا پتہ ہی نہیں چلتا۔ انسان خود کو بھلا چنگا اور ٹھیک ٹھاک خیال کرتا ہے لیکن وہ ٹھیک ٹھاک نہیں ہوتا۔ دل کی آلودگی کو دیکھنے کے لئے دل پر نگاہ ڈالنے کے لئے ایک خاص زاویے سے دیکھنے کی ضرورت ہوتی ہے۔ انسان کو اپنے آپ معلوم نہیں ہوتا کہ وہ نیک ہے یا بد۔ وہ چاہے جتنی بھی کوشش کرے اس پر اپنی اصلیت ظاہر نہیں ہوتی۔ اس لئے اپنے آپ کا محاسبہ کرنے کی ضرورت ہوتی ہے یا کوئی اچھا ساتھی جو غلطیاں بتائے لیکن آج کل تو سب دوست ہیں۔ برائیاں بتا کر دشمنی کون مول لے؟ بہر حال اپنا محاسبہ کر کے انسان خوبیاں اور خرابیاں معلوم کر سکتا ہے جب کسی کو معلوم ہوتا ہے کہ اس کے چہرے پر ایک پھنسی ہے تو وہ اس کا علاج کرتا ہے اور اس کو ٹھیک کرنے کی کوشش کرتا ہے۔ ڈاکٹر کے پاس جاتا ہے۔ دوائی کھاتا اور لگاتا ہے۔ لیکن اگر من کے اندر، وجود کے اندر، روح کے اندر کوئی بیماری آتی ہے تو انسان چونکہ اس کو دیکھ نہیں سکتا۔ اس لئے اس کو معلوم ہی نہیں ہوتا کہ فوراً ہی اس کو دور کرنے کی کوشش کرے۔ یہی وجہ ہے کہ روح کی بیماری بڑھتی ہی چلی جاتی ہے۔ جب روح کی بیماری بڑھتی ہے تو چہرے پر بھی اس کے آثار نمایاں ہوتے ہیں۔

ایک بہت بڑے آرٹسٹ تھے۔ ان سے ایک مرتبہ کسی جاگیر دار نے اپنی تصویر بنانے کو کہا۔ آرٹسٹ نے ان کی تصویر بنائی اور ان کے ایک ایک نقش کو وضع کیا۔ چہرے پر نظر ڈال ڈال کر ہر زاویے سے دیکھا تصویر مکمل کر لی اور پھر یہ تصویر جاگیر دار کو دکھائی تو اس نے کہا ”یہ تصویر تو میری شکل سے ملتی ہی نہیں ہے یہ میری تصویر نہیں ہے“۔ جاگیر دار کے ملازمین آگے انہوں نے بھی تصویر کو دیکھا تو کہا کہ سائیں یہ آپ کی تصویر نہیں ہے۔ آرٹسٹ بیچارے نے تصویر اٹھائی اور گھر لوٹ آیا۔ کچھ دنوں کے بعد آرٹسٹ کو اپنی تصاویر کی نمائش کرنے کا موقع ملا اس نے جاگیر دار کی وہ تصویر بھی نمائش میں رکھ دی اور اس کے نیچے لکھا ”چور“ تصویر کے کنارے پر ”چور“ کے ساتھ ہی لکھا ہوا تھا قیمت 32 ہزار جاگیر دار کو بھی یہ خبر پہنچی وہ غصہ میں بھرا ہوا آرٹ گیلری میں پہنچا تو جیسا تھا ویسا ہی پایا۔ اب جاگیر دار غصہ میں آپے سے باہر ہو گیا آرٹسٹ سے کہا ”تیری یہ جرات کیسے ہوئی کہ تو نے میری تصویر کے نیچے چور لکھا؟“ آرٹسٹ نے کہا ”حضور یہ آپ کی تصویر نہیں ہے“۔ یس کر جاگیر دار کو اور بھی غصہ آیا۔

آرٹسٹ نے کہا "حضور آپ نے بلکہ آپ کے تمام ملازمین نے یہ تصدیق کر دی ہے کہ یہ آپ کی تصویر نہیں۔ یہ تو واقعی ایک چور کی تصویر ہے۔ جب آپ کی تصویر ہی نہیں ہے تو یہ غصہ کیسا؟ آپ مجھ پر کوئی مقدمہ نہیں کر سکتے بلکہ آپ تو مجھ سے اس کا کلیم ہی نہیں کر سکتے کیونکہ یہ تصویر تو آپ کی ہے ہی نہیں "جاگیر دار نے کہا "اچھا یہ پٹ پیسے اور یہ تصویر مجھے دے دے"۔ یہ کہا تیس ہزار روپے ادا کئے اور تصویر کو لپیٹ کر گھر لے گیا۔ تو تیس ہزار روپے میں وہ تصویر بک گئی۔ اللہ نے تو انسان کو فطرت پر پیدا کیا ہے (معصوم) لیکن یہ انسان اس کے من کی آلودگی کو ایسا بنا دیتی ہے کہ یہ خود کو بھی نہیں پہچان سکتا۔ اپنے آپ کو شناخت نہیں کر پاتا۔ اللہ تعالیٰ نے تو انسانی جسم و جان کو بہترین ساخت پر بنایا ہے من کی آلودگی کے ساتھ انسان نہاد ہو کر صاف ستھرا ہو جاتا ہے۔ خوشبو لگا کر مہلے لگتا ہے لیکن اندر کی بدبو نہیں جاتی۔ اب نافرمانوں کے من آلودہ ہو گئے ہیں اور من کی اس آلودگی کی وجہ (اللہ سے دوری ہے) یعنی دنیا کی محبت ہے۔

حضرت علی رضی اللہ عنہ نے فرمایا: "اپنے پیٹ بھوکے رکھو، حرص کو چھوڑ دو، جسموں کی زیبائش نہ کرو، تمناؤں کو گھٹاؤ، جگر پیاسے رکھو، دنیا سے کنارہ کشی کرو (بظاہر یعنی دنیا کو بقدر ضرورت صرف ہاتھ میں رکھو) تاکہ تمہارے دل اللہ تعالیٰ کا مشاہدہ کر سکیں (من کی آلودگی دور ہوگی تو مشاہدہ نصیب ہوگا)"۔ حضرت جنید بغدادی نے فرمایا "اللہ کے ساتھ رہنے سے بندے کا بندگان خدا کے ساتھ رہنا افضل ہے" (یعنی اللہ کو دل میں سمائے اور بندگان خدا کی ہر ممکن مدد کرے)۔

انسانی جسم کی مثال بھی بالکل ایک مشین کی طرح ہے ایک گاڑی کی طرح ہم گاڑی کی مشینری میں پیٹرول ڈلواتے ہیں۔ گاڑی چلتی رہتی ہے لیکن کچھ عرصہ کے بعد پیٹرول ڈالنے کے باوجود بھی گاڑی نہیں چلتی۔ ملکینک بتاتا ہے کہ اس کے انجن کا تیل بدلنا ہے۔ یعنی گاڑی کے انجن میں تیل ڈالنا پڑتا ہے اور پھر کچھ عرصے کے بعد تیل کو بدلوانا پڑتا ہے۔ ورنہ انجن کام کرنا چھوڑ دیتا ہے۔ اس لئے تیل ڈالنے اور پھر چیک کرنے کی ضرورت ہوتی ہے کہ یہ تیل خراب تو نہیں ہو گیا ہے؟ جس طرح انسان کا جسم خوراک کھانے سے چلتا رہتا ہے۔ یعنی پیٹرول ملتا رہتا ہے تو جسم کی مشینری چلتی رہتی ہے۔ اعضاء کام کرتے رہتے ہیں لیکن انسان کے جسم میں دل کو زندہ رکھنے کے لئے بھی ایک خاص خوراک کی ضرورت ہوتی ہے (تیل ڈالنا پڑتا ہے) وہ خوراک اگر ملتی رہے تو ٹھیک ورنہ دل میں خرابی پیدا ہو جاتی ہے۔ دل کو زندہ رکھنے کے لئے جس آئل کی ضرورت ہوتی ہے وہ ہے "ذکر اللہ"۔ فرمان الہی ہے: ترجمہ: "خبردار رہو کہ اللہ کے ذکر ہی سے دل اطمینان پاتا ہے ہیں"۔ (سورہ رعد، آیت نمبر 28)

اگر حقیقت کی آنکھ کو کھول کر دیکھیں تو کسی نہ کسی طریقے سے ہم ایک دوسرے کے رشتہ دار ہیں۔ ہم جتنا بھی ایک دوسرے سے بیگانہ رہیں ہمیں آخر کار تو با با آدم تک جانا ہی ہے۔ لیکن افسوس ہم تو اپنے ارد گرد والوں کو اپنے رشتہ داروں، اپنے پڑوسیوں کو جاننے اور پہچاننے کی کوشش ہی نہیں کرتے۔ یہ بات ہمیں اللہ تعالیٰ کی ناراضگی کی طرف لے کر جا رہی ہے۔ اللہ ہمیں معاف فرمائے۔ اشفاق احمد کو کون نہیں جانتا وہ لکھتے ہیں "میرے ایک ہم عمر بیمار تھے وہ میرے دوست بھی تھے وہ بیمار ہوئے ہم عیادت کے لئے ہسپتال گئے تو وہاں ان کے ایک اور دوست پھولوں کا گلہ ستہ لے کر آئے ہوئے تھے۔ ہمیں دیکھتے ہی انہوں نے ان سے اللہ حافظ کہا ہاتھ ملایا اور چلے گئے۔ جب وہ چلے گئے تو ہمارے دوست نے مجھ سے ہاتھ ملانے کے بعد کہا "یار یہ پھول بہت اچھی چیز ہیں۔ بہت ہی خوبصورت لگتے ہیں لیکن کیا ہی اچھا ہوتا وہ یہ پھول میرے پاس رکھنے کے بجائے کچھ دیر میرے پاس بیٹھ جاتے اور اپنے دونوں ہاتھوں میں میرا ہاتھ پکڑتے مجھے تسلی دیتے اور اپنی محبت کا اظہار کرتے۔ مجھے تو یار اس بات کی بڑی آرزو اور بہت طلب ہے کہ میرے دوست خود میرے پاس آکر مجھے وہ لمس عطا کریں جس کی مجھے ضرورت ہے یہ کہہ کر وہ خاموش ہو گئے"۔

بہر حال آج کل جو لوگ ایک دوسرے سے دور ہوتے جا رہے ہیں اس کی وجہ من کی آلودگی ہے اور من کی اس آلودگی میں دوسروں کے عیوب پر نظر رکھنا اور اپنے آپ کو نہ دیکھنا سب سے بڑا قصور ہے۔ ہم نے یہ کبھی نہیں سوچا کہ ٹیڑھ ہماری آنکھوں میں بھی ہو سکتی ہے۔ ہماری رہبانیت کا ایک واقعہ۔۔۔۔۔

ہمارے ملک کے ایک بڑے شہر میں کچھ عرصہ قبل ایک خوبصورت، ماڈرن، نو عمر بیوہ کرائے پر آئیں۔ ان کے دو بچے تھے، علاقے کے لوگوں نے دیکھا کہ ایک عجیب و غریب کردار ہمارے درمیان آکر آباد ہو گیا ہے۔ ایک تو وہ خوبصورت، پھر خوبصورت باریک کپڑے پہننے والی، اس کے پاس سے گزرتو خوشبو۔ اس کے دو بچے تھے جو اکثر گھر سے باہر گلی میں ہی کھیلتے نظر آتے۔ اگر محلے میں کسی کے گھر چلے جاتے تو کوئی پوچھنے والا ان کو پوچھنے نہ آتا۔ گھر کی گاڑی کا نمبر تو محلے والوں کو یاد ہو ہی جاتا ہے۔ اس کے گھر میں مختلف نمبروں کی گاڑیاں آتی تھیں۔ اور دوسرے تیسرے دن وہ کسی گاڑی میں بیٹھ کر کہیں چلی جایا کرتی جبکہ اس کے بچے گھر کے باہر گلی ہی میں رہتے۔ لوگ باہر ہی سے اس عورت کو دیکھتے۔ اس کے ہاتھ میں اکثر کوئی جاسوسی ناول ہوتا۔ جیسے اس کا کام صرف یہ ناول پڑھنا ہی ہے۔ کچھ کھانا وغیرہ یا ناشتے کا سامان وہ باہر ہی سے لے کر آتی تھی۔ اکثر اکیلے ہونے کے باوجود وہ بچوں کو زبردستی باہر نکال دیتی اور اندر سے دروازہ بند کر لیتی اور بچے کبھی چار کبھی پانچ گھنٹے باہر ہی کھیلتے رہتے۔

اس صورت حال میں ہم جیسے لوگ اس کے لئے کیا کردار واضح کر سکتے ہیں؟ بہر حال ایک دن وہ ایک دکان پر گری اور بے ہوش ہو گئی۔ لوگوں نے اس کے منہ پر پانی کے



چھینٹے مارے اسے ہوش آ گیا اور وہ گھر چلی گئی۔ تین دن کے بعد معلوم ہوا کہ اس کی Death ہو گئی ہے۔ تب محلے والے اس کے گھر گئے۔ اس طرح جو باتیں لوگوں پر ظاہر ہوئیں وہ یہ تھیں وہ ایک بیوہ عورت تھی اور کینسر کی مریض تھی۔ اس کی سکن (Skin) میں کینسر تھا اور یہ کینسر اب آخری سٹیج پر پہنچ گیا تھا۔ جس کی وجہ سے جسم میں سے بدبو آتی تھی یہ ان کے گھر آنے والے ایک آدمی نے جو کہ اس خاندان کا فیملی ڈاکٹر تھا بتایا کہ اس وجہ سے خاتون کو خوشبو کے لئے سپرے کرنا پڑتا تھا۔ تاکہ قریب والے کو کراہت نہ ہو اور دروازے کے باہر یہ بدبو نہ جائے۔ اس کا لباس سوتی اور ہلکا اس لئے ہوتا تھا کہ اس کے جسم کے زخموں کے ساتھ نہ چپک جائے۔ دوسرا آدمی اس کے گھر آنے جانے والا اس کا وکیل تھا جو اس کے حقوق کی نگہبانی کرتا تھا۔ تیسرا اس کے خاندان کا چھوٹا بھائی تھا۔ نہ اس کے ساس سر تھے، نہ اسکی اپنی کوئی بہن یا نند تھی۔ نہ ہی اس کے ماں باپ تھے۔ خاندان کی وفات کے بعد اس نے اپنا ذاتی مکان بیچ دیا اور اس محلے میں کرائے کا مکان لے کر رہنے لگی۔ تاکہ ڈاکٹر، وکیل اور دو ایسوں کے ساتھ بچوں کا خرچہ بھی چلایا جاسکے۔ اس نیک اور پاک دامن عورت کو جب تکلیف کا دورہ پڑتا اور جب تکلیف قابو سے باہر ہو جاتی تو وہ بچوں کو باہر نکال کر خود منہ میں کپڑا ٹھونس کر چیختی چلاتی تاکہ آواز باہر نہ جائے۔ یہ روداد اس کے دیور، وکیل اور ڈاکٹر کی زبانی معلوم ہوئیں۔ لیکن محلے والوں نے کبھی جا کر اس سے معلوم نہ کیا کہ اسے کیا کیا تکلیف ہیں؟ اس لئے کہ ہمیں تو بس لوگوں کے عیوب پر نظر کرنا آتا ہے۔ ہمیں کیا ضرورت تھی کہ ہماری کوئی ماں، بہن یا بیوی، پڑوس میں جا کر معلوم کرتی کہ تمہیں کیا تکلیف ہے؟ ہم تو یہی دیکھتے رہ گئے کہ کتنی گاڑیاں آتیں ہیں؟ خوشبوئیں آتی ہیں۔ بچے باہر ہی رہتے ہیں؟ کیا اس کے لئے ہمیں اللہ کے ہاں جا کر جواب نہیں دینا ہوگا؟ کیا پڑوسیوں کے حقوق کے بارے میں ہمیں ہماری شریعت نے آگاہ نہیں کر دیا ہے؟

ہماری من کی آلودگی کا یہ حال ہے کہ ہمیں یہی دھڑکا لگا رہتا ہے کہ کوئی ہمارے گھر آ نہ جائے۔ اگر کوئی آ ہی گیا تو بس زبانی جمع خرچ کے لئے یہ جملہ ہی کافی ہے کہ "بیٹھیں کھانا کھا کر جائیں"۔ حالانکہ کھانا کھلانے کا تو سوال ہی پیدا نہیں ہوتا۔ یہ سراسر ریا کاری ہے اور منافقت ہے۔

کہاں گئے وہ سچے اور مخلص مسلمان۔۔۔ وہ سادہ اور بھولے مہمان نواز مسلمان۔۔۔ وہ غریب پرور، خدا ترس، پڑوسیوں اور رشتہ داروں کا خیال رکھنے والے مسلمان۔۔۔ وہ نبی (خاتم النبیین ﷺ) کی سچی محبت اور اتباع کرنے والے مسلمان؟؟

تیری محفل بھی گئی، چاہنے والے بھی گئے  
شب کی آہیں بھی گئیں، صبح کے نالے بھی گئے  
دل تجھے دے بھی گئے، اپنا صلا لے بھی گئے  
آئے عشاق، گئے وعدہ فردا لے کر  
اب انھیں ڈھونڈ چراغِ رُخِ زیبا لے کر

ہم لوگ آج کل اتنے مصروف ہو گئے ہیں کہ ہمیں اپنے بزرگوں کے پاس تک بیٹھنے کی فرصت نہیں ملتی۔ ہمارے یہی بزرگ حضرات اپنے گھروں میں رہتے ہوئے سارا دن ہمارے منتظر رہتے ہیں۔ رات کو اس وقت تک اپنے بستروں پر نہیں جاتے جب تک انہیں یہ یقین نہ ہو جائے کہ گھر کا ہر فرد گھر میں آ گیا ہے۔ اتنی محبت اور اتنی شفقت والے افراد کے لئے ہمارے پاس وقت ہی نہیں ہوتا۔ ان بزرگوں کو سلام کرنا، اور ان سے دعائیں لینا کیوں کہ بچپن ہی میں ہمیں بتایا جاتا ہے۔ اس لیے ہم زندگی بھر اس طریقے کو اپنائے رہتے ہیں کہ ہم نے بزرگوں کو سلام کر کے ان سے دعائیں لینے ہیں۔ نہ ہمیں عملی طور پر یہ دکھایا گیا ہے کہ ہمیں ان کو ٹائم اور توجہ بھی دینی ہے اور نہ ہم نے کبھی یہ سوچا۔

ہم دنیا بھر کی تقریبات میں وقت صرف کرتے ہیں۔ ہم موبائل فون پر، میسج (message) پڑھنے پر گھنٹوں لگا دیتے ہیں۔ ہم چینل بدل بدل کر تمام اینکرز کے تبصرے سن سکتے ہیں۔ ہم پوری پوری رات میسج دیکھ سکتے ہیں۔ لیکن اگر ہمارے پاس وقت نہیں ہے تو اپنے بوڑھے ماں باپ، دادا دادی، چچا چچی، خالہ خالو، پھوپھی پھوپھا، نانی نانا اور تایا تایا وغیرہ کے لئے نہیں ہے۔ ان لوگوں کے ساتھ ہماری بات محض صرف روٹی کپڑا اور دوا داروتک محدود رہتی ہے۔ یہ بات تو جوانی میں ذہن کے کسی گوشے میں ہوتی ہی نہیں کہ کبھی ہم پر بھی یہ وہ وقت آئے گا۔ کبھی ہم بھی اس تنہائی کا شکار ہو سکتے ہیں۔ اس پر طرہ یہ کہ ہم اپنی مسلمانی پر فخر اور اپنے مذہب پر اتراتے ہوئے مغربی دنیا کے اولڈ ہاؤس پر تبصرے کرتے ہیں اور ان بوڑھوں پر ترس کھاتے ہیں جو ان اولڈ ہاؤسز میں رہتے ہیں۔ جبکہ یقیناً ان اولڈ ہاؤسز میں رہنے والے یہ بوڑھے ہمارے ہاں کے بوڑھے بوڑھیوں سے ہزار گنا اچھی زندگی گزارتے ہیں۔ اس کی بھی کچھ وجوہات ہیں۔۔۔ ان لوگوں کو معلوم ہوتا ہے کہ ہم نے اپنا بڑھاپا کہاں گزارنا ہے۔ اس لیے یہ اپنی جوانی میں ہی کچھ نہ کچھ پس انداز کر کے اپنے اس وقت کے لئے جمع کرتے رہتے ہیں۔ جبکہ ہمارے ہاں جوانی میں ماں باپ کو بڑا فخر

ہوتا ہے کہ یہ ہماری اولادیں ہیں۔ ہم نے زندگی انہی کے پاس گزارنی ہے ایک بیوقوفی یہ بھی کرتے ہیں کہ اپنے لئے کچھ بھی جمع کرنے کے بجائے پوری زندگی کی جمع پونجی ایک گھر بنانے میں لگا دیتے ہیں۔ ان کا یہ خیال ہوتا ہے کہ ہمارے بچے یہاں مل کر رہیں گے۔ جبکہ بعد میں یہ بچے یہاں رہنا تو دور کی بات ایک دوسرے کو دیکھنا بھی پسند نہیں کرتے۔ اور پھر یہ گھر یہ جائیدادیں لڑائی جھگڑوں کا سبب بن جاتی ہیں۔ دس بچوں میں سے کوئی بچہ بھی کوئی ایک اولاد ماں باپ کو اپنے پاس رکھنے کو تیار نہیں ہوتا۔ جب کہ یہ وہ والدین ہوتے ہیں جنوں نے ان دس بچوں کو انتہائی محبت سے پالا پوسا اور تعلیم و تربیت کی ہوتی ہے۔ بچوں میں سے کوئی فرما بردار اگر اپنی بیوی کے پاس جانے کے بجائے اپنے والدین کے پاس چلا جائے تو قیامت آجاتی ہے۔ معلوم نہیں ایک عورت یہ کیوں نہیں سوچتی کہ اس پر بھی یہ وقت آئے گا۔ ایک بات یہ آج کل لڑکیوں نے پکڑ لی ہے کہ ساس سسر کی خدمت بیوی کے لئے ضروری نہیں ہے۔ بیوی ساس سسر کے لیے نہیں خاوند کے لیے آئی ہے۔ یہ بات ٹھیک ہے لیکن ہم ان کو اپنے ماں باپ سمجھ کر زندگی کے کچھ عرصے میں ان کی خدمت کر لیں گے تو کیا اسکا اجر نہ پائیں گے؟ یاد رکھیں! ایک رشتہ انسانیت کا بھی ہوتا ہے۔

ہمارے بوڑھے لوگوں کی نسبت ان اولڈ ہاؤسز کے لوگ زیادہ خوش رہتے ہیں۔ یہ اکٹھے رہتے ہیں خوش گپیاں کرتے ہیں۔ کھانا پینا ساتھ، گھومنا اور تفریح کرنا ساتھ۔ انہیں اکیلے پن کا احساس کیسے ہو سکتا ہے؟ سب سے بڑی بات پیسہ ان کے پاس ہوتا ہے جس کو وہ پس انداز کرتے ہیں۔ جبکہ ہمارے ہاں تو تمام تر کمائی گھروں اور بچوں کی شادیوں میں لگانے کے بعد بوڑھے بے کار اور تہی دست ہو کر اولاد کا منہ دیکھنے لگتے ہیں۔ اکیلے کمروں میں رہتے ہیں۔ کھانا ان کے کمروں میں ہی بھیج دیا جاتا ہے۔ کچھ لوگ تو دو وغیرہ کے لیے ملازم بھی رکھ دیتے ہیں۔ بچے اور خود صبح شام سلام کرنے اور خیریت معلوم کرنے کے لیے حاضری دے دیتے ہیں۔ اور بس کیا یہ کافی ہے ماں باپ کی پرورش کے صلے میں؟؟؟؟ وقت ہی کہاں ہے ہمارے پاس؟ وقت جب نکلے جب محبت ہو اور ہم ان بوڑھوں کو توجہ دینے کی ضرورت کو محسوس کریں۔ ہم نہ جانے کس مذہب کی پیروی پر فخر محسوس کرتے ہیں ہم نہ جانے کیوں یہ محسوس نہیں کرتے کہ ان بزرگوں نے زندگی بھر محنت کر کے ہمیں اس مرتبہ پر اس عہدے پر پہنچایا۔ یہ آشیانہ دیا جس میں ہم بڑے آرام سے رہ رہے ہیں۔ جبکہ کچھ اولاد تو یہ کہہ کر ماں باپ کی اس خدمت کو ذفن کر دیتی ہیں کہ "کون سا احسان کیا ہے؟ ہم بھی اپنے بچوں کو پال پوس رہے ہیں"۔ اولڈ ہاؤسز میں ان کے معاشرے کے کچھ لوگ اپنا وقت نکال کر باقاعدگی کے ساتھ جاتے ہیں۔ ان کی تنہائی کو دور کر کے ان لوگوں کو وقت دیتے ہیں۔ یہ افراد باقاعدہ اپنے روزمرہ کے معاملات کے علاوہ کوئی ہفتے میں دو دن، کوئی ہفتے میں ایک دن ان لوگوں کے پاس جا کر وقت گزارتے ہیں۔ انہیں توجہ اور محبت دیتے ہیں۔ خوش گپیاں کرتے چائے پیتے ہیں۔ یہ وقت ان لوگوں نے اولڈ ہاؤسز میں گزارنے کے لیے وقف کیا ہوتا ہے۔ انہیں اس چیز کا احساس ہوتا ہے کہ یہ لوگ توجہ، محبت اور ٹائم چاہتے ہیں۔ یہ لوگ اولڈ ہاؤسز کے ساتھ یہ ٹائم گزارنے کو چیرٹی کہتے ہیں۔ جبکہ ہمارے ہاں چیرٹی صرف صدقہ، خیرات اور زکوٰۃ کو کہتے ہیں۔ اور کبھی ہم نے یہ محسوس کرنے اور جاننے کی کوشش ہی نہیں کی کہ جو لوگ یہ خیرات زکوٰۃ وصول کر رہے ہیں وہ اپنی زندگی میں کیسے رہ رہے ہیں؟ کیا ان کے پاس گرمی سردی کی ضروریات کی چیزیں ہیں؟ کیا وہ بیماری کے لئے خود اپنے آپ کہیں جاسکتے ہیں؟ ان کو ہماری مدد کی ضرورت تو نہیں؟ ہم یہ سب کچھ کیسے محسوس کریں؟ ہمارے پاس تو اپنے بوڑھوں کے لئے ٹائم نہیں۔ ہم بوڑھوں کے لئے ٹائم کہاں سے نکالیں؟ ہم تو اپنی دنیا میں مگن راہب ہو گئے ہیں۔

ایک آدمی نے ایک بزرگ سے سوال کیا "باباجی یہ غریب لوگ اتنے لاچار کیوں ہوتے ہیں؟ اللہ تعالیٰ ان کو امتحان میں کیوں ڈالتا ہے؟" بزرگ نے جواب دیا "برخودار یہ ان غریب لوگوں کا امتحان نہیں ہوتا بلکہ ان غریب لوگوں کے ذریعہ اللہ تعالیٰ ان صاحب ثروت اور امیر لوگوں کا امتحان لیتا ہے جو ان کے ارد گرد رہتے ہیں، جو ان کو دیکھتے، ان کو جانتے اور پھر نظر انداز کرتے ہیں"۔

ایک اور بدترین نظارہ ہمارے ہاں نشہ کرنے والوں کا ہے۔ یہ نشہ کرنے والے ہمارے ملک میں ہمیں مختلف جگہوں پر کسی کو نہ کسی گندے نالے کے قریب کسی گندی گلی یا کسی سڑک کے فٹ پاتھ پر سر جوڑے مدہوش نشہ میں دھت نظر آتے ہیں۔ ہم میں سے ہر ایک انہیں نفرت کی نگاہ سے دیکھتا ہے اور گزر جاتا ہے۔ یہ لوگ اکثر چوک چوراہوں پر ہمیں بھیک مانگتے ہوئے نظر آتے ہیں۔ ہم انہیں بھیک دینا گوارا نہیں کرتے۔ بلکہ جو دیتا ہے اسے بھی یہ کہہ کر منع کرتے ہیں کہ "یہ نشہ ہے"۔ گویا نشہ ہونا اس کا ایسا جرم ہے جو کہ قابل معافی نہیں۔ ہم یہ کیوں نہیں سوچتے کہ یہ نشہ کرنا ہمارے مذہب میں حرام ہے لیکن یہ ایک ایسی بری عادت ہے کہ اگر کوئی اس میں گرفتار ہو جائے تو مشکل ہی سے اس سے چھٹکارا پا سکتا ہے۔ نشہ اسلام میں گناہ ہے تو اسکا مطلب یہ نہیں کہ کوئی گناہ میں مبتلا ہو جائے تو اسے اس گناہ سے بچانا ہی نہیں ہے۔ یاد رکھیں! ہر گناہ اور بری بات سے روکنے کا حکم دیا گیا ہے۔ اور بری باتوں سے بچنے کی تدابیر اختیار کرنے اور کروانے کا بھی حکم ہے۔

مغربی دنیا میں لوگ نشہ کو ایک بیماری کہتے ہیں۔ ایسے لوگوں کے لیے پیرس میں دریاؤں کے کنارے دور دور تک خوبصورت خیمے لگائے ہوئے ہیں۔ حکومت ان کو کھانے

پینے کی اشیاء مہیا کرتی ہے اور وہاں مختلف عمر کے سینکڑوں لوگ ان خیموں کے باہر بیٹھ کر دھوپ سنیکے رہتے ہیں۔ یہ خیمے وہاں پر نشہ کرنے والوں کے لیے لگائے جاتے ہیں۔ وہاں پر رہنے والے تمام لوگ شرابی اور نشئی ہوتے ہیں۔ یہ دن رات نشہ میں دھت رہتے ہیں۔ جب ان کے پاس شراب ختم ہو جاتی ہے تو یہ لوگ ایک دوسرے کے پاس شراب کی بوتل لے کر جاتے ہیں۔ اور جب کسی کے پاس بھی نہیں ملتی تو ان میں سے کچھ لوگ شراب کی بوتلیں لے کر شہر جاتے ہیں اور پھر مختلف ریستوران، بازاروں اور دکانوں میں چلے جاتے ہیں۔ وہاں پر زیادہ تر دوکاندار ان آنے والے شرابیوں کو مفت شراب دے دیتے ہیں۔ پھر یہ لوگ بوتلیں لے کر واپس آتے ہیں۔ پھر واپس آ کر جو لوگ یہاں پر ہوتے ہیں ان کو تھوڑی تھوڑی شراب تقسیم کرتے ہیں۔ اور مل بانٹ کر شراب پیتے ہیں۔ یہ لوگ بیکار ہوتے ہیں ان کی زندگی کا مقصد شراب اور بس شراب ہوتا ہے۔ لیکن یاد رہے کہ شراب نوشی انسان سے اس کے انسان ہونے کا حق نہیں چھین لیتی۔ یہ لوگ گرمیوں میں اپنا وقت دوردراز کے فٹ پاتھوں، میٹرو سٹیشنوں پر، اور پارکوں میں گزار دیتے ہیں۔ گرمیوں میں خوب مزے میں رہتے ہیں۔ ہاں سردیاں ان کے لیے مشکل وقت ہے۔ سردیوں میں ان خیموں میں گدے بچھا دیے جاتے ہیں اور کبل بھی رکھ دیے جاتے ہیں۔ یہ لوگ سارا دن سڑکوں پر پھرتے ہیں اور رات کو ان خیموں میں آ جاتے ہیں۔ حکومت نے ہر آٹھ دس خیموں کے بعد ایک ڈائننگ ٹینٹ لگا دیا ہے۔ اس ٹینٹ میں کھانے پینے کا سامان پڑا رہتا ہے۔ ان لوگوں میں سے جب بھی کسی کو بھوک لگتی ہے تو وہ ڈائننگ ٹینٹ کا رخ کرتا ہے اور پھر اپنی مرضی کی چیزیں اٹھا کر کھا لیتا ہے۔ بہت سی "این جی اوز (NGOs)" انہیں کبل، گدے اور سلپنگ بیگز فراہم کرتی ہیں۔

میونسپل کارپوریشن کی گاڑیاں دن میں چار بار ان خیموں کے چکر لگاتی ہیں۔ پھر ان کے کھانے پینے کا سامان یہاں چھوڑ کر جاتی اور صفائی کا خیال رکھتی ہیں۔ یورپ کینیڈا وغیرہ میں سردیوں کی راتوں میں کارپوریشن اور پولیس کے ساتھ ساتھ عام لوگ بھی ان کی دیکھ بھال کے لیے آتے ہیں کہ ان میں سے کوئی باہر سردی میں تو نہیں ہے۔ یہ انہیں اٹھا کر بستروں پر لٹاتے ہیں اور کبل وغیرہ اڑھاتے ہیں۔ اور پوری تسلی کے بعد گھروں کو جاتے ہیں۔ یعنی یہ لوگ یہاں آ کر ان کی پوری نگرانی کرتے ہیں اور ان کا خیال رکھتے ہیں۔ کہ ان لوگوں کو کسی قسم کی ضرورت تو نہیں ہے۔ دراصل یہ لوگ ان نشہ کرنے والے لوگوں کو جانور نہیں جاندار سمجھتے ہیں۔ ایسے جاندار جو صرف جان رکھتے ہیں اور اپنی جان کی حفاظت کے لئے خود کچھ بھی نہیں کر سکتے۔ ان لوگوں کے نزدیک نشہ ایک بیماری ہے ایسی بیماری جو لا علاج ہے۔ ان لوگوں کا خیال ہے کہ جانور تو فطری طور پر اپنے کھانے پینے اور اپنی حفاظت کی تدابیر کی صلاحیت رکھتے ہیں۔ لیکن ان لوگوں کی بیماری ان لوگوں کو ان تدابیر سے بے بہرہ کر دیتی ہے۔ اور بیمار کو نگہداشت حفاظت اور نرسنگ کی ضرورت ہوتی ہے۔

جبکہ ہم نے تو نشہ پینے والوں کو ہمیشہ نفرت سے ہی دیکھا ہے۔ ہمارے ہر شہر اور ہر گاؤں میں ایسے لوگ موجود ہیں۔ یہ لوگ گرمی ہو یا سردی کھلے آسمانوں تلے پڑے ہوتے ہیں۔ ان کے کپڑوں سے بدبو کے بھٹکے اٹھ رہے ہوتے ہیں۔ اور انہیں دو دو دن تک روٹی نصیب نہیں ہوتی۔ جب تک ان میں نشہ کر کے گھر جانے کی طاقت ہوتی ہے یہ گھر جاتے ہیں۔ اور گھر والے انہیں کھانا دے دیتے ہیں اور جب نشہ کر کے یہ اتنے کمزور ہو جاتے ہیں کہ گھر جانے کے قابل نہیں رہتے تو پھر سڑک پر، گلی میں یا کچھ لوگ گھر پہنچ کر دم توڑ دیتے ہیں۔ ہم نے آج تک ان لوگوں کے قریب جا کر ان کو کھانے پینے کی کوئی چیز نہیں دی۔ ہماری نظر میں شاید یہ انسان ہی نہیں ہوتے۔ پھر ہم اپنے آپ کو مسلمان کہتے اور اپنے اس مسلمان ہونے پر فخر بھی کرتے ہیں۔ شاید ہماری یہی بے حسی ہمیں اندرونی طور پر کمزور کر رہی ہے۔ اور ہم مسلمان ہوتے ہوئے بھی آہستہ آہستہ وہ مسلمان نہیں رہے جیسے نبی کریم خاتم النبیین صلی اللہ علیہ وسلم صحابہ کرام رضی اللہ عنہم اور تبع تابعین کے دور کے مسلمان ہوا کرتے تھے۔

یاد رکھیے اللہ تعالیٰ ان لوگوں پر کرم کرتا ہے جو اس کے بندوں پر مہربانی کرتے ہیں۔ جو بوڑھوں کو ٹائم اور محبت اور توجہ دیتے ہیں۔ جو نشہ کرنے والوں کو بھی انسان سمجھتے ہیں۔ کیا واقعی ہم مسلمان ہیں؟ کہاں گئے وہ مسلمان؟ کہاں گیا وہ خون جو ان مسلمانوں کی رگوں میں گردش کیا کرتا تھا؟

وائے ناکامی متاع کارواں جاتا رہا

کارواں کے دل سے احساس زیاں جاتا رہا

ہمارے خیال میں فاتحہ انسان کے مرنے کے بعد نہیں بلکہ احساس کے مرنے کے بعد پڑھنی چاہیے۔ کیوں کہ انسان مر جائیں تو چند لوگ مرتے ہیں مگر احساس مر جائے تو معاشرہ مر جاتا ہے۔ کیا ہم زندہ معاشرے کے لوگ کہلانے کے مستحق ہیں؟؟؟؟؟؟

اپنے من میں ڈوب کر پا جا سراغ زندگی

\*\*\*\*\*

## فیصلے کا دن

قرآن پاک، سورہ المرسلات آیت نمبر 13-1

ترجمہ: ”من بھاتی ہواؤں کی قسم، ہوا کے جھکڑوں کی قسم، بادل اٹھانے والی ہواؤں کی قسم، بادلوں کو پھاڑ کر جگہ جگہ حکم پھیلانے والی ہواؤں کی قسم، فرشتوں کی قسم جو اللہ کی طرف سے وحی لاتے ہیں۔ جو (وحی) اچھے کاموں کی سند یا وجہ پیش کرتی ہے یا برے کاموں کے انجام سے ڈراتی ہے۔ دنیا میں ہوائیں اور فرشتے جو یہ کام کر رہے ہیں۔ ان پر غور کرو تو یقین آجائے گا کہ قیامت ضرور آئے گی۔ اس دن ستارے مٹ جائیں گے۔ آسمان کے دروازے کھل جائیں گے۔ رسولوں کے لیے وقت مقرر کر دیا جائے گا کہ اللہ کے دربار میں اپنی اپنی امتوں کو لے کر حاضر ہوں یہ سب باتیں قیامت کے لیے اٹھا کر رکھ دی گئی ہیں۔ اس وقت تک یہ دنیا یوں ہی قائم رہے گی۔ جو چاہے کرو یا رکھو قیامت ہی وہ دن ہے جس میں انسانوں کے اعمال کا فیصلہ ہوگا۔ ان چیزوں میں کس دن کے لئے دیر ہے؟ فیصلے کے دن کے واسطے“۔

ہر شخص دو طرح کی قیامت سے دوچار ہوتا ہے۔ قیامت صغریٰ اور قیامت کبریٰ۔ قیامت صغریٰ بندے کی موت کا دن ہے۔ یہ بھی اس کی زندگی کے خاتمے کا فیصلے کا دن ہے اور قیامت کبریٰ حشر نشتر اور آخری فیصلہ کا دن ہوگا۔

تعب ہے انسان پر کہ زندگی کی سب سے بڑی حقیقت کو بھولے رہتا ہے۔ اصل میں اس کی طاقت، دولت اور اقتدار اسے غلط فہمی میں ڈالے رکھتی ہے وہ بھول ہی جاتا ہے کہ کبھی اس کی پکڑ بھی ہو سکتی ہے۔ یہ دنیا اللہ تعالیٰ نے دل لگانے کو نہیں بلکہ آخرت کی کمائی کرنے کو دی ہے۔ دنیا کو بقدر ضرورت ہاتھ میں رکھنا ہے۔ دل میں نہیں بسانا اس دنیا کو متاعِ کل نہیں بنانا۔ اس نے تو ایک دن انسان کو دھکا دے کر قبر میں پہنچا ہی دینا ہے۔ یہی اس کا کام ہے اور موت ہی اس کا طریقہ کار ہے۔

(1) سکندر اعظم کا شمار دنیا کے عظیم ترین فاتحین میں کیا جاتا ہے۔ وہ سائرس (جسے قرآن ذوالقرنین کہتا ہے۔) کے بعد پہلا شخص تھا جس نے تمام قدیم دنیا کو فتح کر کے اس پر اپنی حکومت قائم کی۔ اس کا باپ فلپ یونان کی ایک چھوٹی سی ریاست مقدونیہ کا حکمران تھا مگر سکندر نے صرف چند برسوں میں اس تمام دنیا کو زیر و زبر کر ڈالا۔ سکندر کی یلغار اتنی شدید تھی کہ دارا اعظم کی عظیم ایرانی سپہ پاور خس و خاشاک کی طرح اس کے سامنے بکھر کر رہ گئی۔

اس کے حوصلے اتنے بلند تھے کہ رواں دریا، فلک بوس پہاڑ، عظیم صحرا، وسیع و عریض میدانی علاقے، پھرے ہوئے سمندر، اندھیری راتیں، موسلا دھار بارش۔ کچھ بھی اس کا راستہ نہ روک سکے۔ قدیم دنیا کے تمام خزانے اور سارے علاقوں کا یہ مالک صرف 32 سال آٹھ ماہ کی عمر میں ملیریا کا شکار ہو کر عراق کے قدیم شہر بابل میں انتقال کر گیا۔ اس کے بعد جلد ہی اس کا بارہ سالہ بیٹا مارڈال گیا اور اس کی نسل ختم ہو گئی۔

خون کے دریا بہنے عالم تہہ و بالا ہوئے  
اے سکندر کس لئے؟ دو گز زمیں کے واسطے؟

(2) فاتح ہند، سلطنتِ مغلیہ کا بانی ظہیر الدین بابر ایک عظیم فاتح تھا۔ جو 1483 میں پیدا ہوا اور اپنے باپ کے بعد صرف 12 برس کی عمر میں فرغانہ (موجودہ ازبکستان) کا حکمران بن گیا۔ ظہیر الدین بابر میدان جنگ کا ایک آزمودہ اور نڈر سالار ہونے کے ساتھ ساتھ ایک شاعر اور ادیب بھی تھا۔

بابر بہ عیش کوش کہ عالم دوبارہ نیست

(ترجمہ: بابر عیش کر لو یہ دنیا دوبارہ نہیں ملے گی)

یہ ضرب المثل کہنے والا جملہ کوئی اور نہ تھا یہ ہی فاتح ہند ظہیر الدین بابر ہی تھا۔ تاہم 1526 میں ابراہیم کو پانی پت کی جنگ میں شکست دے کر ہندوستان پر اپنا اقتدار قائم کر لیا اور یوں 43 برس کی عمر میں اسے وہ موقع میسر آ گیا کہ اس عظیم سلطنت کے حکمران کی حیثیت سے عیش و عشرت کی زندگی گزارے۔ مگر بد قسمتی سے صرف 47 سال کی عمر میں ایک بیماری میں مبتلا ہوا اور انتقال کر گیا۔

حالانکہ وہ جسمانی طور پر اتنا طاقتور تھا کہ دو آدمیوں کو کندھوں پر اٹھائے پہاڑ پر چڑھ جاتا تھا۔ اس کی موت اس بات کا جیتا جاگتا ثبوت ہے کہ یہ دنیا عیش کی جگہ نہیں ہے۔ انسانی زندگی کا یہ المیہ ہے کہ وہ چاہے فاتح عالم ہی کیوں نہ ہو اس دنیا میں اپنی خواہشات کی تسکین نہیں پاسکتا۔ یہ چیز صرف فردوس کی اس بستی میں ہی ممکن ہے جہاں موت، بیماری، غم و الم موت و حیات اور بوریات جیسی سب چیزیں ختم کر دی جائیں گی۔ یہ فردوس ہر باشعور انسان کا مقصود ہونا چاہیے کیونکہ یہی انسان کی ہر خواہش کی ابدی تسکین کا واحد ممکنہ ذریعہ ہے۔

ہمارے لئے سکندر اعظم اور ظہیر الدین بابر کی زندگیوں میں اللہ تعالیٰ نے ایک نمونہ قائم کیا ہے۔ جس میں قیامت تک کے انسانوں کے لیے ایک عبرت و نصیحت کا سامان ہے کہ ہر انسان اپنے دل میں خواہشات کا ایک طوفان لیے پھرتا ہے وہ دولت شہرت، حکومت اور طاقت کے پیچھے بھاگتا ہے کبھی وہ نامراد ہو جاتا ہے اور کبھی وہ مقدر کا سکندر بن کر اپنی ہر خواہش پالیتا ہے مگر ایک عظیم حقیقت ایسی ہے جو کبھی اس کا پیچھا نہیں چھوڑتی اور وہ یہ کہ ایک روز بہر حال اسے مرنا ہے اور اپنی آرزوؤں کی سلطنت کو چھوڑ کر اسے حقیقت کی اس دنیا میں جانا ہے جس کا نام آخرت ہے۔

انسانوں کا مسئلہ یہ ہے کہ وہ اس دنیا کو ہی اپنی جنت بنا چاہتے ہیں۔ اس لیے وہ گاڑی، بنگلہ اور سونا چاندی کو اپنا مقصود بنا لیتے ہیں وہ اس حقیقت کو فراموش کر دیتے ہیں کہ ایک دن موت کو تو آنا ہی ہے۔ وہ آکر رہے گی۔ انسان کے لیے اہم بات یہ نہیں ہے کہ اس نے اس دنیا میں کیا حاصل کیا۔ اسے تو ہر چیز سکندر اعظم اور ظہیر الدین بابر کی طرح چھوڑ کر جانا ہی ہے۔ اہم بات یہ ہے کہ وہ اپنی ابدی زندگی کے لیے کیا لے کر جا رہا ہے؟

ہر انسان کی زندگی کامیابیوں اور محرومیوں سے عبارت ہوتی ہے۔ انسان ان سب سے گزر کر ایک روز اپنے رب کے حضور حاضر ہو جائے گا۔ یہ اس کے فیصلے کا دن ہوگا جب یہ دیکھا جائے گا کہ زندگی کے مصائب پر اس نے کتنا صبر کیا اور خوشیوں پر کتنا شکر۔ اس دنیا میں ہر انسان کی زندگی جس بنیادی اصول پر گزرتی ہے وہ ہر قسم کے شر اور برائی سے بچنے کا اصول ہے ان چیزوں سے محفوظ رہ کر غم و الم، درد و تکلیف اور خوف و حزن سے عافیت پانا ہی انسان کی پہلی ترجیح ہوتا ہے۔

### 3۔ اب آئیے! 3500 سال قبل فرعون کی طرف۔

قرآن پاک میں بیان ہوا ہے کہ فرعون نے ساری زندگی اللہ تعالیٰ اور اس کے پیغمبر حضرت موسیٰ کی نافرمانی کی بنی اسرائیل کو اس نے بدترین عذاب دیئے۔ آخر کار اللہ تعالیٰ کے حکم سے حضرت موسیٰ نے اپنی قوم کے ساتھ ہجرت کی فرعون اور اس کے لشکر نے ان کا تعاقب کیا راستے میں سمندر آ گیا۔ اللہ تعالیٰ کے حکم سے حضرت موسیٰ کو راستہ دینے کے لئے سمندر دو حصوں میں تقسیم ہو گیا۔ راستہ بن گیا۔ حضرت موسیٰ اور ان کا لشکر پار ہو گئے۔ فرعون اور اس کے لشکر نے بھی اسی راستہ سے سمندر کو عبور کرنا چاہا اور جب فرعون اور اس کا پورا لشکر پانی میں اتر گیا تو اللہ تعالیٰ نے سمندر کے دو طرفہ پانی کو آپس میں ملا دیا۔ فرعون ڈوبنے لگا تو موت کو سامنے دیکھ کر اس کی آنکھوں میں مایوسی اور حسرت اتر آئی اس نے فوراً کہا ”میں ایمان لایا موسیٰ کے رب پر“، لیکن اس وقت اس کا ایمان لانا بے فائدہ ہو چکا تھا۔ موت فیصلہ کا دن ہے یہ زندگی کی سب سے بڑی حقیقت ہے۔ قیامت کا دن بھی فیصلہ کا دن ہوگا۔

عقل مند انسان وہ ہے جو اس بات کو زندگی میں سمجھ لے ورنہ موت کی بے کسی تو ہر کسی پر طاری ہو کر رہے گی کسی نے کیا خوب کہا ہے کہ ”دنیا میں رہو مگر دنیا میں نہ رہو“ یہاں رہ کر آخرت کو ضرور یاد رکھو۔ یہ زندگی آخرت کا توشہ تیار کرنے کے لئے دی گئی ہے اور اس کے فیصلے کا دن آنے والا ہے۔

اس سلسلے میں ایک واقعہ ---- ”کیا یہاں پر پیسے ملتے ہیں؟“ یہ آواز سن کر میں ٹھٹکا پیچھے مڑ کر آواز کی سمت میں دیکھا۔ یہ ایک چھوٹی سی بچی تھی۔ جس کے چہرے اور لباس پر اس کی غربت کی خاموش داستان تحریر تھی۔ اس بچی نے ATM مشین بوتھ سے مجھے پیسے نکالتے ہوئے دیکھ لیا تھا اور اس کے معصوم ذہن میں وہ سوال پیدا ہو گیا جو اس نے ابھی مجھ سے پوچھا تھا۔ کیا یہاں سے پیسے ملتے ہیں؟ میں نے کہا ”ہاں بیٹا یہاں سے پیسے ملتے ہیں۔“

اس نے فوراً ہی اگلا سوال بڑی ہی معصومیت سے کیا۔ کیا یہاں سے ہر ایک کو پیسے ملتے ہیں؟ میں نے جواب دیا نہیں بیٹا جس کے پیسے بینک میں ہوتے ہیں صرف اسی کو پیسے ملتے ہیں۔ میں اس مختصر سے مکالمے کے بعد آگے بڑھ گیا لیکن دل میں فوراً ہی یہ خیال آیا کہ اس بہترین بازار میں جہاں فیشن اور ضرورت کی ہر چیز خریدنے کے لیے لوگ آتے ہیں۔ اس معصوم بچی کی قسمت میں سوائے حسرت کے کچھ نہیں۔ اس دنیا میں پیسہ، عزت، اقتدار، صحت انسان کی ضروریات ہیں۔ اس دنیا کی کرنسی پیسہ ہے دنیا کی ہر چیز پیسے سے مل جاتی ہے۔ یہ پیسہ انسان کو بڑی مشقت اٹھا کر کمانا پڑتا ہے۔ ٹھیک اسی طرح جب قیامت کے بعد اصل زندگی شروع ہوگی تو وہاں کی بھی ایک کرنسی ہوگی اور وہاں کی کرنسی نیکی ہے۔ وہاں کی ہر نعمت نیکی کی کرنسی سے ہی مل سکتی ہے۔

مگر یہ کرنسی وہاں پر ہر کسی کو دستیاب نہیں ہوگی بلکہ یہ صرف انہی لوگوں کو ملے گی جنہوں نے اس دنیا میں اعمال صالح کرنے کی مشقت جھیلی ہوگی ایسے لوگوں کی نیکیاں اللہ تعالیٰ اپنے بینک میں جمع کر لیتے ہیں۔ اور قیامت کے دن وہ جب چاہیں گے انہیں ان کی یہ نیکیاں لوٹا دی جائیں گی مگر قیامت کے دن جب صالحین خدائی بینک سے اپنے ATM کارڈ کے ذریعے نیکیوں کی کرنسی نکال رہے ہوں گے تو کچھ لوگ اس طرح ان سے یہ سوال کریں گے کہ کیا سب یہاں سے نیکیوں کی کرنسی لے سکتے ہیں؟ اور انہیں وہی جواب ملے گا جو اوپر بیان ہوا ہے کہ جس نے نیکی کی کرنسی جمع کروائی ہوگی وہ یہ کرنسی نکالے گا۔ خوش نصیب ہے وہ جو فیصلے کے دن با مراد ہو

گا۔ جس کے حصہ میں اُس روز خوشیاں آئیں گی۔ بد نصیب ہے وہ جس کے حصہ میں اس روز حسرت آئے گی۔

حضرت ابراہیمؑ کا زمانہ آج سے چار ہزار برس قبل کا ہے۔ یہ وہ دور تھا جب ایک اللہ کی عبادت کا تصور ختم ہو چکا تھا۔ چنانچہ حضرت ابراہیمؑ نے اللہ تعالیٰ کے حکم پر اپنے بیٹے حضرت اسمعیلؑ کو حرم مکہ کے پاس بسایا تاکہ ایک اللہ کو ماننے والے لوگ یہاں دوبارہ اکٹھے کئے جاسکیں اس موقع پر حضرت ابراہیمؑ نے جو دعا فرمائی تھی قرآن پاک میں اس کا ذکر موجود ہے۔ آپؑ نے فرمایا۔

”اے میرے رب مجھے اور میری اولاد کو بت پرستی سے بچا۔ پروردگار ان بتوں نے بہتوں کو گمراہ کر ڈالا ہے“ (سورہ ابراہیم-14 آیت نمبر 35-36)

عجیب بات یہ ہے کہ چار ہزار برس کے بعد انسانیت ایک مرتبہ پھر اللہ تعالیٰ کو فراموش کر چکی ہے۔ پہلی فراموشی عبادت رب کی تھی۔ یعنی لوگ اللہ تعالیٰ کو یاد کرنے سے غافل ہو گئے تھے۔ موجودہ فراموشی ملاقات رب یعنی قیامت کے دن اللہ تعالیٰ کے سامنے حاضر ہو کر جواب دہی کی فراموشی ہے۔

پہلے مٹی کے بتوں (IDOLS) نے انسانوں کو اپنی طرف کھینچ رکھا تھا اور اللہ تعالیٰ سے بے نیاز کر دیا تھا یہ خدا فراموشی تھی۔ اور اب یعنی آج Indian, American اور Idols Pakistan جیسے میڈیا شوز نے انسانوں کو اپنی طرف کھینچ کر اللہ تعالیٰ سے دور کر دیا ہے۔ حقیقت یہ ہے کہ آج کا میڈیا کئی پہلوؤں سے ایک ”بت“ بن چکا ہے جس کی پرستش ہر گھر میں صبح شام کی جاتی ہے۔ یہ بت دنیا اور اس کی رنگینوں، اس کی حسیناؤں، اسکے جھیلوں۔ اس کی کہانیوں اور اس کے مقابلے میں انسانوں کو اس طرح الجھاتا ہے کہ انسان اللہ اور آخرت کو بھول ہی جاتا ہے۔

ایسے میں کوئی بندہ مومن اپنی اولاد کو اللہ کی طرف لانا چاہے تو اس کی اولین ذمہ داری یہ ہے کہ اس کو اس بت کی پرستش سے دور رکھنے کے لئے عملی اقدامات بھی کرے اور پروردگار سے بھی وہی دعا کرتا رہے۔ جو حضرت ابراہیمؑ نے کی تھی۔

ترجمہ:- ”اے میرے رب مجھے اور میری اولاد کو بت پرستی سے بچا۔ اے میرے پروردگار ان بتوں نے بہتوں کو گمراہ کر دیا ہے۔“ (سورہ ابراہیم آیت 35-36)

یہی اس دُور میں بندگی رب کی رسم باقی رکھنے کا واحد طریقہ ہے۔ انسان اگر دنیا میں الجھا ہوا نہ ہو اور اپنی آنکھیں ذرا بھی کھولے تو وہ دیکھے گا کہ اس کی بقا کا تمام تر انحصار اللہ تعالیٰ کی نظر عنایت پر ہے مگر اکثر لوگ یہ بات بھول کر فخر و غرور اور خدا فراموشی کی نفسیات میں مبتلا ہو گئے ہیں۔ چنانچہ اللہ تعالیٰ اپنی حکمت کے تحت لوگوں کو ان کی بے بسی یاد دلانے کے لئے وقفے وقفے سے سیلاب زلزلے، آفات طوفان وغیرہ سے دوچار کرتا رہتا ہے؟ اس یاد دہانی کا مقصد عذاب دینا نہیں ہوتا۔ ورنہ اسکے عذاب سے کون بچ سکتا ہے؟ اس یاد دہانی کا مقصد بھی صرف انسان کو یہ سمجھانا ہوتا ہے کہ ان کے لئے جینے کی صرف ایک راہ ہے جو سیدھی راہ ہے اور وہ یہ کہ انسان ہر نعمت کو چاہے مال ہو یا عزت، صحت ہو یا اقتدار اللہ کی عنایت سمجھ کر شکر گزاری کی روش اختیار کرے اور اگر کبھی مصیبت آجائے تو اسے اللہ تعالیٰ کی مرضی سمجھ کر صبر کا مظاہرہ کرے۔

انفرادی زندگی میں محرومی کے واقعات سے لوگ سبق حاصل نہیں کرتے اس لیے اللہ تعالیٰ بڑے پیمانے پر محرومی کے واقعات کو جنم دیتے ہیں۔ تاکہ لوگ ہدایت پائیں بعض اوقات کچھ لوگوں کو عبرت کا نشان بنا کر باقی انسانوں کو یاد دہانی کروائی جاتی ہے جو لوگ ان بڑے واقعات سے بھی ہدایت نہیں پاتے۔ عنقریب فیصلے کے دن قیامت کے سیلاب میں ان کا سب کچھ تباہ ہو جائے گا۔ اور سوائے ابدی محرومی اور حسرت و ندامت کے کوئی چیز ان کے پاس نہ رہے گی۔ تو کامیاب ہوئے وہ لوگ جنہوں نے اس عارضی زندگی کو آخرت کا توشہ اکٹھا کرنے کا وقفہ جان کر محنت، عبادت اور مجاہدے کئے۔ ایسے ہی لوگوں کے لیے فیصلے کا دن۔ خوشخبری کا دن بن جائے گا۔ ایک نختہ ہونے والی ابدی زندگی جنت کی راحتوں اور قرب الہی کی زندگی انہیں حاصل ہو جائے گی انسان کو بحر حال اللہ کے سامنے جھکنا ہی ہے۔ جو اس دنیا میں اللہ کے آگے نہیں جھکتے وہ اس دن بھی نہ جھک سکیں گے آج بن دیکھے اس کے سامنے جھکنا بڑی ہی خوش نصیبی کی بات ہے۔ آج جب کہ زندگی کے بے شمار ایام گزر چکے ہیں اب بھی موقع ہے کہ اللہ تعالیٰ کی بندگی اور اس کے بندوں کی خدمت سے اسے راضی کر لیا جائے۔ اس آج کو سنبھال لیں قبل اس کے کہ یہ آج کبھی واپس نہ آئے اور کہیں ایسا نہ ہو کہ یہ آج آنے والے کل میں بدل کر فیصلے کے دن ہمیں نامرادی اور حسرت سے دوچار نہ کروادے۔

کسی نے کیا خوب کہا ہے۔ ”اللہ سے ڈریئے پھر اس شخص سے بھی ڈریئے جو اللہ سے نہیں ڈرتا۔“

اس لئے انسان کی زندگی میں فیصلہ کرنے کی اہمیت سب سے اہم ہے۔ انسان کو عقل دی گئی ہے۔ تو امد دئیے گئے ہیں۔ اس کے سامنے زندگی کی کتاب کھلی ہوئی ہے۔ اس کے سامنے کائنات پھیلی ہوئی ہے۔ اس کے سامنے قوموں کا ماضی ہے۔ مستقبل کے اندازے اور پروگرام ہیں۔ وہ سوچ سکتا ہے۔ تو میں فیصلوں ہی کے دم سے

عروج حاصل کرتی ہیں اور فیصلوں ہی کے دم سے زوال۔۔۔ اس موجودہ زندگی میں تو اپنی زندگی کے بارے میں خوب فیصلے کرتے ہیں لیکن اپنے خاص فیصلے کے دن کو نظر انداز کرتے رہتے ہیں۔ حالانکہ انسان کو معلوم ہے کہ اس کے فیصلوں کے لمحات دہرائے نہیں جاسکیں گے۔ تقدیر اپنے زیادہ تر کام انسانوں کے اپنے فیصلے ہی سے مکمل کر لیتی ہے۔ انسان راہ چلتے چلتے دوزخ تک پہنچ جاتا ہے۔ یا وہ فیصلے کا دن یاد کرتے کرتے جنت میں داخل ہو جاتا ہے۔ جنت یا دوزخ انسان کا مقدر ہے لیکن یہ مقدر انسان کے اپنے فیصلے کے اندر ہے۔

اپنے تمام کام اللہ تعالیٰ کے سپرد کر دیجئے جو وہ کرے سو کرے سب ٹھیک۔ اس کا فیصلہ ہے اس لئے جو ہوا اچھا ہوا۔ جو ہو رہا ہے اچھا ہو رہا ہے۔ اور جو ہوگا اچھا ہوگا۔ صاحبان بصیرت غور کریں۔ اور خوب غور کریں کہ یہ وقت تفکر اور تدبیر کرنے کا ہے۔ اس ذات نے فرمایا دو گھڑی کا غور تیری پوری رات کی عبادت سے بہتر ہے۔ دو گھڑی کا غور تیری تمام عمر کی ریاضت سے بہتر ہے، ہم غیر معینہ مدت کیلئے یہاں آئے ہیں۔ اگر آج ہم اپنے لئے سیدھی راہ متعین نہیں کریں گے اور اپنی ذات کیلئے یا کسی کیلئے بھی کوئی غلط فیصلہ کر دیں گے۔ تو یہ یاد رکھیں کہ ہم غیر معینہ مدت کیلئے فیصلوں کے مقام پر نہیں رہ سکتے اس کے بعد ہمارے پاس فیصلے کے لئے نہ وقت ہو گا نہ مقام نہ حق۔ پھر کل وقت اپنا فیصلہ صادر کر دے گا۔ ہمارے فیصلوں پر فیصلہ وقت کے پاس آخری اختیار ہے۔ آخری فیصلہ دودھ کا دودھ اور پانی کا پانی۔ اپنی زندگی پر غور کریں۔ اپنے مقام کو دیکھیں کہ کل جب آنکھیں کھلیں گی تو مجھے پشیمانی تو نہیں ہوگی؟

لوگوں کی زندگی میں دخل دینے والے لوگوں کی زندگیوں میں انقلاب لانے والے یا انقلاب لانے کے فیصلے کرنے والے یہ کیوں بھول جاتے ہیں کہ ان کی اپنی زندگی کسی اور کے فیصلے کے تابع ہے۔ دوسروں کی زندگیوں کے فیصلے کرتے کرتے انسان کی اپنی رخصت کا فیصلہ سنا دیا جاتا ہے۔ اور پھر سب فیصلے اکارت اور سب حاصل لا حاصل ہو جاتا ہے کیونکہ فیصلے کا دن، موت کا وقت، موت کا مقام اور موت کا طریقہ متعین ہے۔۔۔ اب کچھ واقعات:

1۔ مجھے ایک صاحب نے بتایا کہ ایک بار رات کو دیر سے بچپنی۔ دولہا کا نکاح ہوا۔ صبح کے وقت رخصتی تھی۔ رات کو دیر سے سوئے۔ چار پائیاں کم تھیں۔ ایک چار پائی پر دو آدمی سوئے تب جا کر چار پائیاں پوری ہوئیں۔ میں دو لہے کے ساتھ والی چار پائی پر سو گیا۔ دو لہے کے ساتھ ایک اور آدمی بھی سویا ہوا تھا۔ سارے دن کے تھکے ہوئے تھے اس لیے بس سر رکھتے ہی سب کو نیند آ گئی۔ لیکن معلوم نہیں مجھے نیند کیوں نہیں آ رہی تھی۔ عجیب بے چینی سی ہو رہی تھی۔ اسی دوران میں نے دیکھا کہ دو لہے کا ہاتھ چار پائی سے نیچے لٹکا ہوا ہے لیکن زمین سے فاصلہ پر بلندی پر تھا۔ میں نے دیکھا کہ ایک بڑا سا بچھو آ یا اور اچھل اچھل کر اس کے ہاتھ کو ڈسنا چاہا۔ لیکن ہاتھ ذرا سا بلندی پر تھا اس لیے ڈس نہ سکا۔ اس نے ایک دو چھلانگیں لگائی لیکن ناکام رہا۔ اس کے بعد میں نے دیکھا کہ اچانک بچھو غائب ہو گیا۔ میں حیران تھا کہ میں نے دیکھا کہ وہ بچھو ایک گول اوپلے کو گھسیٹنے ہوئے لایا۔ پھر اس نے اوپلے کو دو لہے کے ہاتھ کے نیچے رکھا۔ اب بچھو کی رسائی دو لہے کے ہاتھ تک ہو گئی اور اس نے دو لہے کے ہاتھ کو ڈس لیا۔ اس کے بعد میری آنکھ لگ گئی۔ صبح ہوئی تو کہرام مچا ہوا تھا کہ دولہا مردہ پایا گیا۔ کیا ہوا؟ کیسے ہوا؟ موت کیسے واقع ہوئی؟ کوئی زخم نہیں۔ کوئی نشان نہیں۔ مجھے ایسا لگا کہ میں نے جیسے رات خواب دیکھا تھا یا شاید میں نیند میں سب کچھ دیکھ رہا تھا۔ میں نے لوگوں سے کہا "میں بتاتا ہوں کہ دولہا کی موت کیسے ہوئی؟" پھر میں نے تمام تفصیل بیان کی اور بتایا "جو اوپلا یہاں پڑا ہوا ہے اسے بچھو یہاں گھسیٹ کر لایا اور باقاعدہ وہ لکیر دکھائی جو اوپلے کو وہاں تک لانے میں زمین پر نظر آ رہی تھی"۔ میں نے لوگوں کو بتایا "دولہا کو بچھو ڈسا ہے۔ اس بچھو کی تو ڈیوٹی لگی ہوئی تھی۔ اس نے اپنی ڈیوٹی پوری کی۔ ہم یہ کہتے ہیں کہ بس اچانک یہ کام ہو گیا۔ یہ اچانک اور اتفاقاً کچھ نہیں ہوتا ہر چیز کے پیچھے امر (حکم) ہوتا ہے۔ ہر چیز کا وقت مقرر ہے۔ اور اللہ کا امر (حکم) ساری کائنات پر غالب ہے"۔ یعنی ہر ایک کے فیصلے کا دن مقرر ہے۔

2۔ ایک برہمن اور اس کی بیوی چار پائی پر لیٹے ہوئے تھے۔ برہمن نے دیکھا کہ چھت پر ایک سانپ تھا۔ دیکھتے ہی دیکھتے وہ نیچے چار پائی پر گرا اور اس نے برہمن کی بیوی کو ڈس لیا۔ بیوی اسی وقت تڑپنے لگی۔ برہمن نے سانپ کو غصے سے دیکھا۔ بیوی تڑپ تڑپ کر ٹھنڈی ہو چکی تھی۔ سانپ نے برہمن سے کہا "میں تو اللہ تعالیٰ کا امر (حکم) ہوں اور یہ سب کچھ میں نے اللہ کے امر (حکم) کے مطابق کیا ہے"۔ برہمن نے کہا "مجھے کیسے یقین آئے؟" سانپ نے جواب دیا "دیکھو اب میں نے ایک گڈریے کی گائے کے پیٹ میں گھس جانا ہے۔ اس گڈریے کی موت اس گائے کے ٹکر مارنے سے ہوگی"۔ برہمن سانپ کے ساتھ جنگل میں آیا۔ اس نے دیکھا کہ ایک گڈریا اپنے گائے بھینسوں کے ریوڑ کے ساتھ آرام سے چلا جا رہا ہے۔ سانپ غائب ہو گیا۔ پھر برہمن نے دیکھا کہ اچانک ایک گائے ریوڑ سے نکل کر تیزی سے آگے کی طرف بھاگنے لگی ہے۔ گڈریے کی نظر اس پر پڑی تو وہ بھی تیزی سے اس کے پیچھے بھاگا۔ اب گائے آگے آگے اور گڈریا پیچھے پیچھے تھا۔ اچانک گائے کی طرف جانے کے بجائے پلٹی اور پھر اس نے اپنی طرف آنے والے گڈریے کے سینے میں زور سے ٹکر ماری گڈریا نیچے گرا اور اسی وقت دم توڑ گیا۔ برہمن نے فوراً سانپ کے

پاس جا کر کہا "مجھے یقین آ گیا کہ تم اللہ کا امر (حکم) ہو۔ بس یہ بتاؤ کہ اب کیا کرو گے؟ چلو اس کو بھی جانے دو مجھے بس یہ بتاؤ کہ میں کس طرح مروں گا؟ میری موت کا سبب کیا ہوگا؟" آواز آئی "تمہاری موت تو پھانسی سے ہوگی۔ تمہیں فلاں مقام پر پھانسی دی جائیگی"۔ برہمن نے سنا تو فوراً پلٹا اور دل میں ٹھان لیا کہ وہ کوئی ایسا کام نہیں کرے گا جس سے اس کو پھانسی دی جائے۔ اس نے کاروبار وغیرہ ترک کر دیا اور ایک کا سہ گدائی تھام لیا۔ جو کچھ لوگ اس میں ڈال دیتے اس پر وہ گزارہ کر لیتا۔ زندگی اسی طرح گزرتی رہی۔ برہمن بوڑھا ہو گیا۔ وہ اس واقعے کو بھی بھول گیا کہ اس نے یہ روپ کیوں اختیار کیا تھا؟ ایک دن یہ بوڑھا برہمن ایک گاؤں میں سے گزر رہا تھا۔ صبح کا وقت تھا لوگ ابھی سو کر بھی نہیں اٹھے تھے۔ برہمن نے دیکھا کہ ایک عورت چار پائی کے گرد بین کر رہی ہے۔ "ہائے میں لٹ گئی۔ میں مر گئی"۔ برہمن اس عورت کے پاس گیا اور پوچھا "بہن کیا ہوا ہے؟" اس نے کہا "کسی نامعلوم فرد نے میرے شوہر کو قتل کر دیا"۔ اب برہمن نے میت کے منہ پر سے کپڑا اتار تو دیکھا کہ ایک شخص مرا ہوا پڑا تھا۔ اس عورت نے پھر آواز لگائی۔ "ہائے میں مر گئی میں لٹ گئی"۔ ایک سپاہی وہاں سے گزر رہا تھا۔ اس نے عورت سے پوچھا "کیا ہوا؟" اس عورت نے برہمن کی طرف اشارہ کرتے ہوئے کہا "اس شخص نے میرے شوہر کو قتل کر دیا ہے"۔ سپاہی نے فوراً ہی بوڑھے برہمن کو پکڑ لیا اور جیل لے گیا اور پھر اسے پھانسی کی سزا سنائی گئی اور پھر اسی جگہ پھانسی دی گئی جو اس کے لیے متعین کر دی گئی تھی۔ اس لئے کہ ہر ایک کے لئے موت کا وقت، اس کا مقام اور طریقہ کار کا فیصلہ ہو چکا ہے۔

یہ اللہ تعالیٰ کی عنایت ہے کہ اس نے اپنے پیغمبروں اور کتابوں کی وساطت سے ہمیں یہ بتا دیا کہ اس دن تمام مصائب اور آلام سے بچنے کا واحد ذریعہ یہ ہے کہ انسان ایمان اور عمل صالح کا سرمایہ لے کر آئے۔ انسان اپنی ذاتی محنت، کوشش، صلاحیت اور اثر و رسوخ کو استعمال کر کے ضروریات کو پورا کرے اپنے مسائل کو حل کرے زندگی سے تکلیف دینے والی چیزوں کو دور کرے یعنی اپنے عمل سے اپنی بھوک پیاس کو دور کرے اپنی ستر کو ڈھانپے۔ بیماری میں علاج کرے۔ قرآن کریم جو اللہ تعالیٰ کی آخری کتاب ہے اور قیامت تک انسانیت کی ہدایت کا ذریعہ ہے اس میں ان گنت مقامات پر اس بات کی وضاحت کر دی گئی ہے کہ فیصلے کا دن آنے والا ہے۔ مثال کے طور پر (سورۃ بقرہ - آیت نمبر - 48) میں ارشاد باری تعالیٰ ہے:

ترجمہ:- "اور اس دن سے ڈرو جس دن کوئی جان کسی دوسری جان کے کچھ کام نہ آئے گی نہ اس کی طرف سے کوئی سفارش قبول ہوگی اور نہ ہی اس سے کوئی معاوضہ لیا جائے گا اور نہ ان کی کوئی مدد کی جائے گی۔"

پھر ارشاد فرمایا (سورۃ النکاثر - آیت نمبر 1-2)

أَلْهَاكُمْ التَّكَاثُرُ (1) حَتَّىٰ زُرْتُمُ الْمَقَابِرَ (2)

ترجمہ:- "غفلت میں رکھا ہم کو بہتات کی کثرت نے۔ حتیٰ کہ قبریں جا دیکھیں۔"

اس دنیا میں زیادہ تر لوگ مال پر زیادہ بھروسہ کرتے ہیں اور بعض لوگ تعلقات اور سفارش پر اس طرح اس زندگی میں بہت سے موقعوں پر مال کام آجاتا ہے اور بعض جگہ تعلقات کام بنا دیتے ہیں۔

مندرجہ بالا آیات میں اللہ تعالیٰ نے ایک مقام پر سفارش کی نفی کر کے دوسرے مقام پر مال تاوان اور فدیے کی عدم قبولیت کا ذکر کیا۔ اور یہ واضح کر دیا کہ اُس دن نہ مال کام آئے گا نہ سفارش۔ جو مال کے بھروسے پر بیٹھے ہیں وہ بھی مایوس ہو جائیں گے اور جو سفارش کی امید لگائے بیٹھے ہیں برے اعمال کی وجہ سے ان کی سفارش بھی قبول نہ کی جائے گی۔ یعنی قیامت کا دن جو کہ فیصلے کا دن ہوگا سخت مصیبت کا ایک انتہائی تکلیف دہ اور طویل دن ہوگا۔

موجودہ دنیا کی تکالیف کو اگر اکٹھا کیا جائے تو بھی اس دن کی شدت کے مقابلے میں بہت کم ہیں۔ ایسے میں یہ ضروری ہے کہ ہر شخص جان لے کہ اس دن کے شر اور ضرر سے بچنے کا طریقہ صرف اور صرف ایمان اور عمل صالح ہے جس انسان نے اس کے سوا کسی اور چیز پر بھروسہ کیا دنیا کی کوئی طاقت اسے اللہ تعالیٰ کی پکڑ سے نہیں بچا سکے گی۔ یہی نہ ختم ہونے والی دنیا کے پہلے روز "عدل" روز قیامت کا قانون نجات ہے اور یہ کہ اس دنیا کا کوئی دن فیصلے کا دن نہیں ہے۔۔۔۔۔ فیصلے کا دن صرف قیامت کا دن ہے۔ اللہ تعالیٰ ہمیں اس دن کی حسرت اور نارامدی سے بچائے۔ (آمین)

\*\*\*\*\*



## انسانی فضیلت کا راز

**مقصود تخلیق کائنات:-** کائنات ایک عظیم ترین بلڈنگ اور ایک رفیع الشان قصر کی حیثیت سے تیار فرمائی گئی ہے، جس میں کھانے پینے، چلنے پھرنے، رہنے سہنے، سونے جاگنے، اور کام کاج کرنے کے لئے سارے سامان فراہم کئے گئے ہیں۔

اللہ تعالیٰ قرآن پاک میں (سورۃ الانبیاء، آیت نمبر-32) میں فرماتا ہے، ترجمہ: ”اور ہم نے آسمان کو مضبوط چھت بنایا۔“

ایک اور جگہ (سورۃ الفرقان-25 آیت نمبر-61) میں فرمایا،

ترجمہ: ”برکت والی ہے وہ ذات جس نے آسمان میں بُرج اور ان میں روشن چراغ اور روشنی دینے والا چاند رکھا۔“

ایک اور جگہ ارشاد فرمایا: (سورۃ الملک، آیت نمبر-5) ترجمہ: ”ہم نے آسمان دنیا کو ستاروں سے زینت دی۔“ اور

پھر سورہ النبا، آیت نمبر 6 میں فرمایا: ترجمہ: ”کیا ہم نے زمین کو فرش نہیں بنایا۔“

پھر فرمایا: (سورۃ النبا، آیت نمبر 15-14) ترجمہ: ”ہم نے بلندیوں سے پانی برسایا تاکہ اس سے ہر قسم کے غلے، ترکاریاں، پھل، غذائیں اور دالیں اُگائیں۔“

اس کائنات کی ساخت بناوٹ کا یہ خاص انداز پکار پکار کر زبان حال سے بتا رہا ہے کہ ضروریات زندگی سے لبریز مکان کو ضرورت مند مسکین کے لئے بنایا گیا ہے یعنی اس میں کسی کو بسانا مقصود ہے اور بلاشبہ کسی ایسے مسکین کو بسانا مقصود ہے جو ان سامانوں کا حاجت مند بھی ہو اور اس میں ان سامانوں کے استعمال کرنے کی صلاحیت بھی ہو، اس بلڈنگ کائنات میں بسنے والے ذی شعور اور حساس مخلوق جو اس کائنات کو استعمال کر سکتی ہے چار قسم کی ہے، حیوانات، جنات، ملائکہ اور انسان۔ شریعت اسلام نے جس طرح انسانوں کے حقوق کی حفاظت کی ہے اسی طرح حیوانوں کے حقوق کی بھی پوری پوری حفاظت کی گئی ہے۔

**(1) حیوانات:-** حدیث شریف میں آیا ہے کہ ایک اونٹ حضرت محمد خاتم النبیین ﷺ کی خدمت میں حاضر ہوا اُس کی آنکھوں سے آنسو جاری تھے اُس نے اپنے مالک کی شکایت کی "اسکا مالک اس کی طاقت سے زیادہ اُس سے کام لیتا ہے اور بہت بوجھ اُس پر لاد دیتا ہے"۔ آپ خاتم النبیین ﷺ نے اس کے مالک کو بلا یا تو اس نے اقرار کیا اور وعدہ کیا کہ آئندہ ایسا نہیں کرے گا۔ (سنن ابی داؤد)

حدیث سے معلوم ہوتا ہے کہ کسی جانور کا دل دکھانا، اُسے ستانا ہرگز جائز نہیں۔

حیوانات اور پرندوں کو کھلانے پلانے میں اللہ کے ہاں اجر و ثواب ملتا ہے۔ جیسا کہ حدیث میں ہے کہ ایک آدمی نے کتے کو دیکھا جو بیاس کی وجہ سے ہانپ رہا تھا، اس نے کنوئیں سے پانی نکالا اور اسے پلا دیا تو اللہ تعالیٰ نے اسے اس عمل کی وجہ سے معاف کر دیا۔ (صحیح بخاری، الوضوء: 173)

ایک دوسری حدیث میں ہے کہ ایک عورت نے بلی کو باندھ دیا اور اس کی خوراک کا بندوبست نہ کیا حتیٰ کہ وہ مر گئی تو اللہ تعالیٰ نے اسے اس جرم کی پاداش میں جہنم میں داخل کر دیا۔ (صحیح بخاری، المساقاۃ: 2365)

شریعت اسلام نے جانوروں کو ذبح کرنے میں بھی یہ حکم دیا ہے کہ ایک جانور کو دوسرے جانور کے سامنے ذبح نہ کرو کیونکہ اس کا دل وحشت سے خشک ہونے لگے گا۔ ہاں موذی اور شریر جانور کو بند کرنے اور مارنے کی اجازت ہے جو کہ جانوروں کے ساتھ مخصوص نہیں بلکہ شہیر انسانوں کے لئے بھی حدود، فضیلتیں، قید و بند، قتل و غارت وغیرہ رکھا گیا ہے۔

**(2) جنات کے حقوق:-** جنات بھی اس جہاں کے باشندے ہیں انہیں بھی مکان، غذا اور رہنے کا حق ہے جسے پامال کرنے کا کسی کو حق نہیں جس طرح وہ ویرانوں میں رہتے ہیں اسی طرح انہیں حق دیا گیا ہے کہ وہ ہمارے گھروں میں بھی بود و باش اختیار کر سکتے ہیں۔

احادیث سے معلوم ہوتا ہے کہ ”ہر گھر میں جنات بسے ہوئے ہوتے ہیں چونکہ وہ اپنے کام سے کام رکھتے ہیں اور ہم اپنے کام سے کام۔“

اس لئے ہمیں معلوم ہی نہیں ہوتا کہ ہمارے گھر میں کوئی اور مخلوق بھی آباد ہے۔ اگر کسی گھر میں کوئی بے دین، شریر اور فسادی جن ہوتا ہے اور تنگ کرنے لگتا ہے تو ہم کہتے ہیں کہ فلاں گھر میں آسب ہے اور عالموں کی طرف رجوع کرتے ہیں عامل حضرات عمل کر کے جنات کو بند کر دیتے ہیں یا جلا ڈالتے ہیں بحر حال جب جنات بدی پر آجائیں تو ان کا مقابلہ بلکہ مقاتلے کی بھی اجازت ہے بعض اوقات گھر میں کچھ نیک جنات رہتے ہیں اور گھر والے پاکی پلیدی کا خیال نہیں رکھتے اس صورت میں بھی

جنات گھر میں پاکی رکھنے کی وارننگ دیتے ہیں اکثر لوگ سنبھل جاتے ہیں اور جو نہیں سنبھلتے تو جنات ایسے لوگوں کو وہاں سے نکال کر چھوڑتے ہیں اور پھر جب دوبارہ اسی گھر میں ایسے لوگ آتے ہیں جو پاکی پلیدی کا خیال رکھنے والے ہوتے ہیں تو وہ آرام سے رہتے سہتے ہیں۔

اس لئے نہ تو جنات خواہ مخواہ ہمیں تنگ کرتے ہیں اور نہ ہمیں یہ حق دیا گیا ہے کہ ہم خواہ مخواہ انہیں تکلیف دیں۔ جنات میں بھی ہر قسم کے افراد ہیں نیک بھی، بد بھی، مسلم بھی، غیر مسلم بھی، مشرک بھی، یہودی بھی، نصرانی بھی، چنانچہ قرآن کریم نے اس طرف اشارہ کیا ہے کہ ”نبی کریم خاتم النبیین ﷺ کی بعثت سے قبل جنات آسمان کے دروازوں سے آیا جایا کرتے تھے اور ملائکہ کی گفتگو سے وحی خداوندی کے کچھ الفاظ اُچک لیا کرتے تھے پھر ان میں اپنے اندر سے جھوٹ ملا کر وحی خداوندی کے دعوے کیا کرتے تھے۔

نبی کریم خاتم النبیین ﷺ کی بعثت کے بعد ان کا آسمان پر چڑھنا بند کر دیا گیا تو انہیں یہ پریشانی ہوئی کہ یہ کیا ہوا؟ یہ کیا نیا حادثہ پیش آیا؟ کچھ جنات مشرق میں، کچھ مغرب میں، کچھ شمال میں اور کچھ جنوب میں اس کی وجہ تلاش کرنے نکلے، ان میں سے ایک جماعت کا گزرمکہ میں ہوا، دیکھا کہ نبی کریم خاتم النبیین ﷺ قرآن پڑھ رہے ہیں وہ سمجھ گئے کہ اس وجہ سے ہمارے شریر افعال پر پابندی لگائی گئی ہے۔ انہوں نے کچھ دیر قرآن پاک سنا اور پھر اپنے بھائیوں کے پاس گئے اور انہیں اطلاع دی کہ: (سورۃ جن، آیت نمبر 2-1) اِنَّا سَمِعْنَا قُرْآنًا عَجَبًا ۙ يَهْدِيْٓ اِلَى الْرُّشْدِ فَآمَنَّا بِهِ ۙ

ترجمہ: ”ہم نے عجیب قسم کا کلام سنا ہے جو نیکی کے راستے کی طرف رہنمائی کرتا ہے سو ہم تو اس پر ایمان لے آئے ہیں۔“

پھر آگے فرمایا: (سورۃ جن، آیت نمبر 2) و لَنْ نُّشْرِكَ بِرَبِّنَا اَحَدًا ۙ

ترجمہ: ”اور ہم ہرگز شرک نہ کریں گے اور نہ آئندہ کسی کو اللہ کا شریک ٹھہرائیں گے۔“

اس سے معلوم ہوا کہ ان میں مشرک اور موحد کی تقسیم بھی تھی یعنی ان میں کچھ مشرک تھے اور کچھ موحد،

پھر آگے فرمایا: (سورۃ جن، آیت نمبر 3) وَاِنَّهٗ تَعَلٰى جَدْرًا ۙ بَيْنَا مَا اتَّخَذَتْ صَاحِبَةً وَّلَا وَّلَدًا ۙ

ترجمہ: ”اور یقیناً ہمارے پروردگار کی شان اس سے بہت بلند ہے نہ اس نے کوئی بیوی بنائی نہ بیٹا، معلوم ہوا کہ بعض ان میں عیسائی بھی تھے۔“

(سورۃ جن، آیت نمبر 4) وَاِنَّهٗ كَانَ يَقُوْلُ سَفِيْهًا عَلٰى اللّٰهِ سَطَطًا ۙ

ترجمہ: ”اور ہم میں سے بیوقوف اللہ تعالیٰ پر جھوٹ اور افترا بانڈھتے ہیں۔“

معلوم ہوا کہ ان میں ملحد بھی تھے جو اپنی بے وقوفی سے اللہ تعالیٰ پر جھوٹ بانڈھ کر غیر دین کو دین باور کرواتے تھے اور وحی الہی کے نام سے اپنے تخیلات فاسدہ پھیلانے کے عادی تھے۔ تاہم ان تمام باتوں کے علاوہ ان کے قدرتی حقوق پر کوئی اثر نہیں پڑتا۔ حتیٰ کہ ان سے زوجیت کا رشتہ بھی قائم کیا جاسکتا ہے لیکن بعض علمائے فقہانے ان سے نکاح کو جائز اور بعض نے ناجائز کیا ہے۔

حدیث شریف میں ہے کہ ایک مرتبہ کچھ جن آپ خاتم النبیین ﷺ کے پاس آئے اور کہا کہ فلاں جگہ ہم لوگ جمع ہیں آپ وعظ فرمائیں۔ آپ خاتم النبیین ﷺ وہاں گئے حضرت عبداللہ ابن مسعودؓ ساتھ گئے آپ خاتم النبیین ﷺ نے ایک دائرہ کھینچ کر حضرت عبداللہ ابن مسعودؓ کو اس سے باہر نہ نکلنے کو کہا وہ فرماتے ہیں کہ ہزاروں کی تعداد میں عجیب و غریب قماش کے لوگ اس دائرے کے باہر سے گزر رہے تھے بحر حال آپ خاتم النبیین ﷺ اس مجمع میں پہنچے اور وعظ فرمایا اور مسائل بتائے۔

آپ خاتم النبیین ﷺ نے فرمایا کہ ”کوئی انسان ہڈی سے استخوانہ کرے اور وجہ یہ بتائی کہ یہ تمہارے جنات بھائیوں کی خوراک ہے“ (صحیح مسلم)

حدیث میں ہے کہ جب آپ ہڈی سے گوشت کو کھا لیتے ہیں تو یہ ہڈیاں جنات کو پُرو گوشت ہو کر ملتی ہیں اس لئے نہ تو ہمیں ان کی خوراک کو ضائع کرنے کا حق ہے اور نہ ہی خواہ مخواہ ان کو تکلیف دے کر اپنی رہائشوں سے نکالنے کا ہمیں حق دیا گیا ہے۔

**(3) حقوق ملائکہ:**۔ یہی صورت ملائکہ کی بھی ہے کہ وہ بھی اس کائنات کے باشندے ہیں کچھ آسمانوں میں رہتے ہیں اور کچھ زمین پر، عالم بالا کے ملائکہ الگ ہیں اور عالم سفلی کے ملائکہ الگ ہیں ملائکہ کو بدبو سے نفرت ہے اور خوشبو سے رغبت ہے اس لئے ایسی جگہیں جہاں ملائکہ کے اجتماعات ہوتے ہیں انہیں بدبو سے آلودہ کرنا جائز نہیں۔

مسجد میں بیٹھے والوں کے لئے ملائکہ استغفار کرتے ہیں جب تک ان کی ریاح خارج نہ ہو اور وضو نہ ٹوٹے، ایسا ہوتے ہی ملائکہ ان سے منہ پھیر لیتے ہیں۔ گویا ہم بدبو پھیلا کر انہیں ان کے مکان سے نکال دیتے ہیں جس کا ہمیں حق نہیں ہے۔

حدیث شریف میں ہے کہ جب انسان جھوٹ بولتا ہے تو اس کے منہ سے ایک خاص قسم کی بدبو آتی ہے جس کی وجہ سے فرشتہ اس سے ایک میل دور چلا جاتا ہے، (جامع ترمذی) گویا جھوٹ کی گندگی پھیلا کر ہم ان سے ان کا مکان چھین لیتے ہیں۔

ملائکہ کی غذا ذکر اللہ ہے جہاں ذکر اللہ ہوگا وہاں ملائکہ کا قیام ہوگا اور وہاں زیادہ سے زیادہ مقدار میں فرشتے حاضر ہیں گے۔

**(4) انسان کے حقوق:-** چوتھی باشعور مخلوق انسان ہے اللہ تعالیٰ نے اسے بھی زمین و آسمان میں حقوق دیئے ہیں کھانے پینے کا حق، رہنے کا حق، غذا کا حق، مکان کا حق، آزادی کا حق۔ زمین ان چاروں مخلوقات یعنی حیوان، جنات، ملائکہ۔ اور انسان کا مکان ہے۔ ان چاروں مخلوقات سے حق تعالیٰ کا معاملہ الگ الگ ہے حیوان سے جو معاملہ ہے وہ جنات سے نہیں۔ ملائکہ سے جو معاملہ ہے وہ انسان سے نہیں۔

**(5) حیوان کی پیدائش سے متعلقہ مقاصد:-** اللہ تعالیٰ نے حیوانات کو انسانوں کے منافع اٹھانے کے لئے پیدا فرمایا، جانوروں سے گوشت، اُون، سواری، ہل، دودھ اور بوجھ اٹھانے کا کام انسان لیتا ہے۔ حیوان کو اللہ تعالیٰ نے کم عقل پیدا فرمایا ہے اگر ایسا نہ ہوتا تو یہ بھی علم حاصل کرنے کے لئے جمع ہو جاتے۔ پس انسان حیوان کی بے عقلی سے فائدہ اٹھاتا ہے ملائکہ سے اللہ تعالیٰ نے خطاب کیا کلام بھی فرمایا لیکن ان پر کوئی شریعت نہیں اتاری جنات سے خطاب مستقل نہیں کیا گیا اور نہ ہی کوئی پیغمبر اور شریعت ان پر نازل کی گئی۔ چنانچہ ان میں جو یہودی ہیں وہ حضرت موسیٰ کے تابع ہیں جو عیسائی ہیں وہ حضرت عیسیٰ کے تابع ہیں اور جو مسلمان ہیں وہ حضرت محمد خاتم النبیین صلی اللہ علیہ وسلم کے تابع ہیں بالفاظ دیگر ان میں نبوت نہیں رکھی گئی اور نہ ہی ان میں سے واعظ اور عالم ہونگے۔ وجہ یہ ہے کہ جیسے ملائکہ میں خیر کا جذبہ ہے شر کا لعدم ہے ایسے ہی جنات میں شر کا غلبہ ہے خیر کا کم ہے اس لئے انہیں انسان کا تابع بنایا گیا تاکہ ان کی شریعت سے یہ علم و عمل کی خطاؤں سے بچ سکیں۔ اس لئے جو انبیاء بھی انسانوں میں مبعوث کئے گئے ان کی اطاعت ان پر لازم کی گئی۔

انسانوں سے اللہ تعالیٰ نے وحی کے ذریعے خطاب بھی کیا اور شریعت بھی اتاری۔ اس لئے انسان کو اگر علم وحی حاصل نہ ہو تو وہ انسان انسان نہ رہے گا انسان کی خصوصیات اس میں نہ ہوں گی۔ اس لئے کہ انسان نام انسانی صورت کا نہیں ہے بلکہ انسانی جوہر کا ہے اور انسانیت کا جوہر علم وحی ہے۔ یہاں ایک اہم بات نوٹ کر لی جائے گی کہ انسان کی خصوصیت مطلق علم نہیں۔ ہر قسم کے علم کو انسانی خصوصیت نہیں کہا جائے گا، کیونکہ مطلق علم یعنی علم کی کوئی نہ کوئی قسم تو قریب قریب ہر مسلمان کو حاصل ہے جانور بھی علم سے خالی نہیں ہیں۔ اس لئے مطلق علم انسان کی خصوصیت نہیں ہو سکتی اور نہ ہی مطلق علم سے انسان کی فضیلت، شرافت اور مخلوقات میں افضلیت نمایاں ہو سکتی ہے جب تک اسے کوئی ایسا علم نہ آتا ہو جو اس کو حاصل نہیں۔

آج اگر انسان دعویٰ کرتا ہے کہ میں اس لئے اشرف المخلوقات ہوں کہ میں غیبی علم جانتا ہوں تو یہ علم بیا اور تمام پرندے بھی جانتے ہیں انسان اگر طب جانتا ہے تو جانور بھی علم طب سے واقف ہیں۔

واقعہ مشہور ہے کہ کسی جنگل میں بندر بہت زیادہ تھے ان میں سے بندروں کے ایک گروہ نے کسی بستی کا رخ کیا اور باہر سے اندر صحن میں بھی کود جاتے اور جو کچھ انہیں کھانے پینے کی چیز ملتی کھا لیتے۔ جس شخص کا گھر جنگل کے قریب تھا وہ بہت پریشان تھا اس نے ایک دن روٹیوں میں زہر ملایا اور روٹیوں کو باہر پھیلا دیا بندروں نے دیکھا کہ اتنی ساری روٹیاں بکھری پڑی ہیں انہوں نے ایک دوسرے کو دیکھا اور پھر جنگل میں واپس چلے گئے تھوڑی ہی دیر بعد تمام بندروں واپس آگئے اب ان میں سے ہر ایک کے ہاتھ میں سبز پتوں کی ٹہنی تھی بندروں نے تمام روٹیاں جمع کی اور دیوار پر بیٹھ گئے مزے سے ایک دونوں لے روٹی کھاتے اور چند پتے کھا لیتے۔ معلوم ہے وہ کیا تھا وہ زہر کا توڑ یا تریاق تھا اب دیکھیے بندر بھی علم طب سے واقف ہیں اگر انسان فن سیاحت کا دعویٰ کرتا ہے تو یہ علم تو شہد کی مکھی بھی جانتی ہے مکڑی کی صفت کو دیکھیں تو انسان کی صفت اس کے مقابلے میں کچھ بھی نہیں۔

اس کا مطلب یہ ہوا کہ ضروریات زندگی کا ہر فن انسان میں موجود ہے حتیٰ کہ اگر ہم سائنس کی مدد سے سولہ ہزار فٹ کی بلندی پر پرواز کر سکتے ہیں تو کرگس اور کوآ بھی اپنی اندرونی سانس کی قوت سے اپنے پروں سے اتنی ہی بلندی پر پرواز کر سکتے ہیں۔

**انسانیت کا مدار علوم الہیہ ہے:-** اللہ تعالیٰ نے علوم الہیہ، علوم رسالت و نبوت مندرجہ بالا تمام ذی شعور مخلوق، ملائکہ، جنات، حیوانات، انسان میں سے صرف انسان

کو بخشا، باقی تین اقسام، ملائکہ، جنات، حیوانات کو یہ علم نصیب نہیں ہوا۔ یا ہوا تو کسی قدر ان کے طفیل یا اس کے واسطے سے ہوا سو اس میں اصل انسان ہی رہا۔ اس سے یہ بھی نمایاں ہو گیا کہ انسانوں کی خصوصیات علوم الہیہ ہے، علوم نبوت اور علم رسالت ہی وہ علم ہے جو انسان کے سوا کسی ذی شعور کو حاصل نہیں اس لئے اگر انسان ساری مخلوقات پر برتری اور فضیلت کا دعویٰ کر سکتا ہے تو وہ صرف علوم شریعہ کے ذریعے کر سکتا ہے اور علم نبوی محنت اور مجاہدات سے حاصل ہوتا ہے کیونکہ یہ علم علوم طبعیہ اور عقلیہ کی طرح طبعی نہیں ہے اس لئے یہ سب علوم سے افضل ہے کیونکہ علوم طبعیہ کا انسان سے سرزد ہونا عجیب نہیں، عجیب یہ ہے کہ اس میں ایک چیز نہ ہو اور وہ آجائے۔

حدیث میں ہے کہ نبی کریم خاتم النبیین ﷺ نے صحابہ اکرامؓ سے سوال فرمایا بتاؤ "ایمان عجیب کن لوگوں کا ہے؟" صحابہ اکرامؓ نے جواب دیا "ملائکہ کا ایمان"، نبی کریم خاتم النبیین ﷺ نے فرمایا "ملائکہ کو کیا ہوا کہ وہ ایمان نہ لائیں ہر وقت تجلیات ربانی کا مشاہدہ کرتے ہیں۔ جنت دوزخ ان کے سامنے ہے وہ بھی ایمان نہ لائیں گے تو اور کون لائے گا؟" پھر صحابہ اکرامؓ نے عرض کیا "انبیاء کا ایمان زیادہ عجیب ہے؟" نبی کریم خاتم النبیین ﷺ نے فرمایا "انبیاء اکرام کو کیا ہوا کہ وہ ایمان نہ لائیں گے۔ رات دن تو ان پر ملائکہ اترتے ہیں اللہ کی وحی ان پر نازل ہوتی ہے جلال و جمال خداوندی ان کی آنکھوں کے سامنے ہوتا ہے معجزات ان کے ہاتھوں پر ظاہر ہوتے ہیں وہ بھی ایمان نہ لائیں گے تو کیا کریں گے؟" پھر صحابہ اکرامؓ نے عرض کیا "یا رسول اللہ خاتم النبیین ﷺ پھر سب سے زیادہ عجیب ایمان ہمارا ہے"۔ آپ خاتم النبیین ﷺ نے فرمایا "تمہیں کیا ہوا ہے جو تم ایمان نہ لاؤ گے پیغمبر تمہارے سامنے ہے معجزات تم پر چشم خود دیکھتے ہو وحی تمہاری آنکھوں کے سامنے اترتی ہے تم بھی ایمان نہ لاؤ گے تو اور کون لائے گا؟" صحابہ اکرامؓ نے عرض کیا "یا رسول اللہ خاتم النبیین ﷺ یہ تو اللہ اور اللہ کا رسول جانتا ہے کہ عجیب ایمان کن لوگوں کا ہے؟" ارشاد فرمایا "عجیب ایمان ان لوگوں کا ہے جو تمہارے بعد آئیں گے نہ پیغمبر ان کے سامنے ہوں گے نہ مشاہدات معجزوں کے کریں گے اور پھر شکوک و شبہات ڈالنے والے ہزاروں ہوں گے مگر پھر بھی وہ ایمان لائیں گے اور ایمان پر جے رہیں گے بس عجیب ایمان ان لوگوں کا ہوگا"۔ (مشکوٰۃ)

اس سے واضح ہوتا ہے کہ جو چیز موانع کی کثرت اور رکاوٹوں کے هجوم میں حاصل کی جاتی ہے وہی زیادہ عجیب ہوتی ہے ورنہ اگر کسی چیز کی طرف جھکانے والے اسباب بہت ہوں، رکاوٹ بالکل نہ ہو تو اس کا حاصل کر لینا زیادہ عجیب نہیں ہوتا۔

اس لئے کہا جاتا ہے کہ ملائکہ اگر عبادت میں مصروف ہیں تو یہ عجیب بات نہیں کیونکہ تجلیات الہی تو ہمہ وقت سامنے ہیں اور رکاوٹیں بالکل نہیں ہیں، نہ ان کا کوئی کھانے پینے کا جھگڑا، نہ بیوی بچوں کا دھندا، نہ شہوت و غضب کا قصہ، گویا عبادت کرنا فرشتوں کے حق میں ایسی بات ہے جس کو بجالانا عجیب نہیں۔ عبادت اگر عجیب ہے تو انسان کے حق میں کیونکہ وہ اپنی ساری نفسانی خواہشات اور طبی تقاضوں کو پامال کر کے اور بالفاظ دیگر اپنے نفس کا قتل کر کے رکوع اور سجود میں جاتا ہے۔

”اس لئے انسان کا ایک سجدہ فرشتوں کے ہزاروں سجدوں سے بہتر ہے“

کیونکہ فرشتے نفس کے تقاضے پر عبادت کرتے ہیں اور انسان نفس کشی سے عبادت کرتا ہے وہ صبح کے وقت گرم لحاف میں سے اٹھ کر سردی کے موسم میں وضو کر کے سجدے میں جاتا ہے، نفس اسے نیند کے لئے آدہ کرتا ہے شیطان ورغلاتا ہے کہ سوتا رہے ابھی بہت وقت ہے اور یہ کہ نرم بستری سے نہ اٹھ، سردی بہت ہے ہاتھ پیر کو ٹھنڈا نہ کر اپنے آپ کو کیوں بیمار کرتا ہے؟ لیکن آدمی وضو سے فارغ ہو کر سردی میں سکھرتا ہوا مسجد کی طرف دوڑتا ہے، وہ تمام طبی خواہشات پر لات مار کر اللہ تعالیٰ کے حکم کی تعمیل دل و جان سے کرتا ہے تو یہ مخالف نفس ملائکہ میں کہاں؟ یہ نفس کشی اور جہاد بانفسی ملائکہ کو کہاں میسر؟ کہ وہاں نہ نفس امارہ ہے اور نہ ہوائے نفس کہ جس کا مقابلہ کیا جائے اور جہاد کر کے نفس کو چھچھاڑا جائے یہ بیان کرنے میں ہم ملائکہ کی توہین نہیں کرتے ملائکہ تو اللہ تعالیٰ کے مقدس بندے ہیں

جن کے لئے خود اللہ تعالیٰ نے فرمایا: **يٰۤاَيُّهَا الَّذِيْنَ اٰمَنُوْا اذْكُرُوْا اللّٰهَ الَّذِيْ جَعَلَ لَكُمُ الْاِيْمَانَ** (سورۃ الانبیاء، آیت نمبر-26)

ترجمہ: ”(بلکہ وہ اللہ تعالیٰ کے مطیع اور فرمانبردار بندے ہیں)“ جن سے کبھی بھی گناہ یا معصیت کا صدور نہیں ہوتا ان کی توہین کفر ہے اور ان پر ایمان لانا واجب ہے۔

پھر دیکھئے جب قرآن پاک میں اللہ تعالیٰ نے حضرت آدمؑ کی برتری ثابت کی تو فرشتوں نے بے ساختہ سورۃ البقرۃ، آیت نمبر-32 فرمایا:

**سُبْحٰنَكَ لَا عِلْمَ لَنَا اِلَّا مَا عَلَّمْتَنَا** ترجمہ: ”تو پاک ہے ہمارے پاس اتنا ہی علم ہے جتنا تو نے ہمیں سکھایا“۔

انسان کے استنباط اور اجتہاد کو اللہ تعالیٰ نے سراہا ہے۔ پس علمی لائن میں انسان کی برتری ملائکہ پر ایک تو ”حکمیٰ علم“ کے لحاظ سے ہے کہ اسے تمام اسماء کی تعلیم ملی جو ملائکہ کو نہیں ملی۔

دوسرے ”کیفیت علم“ کے لحاظ سے ملائکہ اپنی معلومات میں فقہ و اجتہاد سے کوئی اضافہ نہیں کر سکتے اور انسان کرتا ہے پس اللہ تعالیٰ نے انسان کو سب سے زیادہ علم بھی دیا اور انسان میں زیادہ علم حاصل کرنے کی صلاحیتیں بھی رکھ دیں۔ یہاں تک کہ جب انسان کی استعداد جامع علم کی متحمل ہوگی اور قرن ہاقرن گزرنے اور مشق کرنے کے بعد وہ ہمہ گیر علم کے لئے مستعد ہو گئیں تو آخری معلم حضرت محمد خاتم الانبیاء خاتم النبیین ﷺ کو بھیجا جنہوں نے حقائق الہیہ کی تعلیم دی اور علم کو مکمل کرتے ہوئے اس کے ہر حکم کی علت پر مطلع فرمایا۔ جس سے انسان نے حقیقت علم کا سراغ پایا اور پھر قرآن کریم کے جامع علم سے روشن ضمیر بنا۔

پس جو خلافت حضرت آدمؑ کے دور میں ابتدائی منزل میں تھی نبی کریم خاتم النبیین ﷺ کے دور میں وہ اپنے انتہائی مقام پر پہنچ گئی کیونکہ اس کا منج علم تھا۔ علم کی ابتداء علم اسماء کے ابتدائی دور میں تھا تو اس پر مبنی شدہ خلافت بھی ابتدائی ادوار میں رہی اور وہی علم جب ترقی کر کے حد کمال پر پہنچ گیا کہ اس کے بعد کسی نبی کے آنے کی ہی گنجائش نہ رہی تو نیا علم اور نئی شریعت آئے تو خلافت بھی حد کمال کو پہنچ گئی۔ چنانچہ خلافت ظاہری تو حقائق کائنات کی تفسیر ہے چاند، سورج، ستارے، سائنس، ٹیکنالوجی۔ خلافت باطنی حقائق الہی کی تعمیل کے لئے ہے جس کے ذریعے روحانیت کے عجائبات نمایاں ہوں تو ظاہر ہے دور محمدی خاتم النبیین ﷺ میں یہ دونوں خلافتیں حد کمال کو پہنچ گئیں۔

ایک سے ایک مجیر العقول مادی ایجادات انتہا کو پہنچ رہیں ہیں جو عقل و نفس کے کمال کی دلیل ہے، اور ایک سے ایک حیرت ناک علمی و روحانی اجتہادات انتہا کو پہنچے جو تہذیب و تمدن کے کمال کی دلیل ہے۔ غرض تعقل اور تفقہ یا عقل نفسانی اور فقہ روحانی دونوں کمال کو پہنچ گئے۔ کیونکہ اللہ تعالیٰ نے انسان کو ساری قوتیں دے دی ہیں اس میں ملکیت بھی ہے بھیمیت بھی ہے اور شیطانیت بھی ہے تو لازمی تھا کہ یہ متضاد قوتیں آپس میں ٹکرائیں اور اس ٹکرانے سے نئے نئے افعال کا ظہور ہو جو انفرادی قوتوں سے نہیں ہو سکتا، مثلاً بھیمیت کا کام کھانا پینا اور نسل بڑھانا (حیوانیت) لیکن جب اس کے ساتھ ملکیت ٹکراتی ہے تو تیسری قوت پیدا ہو جاتی ہے جس کو عفت کہا جاتا ہے اور اس سے جائز و ناجائز کی سینکڑوں صورتیں پیدا ہوتی ہیں کہ فلاں کھانا ناجائز ہے فلاں حرام ہے فلاں نسل کشی حلال فلاں حرام، فلاں چیز پینی جائز اور فلاں ناجائز غرض دین کے ہزاروں گوشے عفت و پاک دامنی کی بدولت کھلتے ہیں جس سے دین و دنیا ترقی کرتے ہیں تو عفت درحقیقت بھیمیت اور ملکیت کے ٹکراؤ کا نتیجہ ہے جیسے آگ اور پانی کے ٹکراؤ کا نتیجہ بھاپ ہوتا تھا۔ جس سے تمدن ترقی کرتا تھا۔ اس طرح شیطانیت کا کام دھوکا، فریب، دغا بازی اور مکاری ہے اس کے ساتھ ملکیت کی عقل لڑا دو تو تدبیر اور تدبیر پیدا ہوگا۔ جس سے مکر و فریب کے بجائے عقل خیز تدابیر کا ظہور ہوگا اور مخفی تدابیر کا حسن نمایاں ہوگا اور حملہ آور سے بچاؤ کے نئے نظریات سامنے آئیں گے۔

”درندوں میں قوت غضب یہ ہے جس کا کام چیر پھاڑ ہے“

اس لئے ہمیں چاہیے کہ اپنی زندگی کے ہر گوشے میں اسی علم سے ہدایت حاصل کریں یعنی خلوت اور جلوت، انفرادی اور اجتماع، دوستی اور دشمنی، حکومت اور غلامی، خوشی اور غمی، راحت اور مصیبت، موت و حیات ہر لمحہ پر اسی علم سے جس کا دوسرا نام شریعت ہے، رہنمائی حاصل کریں اور اپنی عقل کو اس کے خادم کی حیثیت سے ساتھ رکھیں۔ یہی قوتیں جو جہالت میں کام کرتی ہیں اب علم میں کام کریں گی۔ وہ بھیمیت جو جہالت کے ساتھ، عیاشی، بدکاری اور بے ایمانی کرواتا ہے اب شریعت کے تابع ہو کر عفت و عصمت، پاک، پاک دامنی اور نیک و کاری پر لے آئے گی۔ وہی قوت شیطانیت، بحالت جہل، ڈپلومیسی، عیاری اور شرارتوں کی طرف لاتی تھی اب تابع فرمان الہی ہو کر تدبیر و دانائی، دانشمندی اور عاقبت شناسی کی طرف لے آئے گی اور بالفاظ دیگر جبلت نفسانی سے نکال کر فطرت روحانی کی طرف نکال لائے گی۔

اس لئے خلاصہ یہ ہوا کہ اگر طبیعت پر عقل کی حکومت قائم کر دی جائے اور عقل پر حکمرانی شریعت اور علم الہی کی کر دی جائے تو انسان مڑکی، مچلی، اور مقفی ہو جائے گا۔

ورنہ ایک شیطان یا ایک درندہ کے سوا کچھ نہ ہوگا اور اس کا حاصل یہ نکلا کہ شریعت انسان کے کسی خلقی مادہ کو ضائع یا پامال کرنے نہیں آئی بلکہ ٹھکانے لگانے کے لئے آئی ہے تاکہ ہر قوت کو اس کا صحیح مصرف بتلا کر اس میں استعمال کروائے۔ یہی معنی ہے اسلام کے دین فطرت ہونے کا جس نے ہر قوت کو ٹھکانے لگا دیا۔ شہوت ہو یا غضب۔ بھیمیت ہو یا شیطانیت کسی کو بھی بے کار نہیں ہونے دیا بلکہ ایک خاص پروگرام پر چلا دیا۔ نیکی تو نیکی ہے شریعت نے تو کسی بدی کو بھی علی الاطلاق نہیں مٹایا بلکہ اپنے اشاروں پر چلایا ہے۔ مثلاً جھوٹ گناہ کبیرہ ہے انسان کی جبلت میں جوش کے وقت مبالغہ آمیزی اور خلاف واقعہ کلام کر جانا داخل ہے۔ شریعت نے اسے کلیتہً نہیں مٹایا بلکہ فرمایا کہ اگر دوڑتے ہوئے بھائیوں میں جھوٹ بول کر بھی صلح کروادو تو نہ صرف یہ جائز ہے بلکہ اس پر اجر بھی ملے گا اور ایسا اجر جو نماز روزہ پر ملتا ہے۔

اس سے معلوم ہوا کہ انسان کا علم بھی فرشتوں کی نسبت کامل اور جامع ہے اور اس کی عبادت بھی ان کی نسبت کامل اور جامع ہے اور بوجہ مدافعت جتنی عبادت

انسان کی مضبوط ہے فرشتہ کی نہیں ہو سکتی، اب ظاہر ہے جب کامل علم انسان کا ہے تو ساری کائنات میں سے صرف انسان ہی اس بات کا مستحق تھا کہ نائب خداوندی بنے۔ اس لئے اصل بنیاد خلافت علم ہی ہے جس میں انسان حد کمال تک پہنچا ہوا ہے اس لئے اسی کو خلیفہ الہی بنایا گیا اب دیکھنا یہ ہے کہ وہ کونسا علم ہے جو اسے خلیفہ الہی کے مرتبے پر لے گیا۔ علم دو طرح کا ہے ”علم ظاہر اور علم باطن“، علم ظاہر یا مادی تعلیم سائنس وغیرہ عمدہ عمدہ سامان تو پیدا کر سکتی ہے مگر عمدہ انسان پیدا نہیں کر سکتی۔ سائنس سے باہر تو اجالا ہوتا ہے مگر اندر اندر اندھیرا ہی رہتا ہے باطن کا اجالا تو روحانی علوم سے ہوتا ہے جس کا منبع قرآن اور جس کے مبلغ نبی کریم خاتم النبیین ﷺ ہیں۔ عمدہ انسان صرف انبیاء کی لائی ہوئی تعلیم سے ہی پیدا ہو سکتے ہیں۔ فی زمانہ سائنس اور ظاہری تعلیم بھی حاصل کرنا بہت ضروری ہے لیکن آج کل صرف اسی تعلیم یا صرف اسی علم کی طرف ساری توجہ مرکوز کر دی گئی ہے۔ سائنس سے بظاہر مادیت کی ترقی ہو رہی ہے مگر اندر کے جو رہتا ہورہے ہیں انسان نے نئی نئی ایجادات میں اپنی طاقتوں کو گم کر دیا ہے اور اس کی سائنس کی محتاجی بڑھ گئی ہے۔ اگر وہ لڑنا چاہتا ہے تو لوہے، لکٹری اور پیتل کا محتاج ہے اگر دور مسافت پر پیغام یا خبر دینا چاہتا ہے تو ٹیلیفون، لاسکلی اور وائرلیس کا محتاج ہے۔ اگر کسی دور دراز مقام پر پہنچنا چاہتا ہے تو ریل موٹر کا محتاج ہے یعنی خود اپنے نفس کی اندرونی طاقتوں سے کام نہیں لے سکتا بلکہ مادی آلات و وسائل کا دست نگر ہے۔ ”مرد“ تو وہ ہیں، جنہوں نے اپنے اندر وہ قوت پیدا کی کہ ہزار ہا میل کی مسافت پر بلا لاسکلی (بغیر تار کے آلات) آوازیں پہنچائیں۔ جیسے حضرت ابراہیم خلیل اللہ نے بیت اللہ کے بن جانے کے بعد حج کرنے کے لئے آواز لگائی تو وہ سارے عالم بلکہ عالم بالا میں گونجی۔ اور عالم ارواح تک پہنچ گئی۔

فاروق اعظمؓ نے مسجد نبوی سے ساریہ کو آواز دی تو وہ ڈھائی سو میل کے فاصلے پر بلا کسی تار کے پہنچی۔ مگر محض اپنی روحانی قوتوں سے نہ کہ مادی وسائل سے۔

اپنے اندر جو ہر پیدا کیے جائیں، لوہے اور پیتل کے محتاج بن کے نہ رہ جائیں اسباب کے بندے نہ بنیں بلکہ مسبب الاسباب کے بندے بنیں۔ آج کا انسان صرف اس جگہ باکمال ہے جہاں مشینیں ہوں، بجلی ہو، پاور ہاؤس ہو، پٹرول ہو، جہاں یہ چیزیں نہ ہوں وہ عاجز، بے بس، اور بے کس ہے۔

انسان کامل تو وہ ہے کہ اگر ”زمین پر ہو تو تب بھی باکمال اور اگر زمین کے اندر ہو تب بھی باکمال“

فضائے بدر پیدا کر فرشتے تیری نصرت کو

اُتر سکتے ہیں گردوں سے قطار اندر قطار اب بھی

\*\*\*\*\*

## مقصد حیات اور سفر آخرت

ہم مسلمان ہیں ہم کو اپنے مسلمان ہونے پر بہت ناز ہے۔ بہت فخر ہے لیکن ہم میں سے 99% لوگ بائی چانس مسلمان ہیں۔ اللہ تعالیٰ نے مسلمان کے گھر پیدا کر دیا اور ہم مسلمان ہو گئے۔ یعنی اپنی مسلمانی میں ہمارا کوئی حصہ نہیں ہے۔ حتیٰ کہ ہمیں یہ بھی معلوم نہیں ہوتا کہ یہ جو کلمہ میں مسلمان ہونے کے ناطے پڑھتا ہوں یہ کس نے مجھے پڑھایا تھا۔ ماں باپ میں سے کسی نے یاد ادا، دادی میں سے کسی نے یا نانا، نانی میں سے کسی نے۔ کلمہ کے دو حصے ہیں:

محمد رسول اللہ

لا الہ الا اللہ

حضرت محمد (خاتم النبیین ﷺ) اللہ کے رسول ہیں۔

کوئی معبود نہیں اللہ کے سوا

ایمان لانے کے لیے یہ کلمہ کا اقرار زبان سے اور تصدیق قلب سے ہونا ضروری ہے۔ اب زبان سے اقرار تو ہم نے کر لیا۔ لیکن تصدیق بالقلب اس وقت تک نہیں ہو سکتی۔ جب تک لا الہ الا اللہ کے لیے کم از کم ایک مرتبہ ہم قرآن پاک کو ترجمہ سے نہ پڑھ لیں اور محمد رسول اللہ (خاتم النبیین ﷺ) کے لیے ہم ایک مرتبہ سیرت پاک کا مطالعہ نہ کر لیں۔ اس لیے کہ ہم ایک بہت بڑا اقرار کر رہے ہیں۔ ہم نے کہا کوئی معبود میرا نہیں ہے بس اللہ معبود ہے۔ گویا ہم نے اللہ کے سوا ہر معبود کی نفی کی۔ تو اب نفی کرتے ہی سب سے پہلے یہ خیال ہمیں رکھنا چاہیے کہ جس کی محبوبیت کا اقرار میں نے کیا ہے وہ مجھ سے کیا چاہتا ہے؟ کن باتوں کو وہ پسند کرتا ہے؟ کن کو نا پسند کرتا ہے؟ اس نے اپنی کتاب میں کن امور کو جائز اور کن کو ناجائز بتایا؟ کیا چیزیں ہمارے لیے حلال اور کیا کیا چیزیں ہمارے لیے حرام بتائی ہیں؟ اب ظاہر ہے کہ یہ تمام باتیں اللہ تعالیٰ نے قرآن پاک میں وضاحت سے بیان کر دی ہیں۔ اگر ہم قرآن پاک کو ترجمہ سے پڑھیں گے تو ہر ہمارا مقصد زندگی واضح ہوگا۔ اللہ تعالیٰ قرآن پاک میں فرماتا ہے:

وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ ﴿۱۶﴾ (سورۃ الذّٰر ریت، آیت نمبر 56)

ترجمہ: ”میں نے جنوں اور انسانوں کو اپنی عبادت کے لیے پیدا فرمایا۔“

ایک اور جگہ اللہ تعالیٰ نے فرمایا ہے:

الَّذِي خَلَقَ الْمَوْتَ وَالْحَيَاةَ لِيُنَبِّئُكُمْ أَيُّكُمْ أَحْسَنُ عَمَلًا ﴿۱۷﴾ (سورۃ الملک، آیت نمبر 2)

ترجمہ: ”وہ جس نے موت اور زندگی کو اس لیے بنایا کہ دیکھ سکے کہ تم میں سے کون اچھے عمل کرتا ہے۔“

### معزز کون؟

قرآن پاک میں سورۃ الحجرات آیت نمبر 13 اللہ تعالیٰ فرماتا ہے:

انا اکر مکم عند اللہ اتقکم

ترجمہ: ”بے شک تم میں سے اللہ کے نزدیک (عزت والا) معزز وہ ہے جو تقویٰ میں اعلیٰ ہے۔“

اب مقصد زندگی کے ساتھ اللہ تعالیٰ نے یہ بھی واضح کر دیا ہے کہ مجھے کون لوگ پسند ہیں تو اللہ تعالیٰ تو تقویٰ والے لوگ پسند ہیں۔ تقویٰ کا مطلب پرہیزگاری۔

تقویٰ والے لوگوں کی نشاندہی اللہ تعالیٰ نے قرآن پاک میں سورہ بقرہ آیت نمبر 2 پہلے رکوع ہی میں فرمادی ہے۔

ترجمہ: ”یہ وہ کتاب ہے جس میں کوئی شک نہیں۔ اس کتاب میں متقین کے لیے پرہیزگاروں کے لیے ہدایت ہے۔“

### متقیوں کی صفات:

(1) ایمان بالغیب (2) نماز کی پابندی (3) مالی قربانی (4) کتابوں پر ایمان (5) قیامت پر ایمان

یعنی جو لوگ غیب پر ایمان لاتے ہیں، نماز قائم کرتے ہیں اور جو کچھ ہم نے نہیں دیا ہے۔ اس میں سے خرچ کرتے ہیں اور (اے نبی) ایمان رکھتے ہیں اس پر

جو تیری طرف اتارا گیا اور جو تجھ سے پہلے اتارا گیا اور وہ آخرت پر یقین رکھتے ہیں۔ یہی لوگ اپنے رب کی طرف سے ہدایت پر ہیں اور یہی لوگ فلاح پانے والے ہیں۔

اب تقویٰ والی زندگی کے لیے حقوق اللہ اور حقوق العباد دونوں کو پورے طور پر بجالانا ہے۔ پھر ہی ایمان کامل ہوگا۔ اب اگر کوئی حقوق اللہ بجالاتا ہے لیکن

حقوق العباد کا خیال نہیں کرتا تو وہ ضعیف الایمان ہے اور اگر کوئی حقوق العباد بجالاتا ہے اور حقوق اللہ کا خیال نہیں رکھتا تو وہ ناقص الایمان ہے۔ تو کامل ایمان کے لیے

ایمان لانے کے بعد حقوق اللہ اور حقوق العباد دونوں کا خیال رکھنا ہے۔ اس طرح کا بندہ ہی متقی کہلانے کا مستحق ہوتا ہے۔ قرآن پاک میں سورہ بقرہ میں ہمیں پانچ زندگیوں

کی نشاندہی کر دی گئی ہے۔

سورہ بقرہ، آیت نمبر 28 میں اللہ تعالیٰ فرماتا ہے:

كَيْفَ تَكْفُرُونَ بِاللَّهِ وَكُنْتُمْ أَهْوَاءًا قَلِيلًا كَرِهَ اللَّهُ مُبْدِيكُمْ ثُمَّ يُمِيتُكُمْ ثُمَّ يُحْيِيكُمْ ثُمَّ إِلَيْهِ تُرْجَعُونَ ﴿۲۸﴾

ترجمہ: ”تم اللہ کا انکار کس طرح کر سکتے ہو حالانکہ تم بے جان تھے، پس تمہیں زندگی بخشی، پھر تمہیں مارے گا، پھر تمہیں زندگی بخشے گا پھر اسی کی طرف لوٹائے جاؤ گے۔“

کنتم امواتا تم تھے لیکن تمہیں اس زندگی کا (روح کی زندگی) شعور نہیں تھا۔

فاحیاءکم پس تمہیں زندگی بخشی، تمہیں زندہ کیا، (موجودہ زندگی)

ثم یمیتکم پھر وہ تمہیں مارے گا (قبر کی زندگی)

ثم یحییکم پھر وہ تمہیں زندہ کرے گا۔ (حشر کی زندگی)

ثم الیہ ترجعون پھر اس کی طرف پلٹ کر جانا ہے (جنت کی زندگی)

مندرجہ بالا پانچوں زندگیوں میں سے صرف اور صرف موجودہ زندگی ہمیں عمل کے لیے دی گئی ہے۔ اس سے پہلے والی زندگی ہماری وہ زندگی ہے جس کا ہمیں

شعور نہیں ہے۔ یعنی جب ہم ارواح کی صورت میں اللہ تعالیٰ کے پاس تھے پھر اس نے ہمیں موجودہ زندگی عطا فرمائی۔

قرآن پاک میں اللہ تعالیٰ فرماتا ہے:

لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ ﴿۱﴾ ثُمَّ رَدَدْنَاهُ أَسْفَلَ سَفَلِينَ ﴿۲﴾ (سورۃ النین، آیت نمبر 5-4)

ترجمہ: ”میں نے انسان کو بہترین صورت میں پیدا فرمایا۔ پھر اسے کم ترین درجے میں لوٹا دیا۔“

یعنی دنیا میں بھیج دیا کیوں؟ دارالعمل میں بھیج دیا (عمل کرنے کے لئے)۔ تو موجودہ زندگی واحد عمل کی زندگی ہے۔ باقی قبر کی زندگی، حشر کی زندگی اور جنت کی

زندگی یہ تمام زندگیاں اجر کی زندگیاں ہیں۔ ہم اس دنیا میں رہ کر جیسا توشہ تیار کریں گے اگلی زندگیوں میں ویسا آرام اور چین پالیں گے۔

صحیح بخاری میں حضرت علیؓ سے روایت ہے ”دنیا پیٹھ پھیر کر جا رہی ہے اور آخرت سامنے آرہی ہے اور ان دونوں میں سے ہر ایک کے چاہنے والے ہیں۔ پس تم آخرت

کے چاہنے والے بنو اور دنیا کے چاہنے والے نہ بنو کیونکہ آج تو عمل (کا موقع) ہے اور حساب نہیں کل حساب ہوگا اور عمل (کا موقع) نہیں۔“

موجودہ زندگی صرف اور صرف توشہ تیار کرنے کے لیے دی گئی ہے۔ آخرت کی زندگی ہمیشہ کی زندگی ہے۔ کبھی نہ ختم ہونے والی زندگی۔

اگر ہم غور کریں تو موجودہ زندگی بہت کم ہے۔ اگلی تینوں زندگیوں کے مقابلے میں دنیا کی زندگی کے لیے صرف آج کہا گیا ہے۔ قرآن پاک سورہ الحشر، آیت نمبر 18 میں

اللہ تعالیٰ فرماتا ہے کہ:

ترجمہ: ”جلد ہی انسان دیکھ لے گا کہ اس کے ہاتھوں نے کل کے لیے کیا بھیج رکھے ہے۔“

اب دیکھئے دنیا کی زندگی 60, 70, 80, 90 یا زیادہ سے زیادہ سو سال کی۔

قبر کی زندگی ہزاروں سال کی زندگی

حشر کی زندگی دنیا کے پچاس ہزار برس کا ایک دن

آخری زندگی کبھی نہ ختم ہونے والی زندگی

پہلے تمام پیغمبروں کی اور ان کی امتوں کی زندگیاں لمبی تھیں۔

حضرت نوح علیہ السلام کے زمانے میں لوگوں کی عمریں ہزار سال یا اس سے کچھ زیادہ یا کچھ کم ہوا کرتی تھیں۔ ایک مرتبہ حضرت نوح علیہ السلام نے ایک

عورت کو قبر پر روتے دیکھا۔ آپ علیہ السلام نے پوچھا ”کیا بات ہے؟“ اس نے جواب دیا ”اے نبی اللہ میرے بچے جلدی جلدی مر جاتے ہیں کوئی دو

سو سال میں کوئی چار سو سال کے بعد مر جاتا ہے۔ آپ علیہ السلام اللہ سے دعا کریں کہ اللہ تعالیٰ مجھے لمبی عمر کے بچے دے۔“ نبی علیہ السلام نے فرمایا ”اچھا، دو سو سال اور

چار سو سال کی عمریں کم ہیں؟ آئندہ ایک ایسا نبی بھی آئے گا جس کے امتیوں کی عمریں 50 سال یا اس سے کچھ زیادہ کچھ کم ہوں گی اور وہ سب سے زیادہ جنت میں جانے

والے لوگ ہوں گے۔“ اس عورت نے جواب دیا ”اے نبی اللہ اگر اللہ مجھے اتنی عمر دیتا تو میں یہ پوری زندگی ایک سجدے میں گزار دیتی۔“ اس عورت کا مطلب یہ تھا کہ اگر



امت محمدی ﷺ زیادہ جنت میں جائیں گے تو اس لیے کہ انہیں زیادہ دنوں تک آزمائش کے لیے دنیا میں نہیں رکھا گیا۔ بس 60,50 سال عمل کرنا ہے اور باقی تمام زندگیوں میں آرام کرنا ہے۔ تو جو کچھ بھی عمل کرنا ہے موجودہ زندگی میں ہی کرنا ہے۔ اگر یہ وقت نکل گیا تو پھر بس ندامت ہی ندامت اور حسرت ہی حسرت ہوگی۔

اللہ تعالیٰ قرآن پاک سورہ مؤمن، آیت نمبر 39 میں فرماتا ہے:

”یہ دنیا کی زندگی تو معمولی فائدے کے سوا کچھ نہیں اور یقیناً آخرت ہی رہنے کا گھر ہے۔“

ہر شخص کی قبر روزانہ اس کو پکارتی ہے کہ "اے انسان میں تنہائی کا گھر ہوں، میں وحشت کا گھر ہوں، میں کیڑوں کا گھر ہوں، جب تو میرے پاس آئے گا تو میں تیرے عمل کے مطابق معاملہ کروں گی (یعنی دنیا میں تو نے جو کچھ کیا ہوگا اس کے مطابق)۔ (ترمذی، الترغیب والترہیب)

قرآن پاک سورہ العنکبوت، آیت نمبر 64 میں اللہ تعالیٰ فرماتا ہے

ترجمہ: ”دنیا کی زندگی نہیں ہے مگر صرف ایک دل لگی اور کھیل اور بے شک آخرت کا گھر اور یقیناً وہی اصلی زندگی ہے۔“

اس موجودہ زندگی کے بعد انسان ایک مشکل مرحلہ سے گزرے گا۔ عام الفاظ میں یہ کہا جائے تو غلط نہ ہوگا کہ ہر شخص دو طرح کی قیامت سے دوچار ہوگا۔

قیامت صغریٰ اور قیامت کبریٰ۔ قیامت صغریٰ اس کی موت کا دن ہے اور قیامت کبریٰ حشر نشر کا دن۔

### موت ایک اٹل حقیقت ہے

1- قرآن پاک میں سورہ العنکبوت آیت نمبر 57 میں اللہ تعالیٰ نے فرمایا:

ترجمہ: ”ہر (نفس) جان موت کا ذائقہ چکھنے والی ہے۔ پھر تم ہماری طرف ہی لوٹ کر آؤ گے۔“

سورہ سجدہ آیت نمبر 11

ترجمہ: ”کہہ دو کہ موت کا فرشتہ جو تم پر مقرر کیا گیا ہے وہ تمہاری جانیں قبض کر لیتا ہے، پھر تم اپنے رب کی طرف لوٹائے جاؤ گے۔“

موت ایک ایسی چیز ہے جس سے کوئی بچ نہیں سکتا۔

قرآن پاک سورہ النساء آیت نمبر 78 میں اللہ تعالیٰ فرماتا ہے:

ترجمہ: ”جہاں کہیں بھی تم ہو، موت تمہیں آہی لے گی خواہ تم مضبوط قلعوں میں (محموظ) ہو جاؤ۔“

**موت کا فرشتہ:-** ایک آدمی زندگی بھر مال و دولت جمع کرتا رہا۔ اس نے ایک عالی شان محل بنوایا۔ دروازے پر طاقتور دربان مقرر کئے۔ ایک دن اس کے دل میں خیال

آیا کہ اپنے رشتہ داروں اور عزیزوں کو اپنی شان دکھانی چاہیے۔ اس نے سب کو پر تکلف دعوت پر بلا یا۔ اور مجلس میں خود ایک گاؤ تکیہ لگا کر تخت پر بیٹھ گیا۔ اور دسترخوان پر

طرح طرح کے کھانے لگوا دیئے۔ یہ تمام چیزیں دیکھ دیکھ کر خوش ہو رہا تھا۔ آخر کھانا کھولنے کا حکم دیا اور لوگ ایک دم کھانے پر ٹوٹ پڑے۔ یہ لذیذ اور مرغن غذا میں لوگ

کھانے میں مصروف تھے کہ ایک فقیر دروازے پر آیا اور دروازے پر دستک دی۔ دستک کیا تھی گویا زلزلہ تھا۔ دروازے بجتے لگے دیواریں ہلنے لگیں لوگوں نے کھانے

سے ہاتھ کھینچ لئے۔ دروازے پر کھڑے دربانوں نے فقیر کو ڈانٹنا شروع کر دیا اور کہا "بابا صبر کرا بھی تجھے بھی کچھ کھانے کو دیتے ہیں"۔ فقیر نے کہا "اپنے مالک سے کہو مجھے

اس سے کوئی ضروری کام ہے"۔ نوکروں نے کہا "تم دیکھتے نہیں ہو مالک اس وقت مہمانوں میں مصروف ہیں تم پھر کسی اور وقت آنا" لیکن فقیر نہ مانا تو نوکروں میں سے

ایک نوکر نے اندر جا کر مالک کو بتایا کہ ایک درویش آدمی آپ سے ملنا چاہتا ہے۔ یہ سننا تھا کہ مالک کو طیش آ گیا اس نے کہا "یہ کیا طریقہ ہے اسے وہیں سے کچھ دے دلا کر

رخصت کر دو"۔ دربان واپس آیا تو درویش کو طیش آ گیا۔ اس نے کہا "اپنے مالک سے جا کر کہو ملک الموت ملاقات کے لیے آئے ہیں"۔ یہ بات سن کر ہال میں موجود

لوگوں میں خوف پھیل گیا۔ ہاتھوں میں لرزہ آ گیا اور ہاتھ کھانے سے رک گئے۔ امیر دربانوں کے ساتھ حاضر ہوا اور آکر کہا "کیا آج کے دن تمہارے پاس میرا کوئی بدل

ہو سکتا ہے؟" درویش نے کہا "نہیں"۔ امیر نے اپنی ساری دولت، زیورات طلائی برتن، ہیرے جڑی انگوٹھیاں سب کچھ درویش کی نظر کر کے جان بچانے کی اپیل کی۔

درویش نے کہا "یہ دولت ہی تو تیری دشمن ہے۔ اس کو جمع کرنے ہی میں تو نے اپنی عمر عزیز ضائع کر دی۔ تو اسی کے گھمنڈ میں زندگی گزارا کرتا تھا۔ آج دیکھ یہ تیرے کسی

کام کی نہیں"۔ امیر نے بڑی حسرت سے دولت کی طرف دیکھا اور کہا "اے دولت تو نے مجھے دھوکا دیا۔ میں تو تجھے اپنا دوست سمجھتا تھا۔ کہ تو ہر جگہ میرے کام آتی ہے اور

آئندہ بھی کام آئے گی۔ لیکن آج یہ حقیقت کھل گئی۔ کہ تو تو ایک بے کار شے ہے لعنت ہے تجھ پر"۔ اللہ تعالیٰ نے دولت کو زبان عطا کی اور دولت بولی "مجھ پر کیوں لعنت

بھیجتا ہے اپنے اوپر لعنت بھیج میں تو تیرے پاس اس لیے آئی تھی کہ تو میرے ذریعے آخرت کا سامان جمع کر سکے۔ غریبوں کو خیرات دے۔ مساجد، یتیم خانے، سرائے اور

پل بنا کر اپنے لیے صدقہ جاریہ کمالے لیکن تو نے تو مجھے اپنے خزانے میں جمع کر کے قید کر دیا مجھے جمع کرتا رہا اور اللہ تعالیٰ کی راہ میں ایک پیسہ بھی خرچ نہ کیا۔ تو نے آج تک جو کچھ خرچ کیا اپنے اوپر خرچ کیا۔ ابھی دولت امیر آدمی کو لعن طعن کر رہی تھی کہ امیر آدمی سر کے بل تخت سے گرا اور مر گیا۔"

2- سورہ المنافقون آیت نمبر 11 میں اللہ تعالیٰ فرماتا ہے:

ترجمہ: "جب کسی کا مقرر وقت آجاتا ہے تو پھر اسے ہرگز اللہ مہلت نہیں دیتا اور جو کچھ تم کرتے ہو اللہ بخوبی جاننے والا ہے۔"

سورہ النحل، آیت نمبر 61 میں اللہ تعالیٰ فرماتا ہے:

ترجمہ: "پھر جب اس کا (موت کا) وقت آجائے تو ایک گھڑی نہ وہ پیچھے رہ سکتے ہیں اور نہ ہی وہ آگے بڑھ سکتے ہیں۔"

**موت کا فرشتہ:** - ایک بادشاہ بڑی ہی شان و شوکت کے ساتھ اپنے سپہ سالاروں اور غلاموں کے جلوس میں بہترین لباس زیب تن کر کے گھوڑے پر سوار ہو کر محل سے نکلا۔ اچانک ایک بوڑھا سامنے سے آگیا۔ بوڑھے نے بادشاہ کے گھوڑے کی لگام پکڑ کر چلتے ہوئے گھوڑے کو روک دیا۔ اور بادشاہ سے کہا کہ "مجھے آپ سے کچھ کام ہے۔" بادشاہ نے غصہ سے کہا "بات کرنے کا یہ کونسا طریقہ ہے؟ جلوس ختم ہونے کا انتظار کرو۔" بوڑھے نے کہا "مجھے کچھ کہنا ہے میں انتظار نہیں کر سکتا۔" بوڑھے کے لہجے میں ایسا رعب تھا کہ بادشاہ نے نہ چاہتے ہوئے بھی کہا "ہاں بولو کیا بات ہے؟" بادشاہ نے گھوڑا روکتے ہوئے کہا۔ بوڑھے نے سرگوشی کے انداز میں کہا "اے مغرور بادشاہ میں ملک الموت ہوں۔" بادشاہ کے اوپر سکتہ طاری ہو گیا۔ اس نے منت سے کہا "تھوڑی دیر کی مہلت دے دو تاکہ میں بیوی بچوں کو آخری بار دیکھ لوں۔" بوڑھے نے کہا "ایک لمحہ کی مہلت بھی نہیں ہے۔" دیکھتے ہی دیکھتے بادشاہ گھوڑے سے گرا اور جاں بحق ہو گیا۔

اس کے بعد ملک الموت ایک مومن آدمی کے پاس گیا۔ جا کر مومن بندے کو سلام کیا اور کہا "مجھے آپ سے ایک راز کی بات کہنی ہے۔" مومن آدمی نے خوش دلی سے کہا "بتائیے میں آپ کی کیا خدمت کر سکتا ہوں؟" بوڑھے نے کہا "میں ملک الموت ہوں آپ کے پاس سلام کے لیے حاضر ہوا ہوں، مومن آدمی نے کہا "الحمد للہ تم آگئے ہیں عرصے سے تمہارا انتظار کر رہا تھا تاکہ میں اللہ تعالیٰ سے ملاقات کا شرف حاصل کر سکوں۔" ملک الموت نے کہا "آپ مجھے بتائیے کہ میں آپ کی روح کس طرح آپ کے جسم سے الگ کروں؟ مومن نے کہا "مجھے اتنی مہلت دو کہ میں وضو کر کے سجدے میں اللہ تعالیٰ کے حضور چلا جاؤں۔ سجدے کی حالت میں تم میری روح نکال لینا۔" عزرائیل علیہ السلام نے ایسا ہی کیا اور مومن بندے کی روح بارگاہ الہی میں حاضر کر دی۔

3- سورہ آل عمران آیت نمبر 145 میں اللہ تعالیٰ فرماتا ہے:

ترجمہ: "اور کسی جان کے لیے ممکن نہیں کہ اللہ کے حکم کے بغیر مر جائے۔ لکھے ہوئے کے مطابق جس کا وقت مقرر ہے۔"

یعنی مقرر وقت سے پہلے کوئی مر نہیں سکتا اور جب وقت آجائے تو ایک لمحہ بھی آگے پیچھے نہیں ہو سکتا۔

**موت کا فرشتہ:** - شداد نے سب سے پہلے خدائی کا دعویٰ کیا اور پھر جنت کی تعمیر شروع کر دی۔ حیرت ہے کہ ایک انسان پر جس نے یہ تک نہ سوچا کہ ماں کے پیٹ سے پیدا ہونے والا شخص خدا کیوں کر ہو سکتا ہے۔ اس نے غور ہی نہ کیا کہ اس کی پیدائش کیسے ہوئی؟ نو ماہ ماں کے پیٹ میں اس نے کونسی غذا حاصل کر کے نشوونما پائی؟ اس نے اپنی حالت پر کبھی غور ہی نہ کیا کہ یہ شان و شوکت یہ زندگی یہ توانائی کس نے اس کو عطا کیں؟ اس نے خدائی کا دعویٰ کیا تو سب سے پہلے لوگوں سے سجدہ کروایا۔ اور پھر ان لوگوں کے لیے جن سے وہ خوش تھا جنت بنانا شروع کر دی۔ اس جنت بنانے میں اس نے پانچ سو برس کا عرصہ لگایا۔ دنیا کی کونسی نعمت تھی جو اس نے جنت میں مہیا نہ کی۔ خوبصورت نہریں جاری کروائیں، نہروں میں دودھ جاری کروایا۔ درختوں پر یاقوت اور زمرد کی پتیاں لگوائیں وہ علماء سے جنت کی تصویر کھنچواتا اور پھر وہ تمام چیزیں پھل پھول درخت اس جنت میں رکھواتا۔ پھر ایک دن اچانک اسے خیال آیا موت کا اس نے سوچا کہ میں نے اتنی محنت سے جنت بنائی ہے کہیں ایسا نہ ہو کہ اس کو دیکھنے سے پہلے میں مر جاؤں۔ ایک دن اس نے اللہ تعالیٰ کے حضور رو کر دعا کی۔ "الہی میں تجھ سے یہ دعا کرتا ہوں کہ میری موت میرے چاہنے کے مطابق ہو۔ کیونکہ تو خود کہتا ہے کہ انسان کی موت اس کے گمان کے مطابق ہوتی ہے۔" غیب سے آواز آئی "مانگ کیا مانگتا ہے؟" شداد نے ہاتھ جوڑ کر کہا "الہی میری موت اس طرح آئے کہ نہ میں بیٹھا ہوا ہوں۔ نہ کھڑا ہوں، نہ لیٹا ہوا ہوں، نہ چل رہا ہوں، نہ باہر ہوں، نہ دروازے پر ہوں، نہ اندر ہوں، نہ خلا میں ہوں نہ زمین پر ہوں اور نہ سواری پر ہوں۔" یعنی اس نے اپنی عقل کے مطابق وہ تمام باتیں اللہ کے حضور پیش کر دیں جس سے اس کو یقین ہو گیا کہ اب میں مر ہی نہیں سکتا۔ اللہ تعالیٰ نے یہ باتیں قبول فرمائیں۔ شداد بڑا خوش ہوا کہ کام بن گیا۔ اب میں کبھی مر ہی نہیں سکتا۔ پھر اس نے اعلان کروایا "میں خدا ہوں، جیسے چاہے اس دنیا کو چلاؤں گا جس طرح اور جو جی چاہے گا لوگوں کو حکم دوں گا۔ جسے چاہوں

گاتل کروں گا اور جسے چاہوں گا جنت میں بھیج دوں گا۔" پانچ سو سال کی محنت کے بعد جنت تیار ہو گئی۔ اس نے جنت کے معائنے کے لیے ایک دن مقرر کیا۔ پورے دہدے اور پوری شان و شوکت، بے شمار خدام، فوج اور درباریوں کے ساتھ جنت دیکھنے کے لیے گھوڑے پر سوار ہوا اور خراماں خراماں اپنے محل سے باہر آیا۔ اور جنت کی طرف چل دیئے۔ جنت کے دروازے میں گھوڑے نے ابھی دوپیر رکھے ہی تھے کہ گھوڑا اڑیل ٹٹو بن گیا۔ لگام کھینچی تو گھوڑا امنہ زور ہو گیا اور دو ٹانگوں پر کھڑا ہو گیا۔ جب اس بات کا خطرہ پیدا ہوا کہ شدا درگرجائے گا تو یہ رائے ہوئی کہ شدا کو گھوڑے سے اتار لیا جائے۔ غلام آگے بڑھے، شدا نے رکاب سے پیر نکالا اور پیر غلاموں کے ہاتھوں پر رکھا۔ ایک پیر غلاموں کے ہاتھوں میں تھا اور دوسرا پیر رکاب ہی میں تھا کہ ملک الموت نے روح قبض کر لی۔ ملک الموت کو رحم آیا۔ باری تعالیٰ سے ملک الموت نے اپنے دل میں کہا "اے میرے مالک آپ بڑے ہیں، آپ خالق ہیں مٹا کر کل ہیں۔ اگر یہ جنت دیکھ لیتا تو حسرت سے نہ مرتا"۔ اللہ تعالیٰ نے فرمایا "تو جانتا ہے یہ کون ہے؟ اور دیکھ زمین پر دیکھ"۔ ملک الموت نے زمین پر دیکھا کہ پانی کا ایک بڑا جہاز ہے۔ اس جہاز پر دریائی قزاق چڑھ گئے۔ جہاز اپنا توازن برقرار نہ رکھ سکا۔ طوفانی لہروں نے اور کام خراب کیا۔ جہاز پانی میں ڈوبنے لگا۔ ایک عورت نے ڈوبتے ہوئے جہاز میں سے سمندر کے ایک تختے پر سہارا لیا اور اس پر اس کے ہاں ایک لڑکا پیدا ہوا۔ بچے کی پیدائش کے بعد اللہ تعالیٰ نے ملک الموت کو حکم دیا کہ اس عورت کی جان قبض کر لی جائے۔ ملک الموت نے جان قبض کر لی اور دل میں کہا "باری تعالیٰ یہ بچہ کیسے زندہ رہے گا؟" اللہ تعالیٰ نے ملک الموت سے کہا "تجھے دو مرتبہ رحم آیا" دیکھ وہ بچہ جو تختے پر بے یار و مددگار تھا، ہم نے اس کی حفاظت کی۔ اس کو محفوظ ہاتھوں اور محفوظ جگہ پر پہنچایا۔ اس کی پرورش کی۔ اس کو دولت اور طاقت دی اور اس نے کیا کیا؟ اس نے خدائی کا دعویٰ کیا اس نے اپنے تئیں ایسی دعا کی جو اس کے مطابق اس کو موت سے بچالے گی۔ جیسا اس نے چاہا ویسا ہی ہوا۔ اس کو اس کے مکر کی سزا ملی۔ اس نے ہمارے ساتھ لکری۔" ملک الموت نے سوچا "افسوس مجھے دونوں مرتبہ ایک ہی شخص پر رحم آیا"۔

4- حدیث: سیدنا مطربن عکامس سے روایت ہے کہ رسول اللہ خاتم النبیین ﷺ نے فرمایا "جب اللہ تعالیٰ کسی خاص جگہ میں کسی کو موت دینے کا فیصلہ کر لیتا ہے تو وہ جگہ اس کے لیے محبوب بنا دی جاتی ہے اور وہاں اس کی کوئی ضرورت پیدا کر دی جاتی ہے"۔ (مسند احمد، ج 21984، حدیث نمبر 362)

موت کا فرشتہ:- حضرت سلیمان علیہ السلام کی محفل لگی ہوئی تھی۔ ایک شخص بار بار سامنے سے گزرتا اور حضرت سلیمان علیہ السلام کے پاس بیٹھے ایک شخص کو گھور کر چلا جاتا۔ وہ شخص گھبرا گیا اور بے اختیار اس نے حضرت سلیمان علیہ السلام سے پوچھا "یا حضرت وہ کون شخص ہے؟" حضرت سلیمان علیہ السلام نے کہا "وہ شخص ملک الموت ہے"۔ اس شخص نے ڈرتے ہوئے حضرت سلیمان علیہ السلام سے کہا "یا حضرت مجھے تو اس سے بہت ڈر لگ رہا ہے"۔ آپ علیہ السلام کو اللہ تعالیٰ نے بڑی طاقت دی ہے۔ ہوا پر آپ علیہ السلام کی حکمرانی ہے۔ آپ ہوا کو حکم دیں "وہ مجھے اڑا کر ہندوستان لے جائے تاکہ میں ملک الموت کی پہنچ سے بہت دور چلا جاؤں"۔ حضرت سلیمان علیہ السلام نے ہوا کو حکم دیا۔ ہوا نے حضرت سلیمان کے حکم پر تخت سلیمانی پر بیٹھا کہ اس شخص کو ہندوستان پہنچا دیا۔ تھوڑی دیر کے بعد حضرت عزرائیل علیہ السلام، حضرت سلیمان علیہ السلام کے پاس پھر آگئے۔ حضرت سلیمان نے ان سے پوچھا "تم اس آدمی کو گھور گھور کر کیوں دیکھ رہے تھے؟" حضرت عزرائیل علیہ السلام نے فرمایا کہ "مجھے حکم تھا کہ اس شخص کی روح میں ہندوستان میں قبض کروں میں تردد میں تھا کہ ہندوستان تو یہاں سے بہت دور ہے۔ موت کا وقت قریب آگیا ہے۔ یہ بندہ وہاں کیسے پہنچے گا۔ آخر کار اللہ تعالیٰ کے حکم سے آپ علیہ السلام نے اسے ہندوستان پہنچا دیا اور میں نے وہاں پہنچتے ہی اس کی روح قبض کر لی"۔

حدیث: حضرت انس سے روایت ہے کہ وہ کہتے ہیں کہ جب رسول اللہ خاتم النبیین ﷺ نے موت کی شدت محسوس کی تو حضرت فاطمہؓ کہنے لگیں ہائے تکلیف، رسول اللہ خاتم النبیین ﷺ نے فرمایا "اے میری بیٹی بے شک تیرے باپ پر وہ وقت آگیا ہے جس سے کوئی نہیں بچے گا۔ قیامت کے دن کی ملاقات کے لیے" (مسند احمد، ج 12434 حدیث نمبر 19)

حدیث: سیدنا عبداللہ سے روایت ہے کہ نبی کریم خاتم النبیین ﷺ نے چار کونوں والا خط کھینچا پھر اس کے درمیان ایک خط کھینچا جو چوکھٹے سے باہر نکل رہا تھا۔ اس کے بعد درمیان والے خط کے اس حصہ میں جو چوکھٹے کے درمیان میں تھا چھوٹے چھوٹے بہت سے خطوط کھینچے، پھر فرمایا یہ انسان ہے اور یہ اس کی موت جو اس کو گھیرے ہوئے ہے اور جو بیچ کا خط باہر نکلا ہوا ہے یہ اس کی امید ہے اور یہ جو چھوٹے چھوٹے خطوط ہیں یہ اس کی دنیاوی مشکلات ہیں۔ پس اگر وہ انسان ایک مشکل سے بچ کر نکلتا ہے تو دوسری میں پھنس جاتا ہے اور دوسری سے نکلتا ہے تو تیسری میں پھنس جاتا ہے (صحیح بخاری، حدیث نمبر 6417)

حدیث: سیدنا مطرف بن عبداللہ بن شحیر اپنے والد سے اور وہ نبی کریم خاتم النبیین ﷺ سے روایت کرتے ہیں کہ آپ خاتم النبیین ﷺ نے فرمایا "ابن آدم کی شکل و صورت یوں دکھائی گئی ہے کہ اس کے آس پاس ناوے موتیں ہیں (یعنی نانوے حادثات اور مصیبتیں)۔ اگر وہ موتیں اس سے خطا کر بھی جائیں تو وہ انتہائی درجے کے بڑھاپے کا شکار ہو جاتا ہے یہاں تک کہ وہ مر جاتا ہے" (سنن ترمذی، حدیث نمبر 2150)

## وطن سے دور موت کا اجر

سیدنا عبداللہ بن عمروؓ سے روایت ہے کہ انہوں نے کہا کہ ”مدینے میں ایک آدمی فوت ہو گیا اس کی ولادت بھی مدینہ میں ہی ہوئی تھی۔ نبی کریم خاتم النبیین ﷺ نے اس کی نماز جنازہ پڑھائی پھر فرمایا کاش وہ اپنے مقام پیدائش کے علاوہ (کسی اور مقام پر) فوت ہوتا۔ لوگوں میں سے ایک شخص نے کہا ”اے اللہ کے رسول خاتم النبیین ﷺ یہ کیوں؟“

آپ خاتم النبیین ﷺ نے فرمایا ”جب آدمی اپنی پیدائش کی جگہ کے علاوہ کسی اور مقام پر فوت ہوتا ہے تو اس کے لیے مقام پیدائش سے مقام وفات تک پیمائش کر کے (اتنی جگہ) جنت میں دی جاتی ہے“۔ (سنن ابن ماجہ 1614)

## موت میں گھبراہٹ ہے، موت میں سختی ہے

حضرت ابو ہریرہؓ سے روایت ہے کہ نبی کریم خاتم النبیین ﷺ کے پاس ایک یہودی کا جنازہ گزرا تو آپ خاتم النبیین ﷺ کھڑے ہو گئے۔ آپ خاتم النبیین ﷺ سے کہا گیا ”یا رسول اللہ ﷺ یہ تو ایک یہودی کا جنازہ ہے“۔ تو آپ خاتم النبیین ﷺ نے فرمایا ”یقیناً موت کی ایک گھبراہٹ ہوتی ہے“ (مسند احمد ج 14، 8527)

اللہ تعالیٰ قرآن پاک سورہ ق، آیت نمبر 19 میں فرماتا ہے:

ترجمہ: ”اور موت کی سختی حق کے ساتھ آ پینچی، یہی ہے وہ جس سے تو بھاگتا پھرتا تھا۔“

سورہ القیامۃ، آیت نمبر (30-26)

ترجمہ: ”اللہ تعالیٰ نے فرمایا ہرگز نہیں جب روح ہنسلی تک پہنچے گی اور کہا جائے گا ہے کوئی دم جھاڑ کرنے والا؟ اور وہ سمجھ جائے گا کہ یہ وقت جدائی کا ہے اور پنڈلی سے پنڈلی جڑ جائے گی اس دن اپنے رب کی طرف رواں گی ہوگی“۔

حدیث: سیدہ عائشہ صدیقہؓ کے غلام ابو عمرو ذکوان رحمۃ اللہ علیہ نے خبر دی کہ سیدہ عائشہ صدیقہؓ کہا کرتی ہیں کہ (وفات کے وقت) بے شک رسول اللہ ﷺ کے سامنے ایک بڑا پیالہ تھا یا چمچے کی تھیلی تھی۔ جس میں پانی تھا۔ آپ خاتم النبیین ﷺ اپنا ہاتھ مبارک اس برتن میں ڈالتے اور پھر اس ہاتھ کو اپنے چہرے پر ملتے اور فرماتے لا الہ الا اللہ بلاشبہ موت کی تکلیف ہوتی ہے۔ پھر آپ خاتم النبیین ﷺ اپنا ہاتھ اٹھا کر کہنے لگے: ”فی الرفیق الاعلیٰ“ یہاں تک کہ آپ خاتم النبیین ﷺ کی روح مبارک قبض کر لی گئی اور آپ خاتم النبیین ﷺ کا ہاتھ مبارک جھک گیا۔ (صحیح بخاری، حدیث نمبر 6510)

حدیث: سیدنا ابو ہریرہؓ سے روایت ہے کہ وہ کہتے ہیں کہ رسول اللہ خاتم النبیین ﷺ نے فرمایا ”بے شک اللہ تعالیٰ فرماتا ہے اور میں جو کام کرنا چاہتا ہوں اس میں مجھے اتنا تردد نہیں ہوتا جتنا کہ مجھے اپنے مومن بندے کی جان نکالنے میں ہوتا ہے کہ وہ موت کو (تکلیف کی وجہ سے) ناپسند کرتا ہے اور میں بھی اسے تکلیف دینا ناپسند کرتا ہوں“۔ (صحیح بخاری)

**موت اللہ تعالیٰ سے ملاقات:-** عمر رحمۃ اللہ علیہ نے مطرف رحمۃ اللہ علیہ سے، انہوں نے عامر رحمۃ اللہ علیہ سے، انہوں نے شریح بن ہانی رضی اللہ عنہ سے اور انہوں نے حضرت ابو ہریرہ رضی اللہ عنہ سے روایت کی، کہا: رسول اللہ (خاتم النبیین ﷺ) نے فرمایا: ”جو شخص اللہ سے ملاقات کو پسند کرے، اللہ اس سے ملاقات کو پسند کرتا ہے اور جو اللہ سے ملاقات کو ناپسند کرے، اللہ اس سے ملاقات کو ناپسند کرتا ہے“۔ (شریح بن ہانی رضی اللہ عنہ نے) کہا: میں حضرت عائشہ رضی اللہ عنہا کے پاس حاضر ہوا اور عرض کی: ”ام المؤمنین! میں نے حضرت ابو ہریرہ رضی اللہ عنہ کو رسول اللہ (خاتم النبیین ﷺ) سے ایک حدیث بیان کرتے ہوئے سنا، اگر وہ اسی طرح ہے (جس طرح وہ بیان کرتے ہیں) تو ہم ہلاک ہو گئے“۔ تو انہوں نے (عائشہ رضی اللہ عنہا) نے فرمایا: ”ہلاک ہونے والا واقعی وہی ہے جو رسول اللہ (خاتم النبیین ﷺ) کے قول سے ہلاک ہوا، (بتاؤ) وہ کیا حدیث ہے؟“ (میں نے عرض کی: انہوں نے کہا ہے کہ رسول اللہ (خاتم النبیین ﷺ) نے فرمایا: ”جو شخص اللہ سے ملاقات کو پسند کرتا ہے اللہ بھی اس سے ملاقات کو پسند کرتا ہے اور جو شخص اللہ سے ملاقات کو ناپسند کرتا ہے، اللہ بھی اس سے ملاقات کو ناپسند کرتا ہے اور ہم میں ایسا کوئی نہیں جو موت کو ناپسند نہ کرتا ہو، تو حضرت عائشہ رضی اللہ عنہا نے کہا: ”رسول اللہ (خاتم النبیین ﷺ) نے یہی فرمایا تھا، لیکن (مفہوم کے اعتبار سے) جس طرف تم گئے ہو وہ بات اس طرح نہیں بلکہ (وہ اس طرح ہے کہ) جب نگاہ اوپر کی طرف اٹھ جاتی ہے اور سینے میں سانس اکھڑ رہی ہوتی ہے اور جلد پر رو گئے کھڑے ہو جاتے ہیں اور انگلیاں ٹیڑھی ہو کر اڑ جاتی ہیں تو اس وقت جو اللہ سے ملنے کو پسند کرتا ہے، اللہ بھی اس سے ملنا پسند کرتا ہے اور جو (اس وقت) اللہ سے ملاقات کو ناپسند کرتا ہے، اللہ بھی اس

سے ملنا پسند کرتا ہے"۔ (صحیح مسلم، حدیث نمبر 6826)  
موجودہ زندگی سفر آخرت کی تیاری کے لیے غنیمت سمجھیں:

قرآن پاک سورہ المؤمنون آیت نمبر 100-99 میں اللہ تعالیٰ فرماتا ہے:

ترجمہ: ”یہاں تک کہ جب ان میں سے کسی کی موت آتی تو کہتا ہے کہ اے میرے رب مجھے واپس بھیج دے تاکہ جو کچھ میں چھوڑ کر آ رہا ہوں اس میں کوئی نیک عمل کر لوں (صدقہ، خیرات وغیرہ) ہرگز نہیں بے شک یہ تو (محض) ایک بات ہے جسے وہ کہنے والا ہے اور اسکے پیچھے ایک پردہ ہے (برزخ) اس دن تک جب تک وہ اٹھایا جائے گا"۔  
سورہ المنافقون آیت نمبر 10 میں اللہ تعالیٰ فرماتا ہے:

ترجمہ: ”اور خرچ کرو اس میں سے جو ہم نے تمہیں رزق دیا ہے۔ اس سے پہلے کہ تم میں سے کسی کو موت آجائے اور پھر وہ کہے اے میرے رب تو نے مجھے قریبی مدت تک مہلت کیوں نہ دی کہ میں صدقہ کرتا اور نیک لوگوں میں سے ہو جاتا۔“

حدیث: سیدنا ابو ہریرہؓ سے روایت ہے وہ کہتے ہیں کہ ایک شخص نے نبی کریم خاتم النبیین ﷺ سے کہا "اے اللہ کے رسول ﷺ کون سا صدقہ افضل ہے؟ آپ خاتم النبیین ﷺ نے فرمایا اس حال میں صدقہ کرو کہ تم صحت مند ہو۔ حریص ہو۔ مال دار ہونے کی توقع رکھتے ہو اور فقر سے ڈرتے ہو اور اتنی دیر مت لگاؤ کہ جب جان حلق تک آجائے تو کہنے لگو کہ فلاں کے لیے اتنا اور فلاں کے لیے اتنا حالانکہ وہ اب فلاح اور فلاح کا ہو چکا۔" (صحیح بخاری، حدیث نمبر 2748)

حدیث: سیدنا ابن عمرؓ سے روایت ہے کہ رسول پاک خاتم النبیین ﷺ نے میرے بدن کا ایک حصہ پکڑ کر فرمایا "تم دنیا میں ایسے رہو جیسے کہ تم اجنبی ہو یا کسی راہ کو عبور کرنے والے ہو اور خود کو قبر والوں میں شمار کیا کرو"۔ (سنن ابن ماجہ، جلد 5، حدیث نمبر 4114)

مجاہد کہتے ہیں کہ پھر ابن عمر نے مجھ سے کہا "جب تم صبح کرو تو اپنے دل میں شام ہونے کا نہ سوچو اور جب شام کرو تو دل میں صبح ہونے کا نہ سوچو اپنی بیماری سے پہلے اپنی صحت سے فائدہ اٹھاؤ اور اپنی موت سے پہلے اپنی زندگی سے فائدہ اٹھا لو کیونکہ تم نہیں جانتے اے عبد اللہ کہ کل تمہارا نام کیا ہوگا"۔ (یعنی مردوں میں ہوگا یا زندوں میں)

حدیث: ایک مرتبہ آپ خاتم النبیین ﷺ صحابہ کرامؓ کے ساتھ جا رہے تھے راستے میں دیکھا کہ کچھ لوگ قبر کھود رہے ہیں آپ خاتم النبیین ﷺ وہاں پہنچ گئے اور رو رہے تھے۔ پھر آپ خاتم النبیین ﷺ ہماری طرف متوجہ ہوئے اور فرمایا "اے میرے بھائیو اس جیسے دن کے لیے تیاری کر لو"۔ (سنن ابن ماجہ، جلد 5، حدیث نمبر 4195)

حدیث: سیدنا ابن عمرؓ سے روایت ہے وہ کہتے ہیں کہ رسول اللہ ﷺ کے پاس تھا کہ انصار میں سے ایک آدمی آیا اس نے نبی کریم خاتم النبیین ﷺ کو سلام کیا۔ پھر پوچھا "اے اللہ کے رسول خاتم النبیین ﷺ مومنوں میں سب سے زیادہ افضل کون ہے؟" آپ خاتم النبیین ﷺ نے فرمایا "جن کا اخلاق سب سے اچھا ہے"۔ اس نے کہا "مومنوں میں سے سب سے عظیم کون ہے؟" آپ خاتم النبیین ﷺ نے فرمایا "جو موت کو زیادہ یاد کرتے ہیں اور اس کے بعد (کے مراحل) کے لیے زیادہ اچھی تیاری کرتے ہیں وہی زیادہ عظیم ہیں"۔ (سنن ابن ماجہ، حدیث نمبر 4259)

حدیث: سیدنا ابویوبؓ سے روایت ہے کہ ایک شخص نبی کریم خاتم النبیین ﷺ کے پاس آیا اور کہا "یا رسول اللہ ﷺ مجھے سکھائیے اور مختصر بیان کیجئے"۔ آپ خاتم النبیین ﷺ نے فرمایا "جب تم نماز پڑھنے کے لیے کھڑے ہو تو اسے الوداعی نماز سمجھ کر پڑھا کرو"۔ (سنن ابن ماجہ، حدیث نمبر 4171)

حدیث: حضرت ابو ہریرہؓ سے روایت ہے کہ نبی کریم خاتم النبیین ﷺ نے فرمایا "لذتوں کو مکدر کرنے والی چیز یعنی موت کو کثرت سے یاد کیا کرو"۔ (سنن ترمذی، حدیث نمبر 2307)

\*\*\*\*\*

## قیامت کی نشانیاں

### قیامت کی سب سے بڑی اور سب سے پہلی نشانی:-

حدیث:- حضرت انس بن مالک رضی اللہ عنہ سے مروی ہے کہ نبی کریم خاتم النبیین ﷺ نے فرمایا: ”مجھے اور قیامت کو اس طرح بھیجا گیا ہے جس طرح یہ دو (انگلیاں)، آپ خاتم النبیین ﷺ نے شہادت اور درمیانی انگلی ملا کر اشارہ کیا۔ جس طرح یہ دو انگلیاں“۔ (بخاری، مسلم، نسائی، ابن ماجہ، دارمی)

حدیث:- حضرت ابوامامہ باہلی رضی اللہ عنہ سے مروی ہے کہ: ”اس (دین اسلام) کی کڑیاں یکے بعد دیگرے ٹوٹی جائیں گی۔ جب ایک ٹوٹ جائے گی تو لوگ دوسری پکڑ لیں گے۔ سب سے پہلے ”حکم“ (امر خلافت) اور سب سے آخر میں ”اقامت صلوٰۃ“ (کی کڑی) ٹوٹے گی“۔ (بخاری، مسلم، ابن ماجہ، احمد، طبرانی، ابوداؤد)

### قیامت کی چھوٹی نشانیاں (حصہ اول)

1. لونڈی اپنے آقا کو جنم دے گی۔ یعنی بچہ اپنی ماں سے ایسی سختی سے پیش آئے گا جیسے وہ اس کا آقا ہو۔ (بخاری، مسلم، نسائی، ترمذی، ابن ماجہ، احمد)
2. برہنہ پانگ دھڑنگ اور محتاج بکریوں کے چرواہے اونچی اونچی عمارتیں بنائیں گے۔ (جیسا کہ سعودی عرب میں آج کل ہو رہا ہے) (بخاری، مسلم، ترمذی)
3. دین کی کم علمی کا ظہور ہوگا۔ علم کا خاتمہ اور جہالت میں اضافہ ہوگا۔ (بخاری، مسلم، ترمذی، ابن ماجہ)
4. مے نوشی ہوگی اور اس کے لئے مختلف نام استعمال کئے جائیں گے (افیون، ہیروئن وغیرہ)۔ (بخاری، مسلم، ترمذی، احمد)
5. زنا اور بدعہدی کی کثرت ہوگی۔ (بخاری، مسلم، مجمع الزوائد، احمد)
6. قتل و غارت کی کثرت ہوگی۔ (ابن ماجہ، احمد، حاکم، جامع الصغیر)
7. معاملات کو نا اہل لوگوں کے سپرد کر دیا جائے گا۔ (بخاری، ترمذی، احمد)
8. آدمی ریٹشم پہنیں گے۔ (بخاری، مسلم، جامع الصغیر، ابن ماجہ، احمد)
9. گانے بجانے کو جائز سمجھا جائے گا۔ (بخاری، احمد، طبرانی، جامع الصغیر)
10. گانے والیوں کے ساتھ دینے والے لوگ بہت ہوں گے (یعنی ساز بجانے، ڈھول بجانے والے لوگ وغیرہ)۔ (بخاری)
11. فحش کاری اور فحش گوئی کا ظہور ہو جائے گا۔ (احمد، حاکم، مجمع الزوائد) 12. قطع تعلق عام ہوگا۔ (احمد، حاکم، مجمع الزوائد)
13. امین کو خان اور خان کو امین سمجھا جائے گا۔ (بخاری، مسلم، ترمذی، ابن ماجہ)
14. لوگوں میں مرگ ناگہانی کا ظہور ہوگا۔ (مجمع الزوائد، صحیح جامع، مقدمہ فتح الباری)
15. مسجدوں کو کم لوگ آباد کریں گے۔ نیک لوگ کم رہ جائیں گے۔ (بخاری، مسلم، ترمذی)
16. عرب کے صحرا و دشت باغات میں بدل جائیں گے۔ (مسلم، احمد، حاکم، مجمع الزوائد)
17. وقت سے برکت اٹھ جائے گی۔ زمانہ قریب آجائے گا۔ (بخاری، مسلم، ترمذی، احمد، ابوداؤد)
18. زلزلوں کی کثرت ہوگی۔ (بخاری، ابوداؤد، ابن ماجہ، حاکم، دارمی) 19. فتنوں کا ظہور ہوگا۔ (بخاری، مسلم، ترمذی)
20. جب تمام قومیں منفقہ طور پر امت مسلمہ پر پل پڑیں گی۔ (مجمع الزوائد، ابن داؤد، احمد)
21. ایسی عورتوں کا ظہور ہوگا جو لباس پہننے کے باوجود نکلیں ہوں گی۔ وہ خود بھی گمراہ ہوں گی اور اوروں کو بھی گمراہ کریں گی۔ (مسلم، احمد، موطا)
22. احمق مجلسوں میں سینہ تان کر بیٹھیں گے۔ نیک لوگ معدوم (unseen) ہو جائیں گے۔ (بخاری، ابن ماجہ، ابوداؤد، حاکم)
23. جھوٹ کثرت سے بولا جائے گا۔ (بخاری، مسلم، احمد)
24. شیطانوں کے لئے اونٹ بھی ہوں گے اور گھر بھی۔ وہ اس طرح کہ ایک آدمی اونٹنی پر سوار ہوگا اور ایک اونٹنی ساتھ لے جائے گا۔ وہ نہ تو اس اونٹنی پر خود سوار ہوگا اور نہ کسی ضرورت مند کو اس اونٹنی سے مدد دے گا بلکہ شیطان اس پر سوار کرے گا۔ اسی طرح ایک آدمی گھر بنائے گا یا خریدے گا۔ گھر میں اتنے کمرے ہوں گے جو گھر کے افراد کی ضرورت سے زیادہ ہوں گے۔ شیاطین ان کمروں میں اپنا بسیرا کریں گے۔ بے برکتی پھیل جائے گی۔ حتیٰ کہ سارا خاندان مکائے گاتب بھی پورا نہ ہوگا۔ سود عام ہو

- جائے گا۔ (بخاری، نسائی، داری) 25. لوگ اپنے سروں میں سیاہ خضاب لگائیں گے۔ (احمد، نسائی)
26. اللہ کی اطاعت اور آخرت کے لئے عمل پر توجہ کم ہو جائے گی۔ (بخاری، مسلم، ابن ماجہ، احمد، طبرانی)
27. بخل کو لوگوں کے دلوں میں ڈال دیا جائے گا۔ وہ لوگوں کے درمیان پھیل جائے گا۔ (بخل کی عادت یا برائی)۔ جس کے پاس جو کچھ ہوگا وہ اس میں بخل کرے گا۔ مال والا مال میں بخل کرے گا۔ علم والا علم میں بخل کرے گا (یعنی کام کی باتیں لوگوں کو نہ بتائے گا) کاریگر اپنی کاریگری میں بخل کرے گا اور مہارت والا اپنی مہارت لوگوں کو نہ سکھائے گا۔ (بخاری، مسلم، مجمع الزوائد)
28. لوگ ایک دوسرے کو بغیر کسی مقصد کے قتل کریں گے۔ (مسلم)
29. احکام شریعت نفس پر گراں گزریں گے۔ دین اجنبی ہو جائے گا۔ (ترمذی، ابن ماجہ، احمد، طبرانی، جامع الصغیر)
30. مرد قلیل اور عورتیں کثیر ہوں گی۔ (بخاری، مسلم، احمد)
31. دریائے فرات سے سونے کا پہاڑ (خزانہ) نمودار ہوگا۔ (احمد)
32. سب سے کمینہ قوم کا لیڈر اور فاسق (نافرمان) قوم کا سردار بن جائے گا۔ (بخاری، ترمذی، جامع احمد، حاکم)
33. بازار زیادہ ہوں گے اور قریب قریب ہوں گے۔ (احمد، مجمع الزوائد)
34. سلام صرف معروف لوگوں کو کیا جائے گا۔ (احمد، حاکم، طبرانی، مجمع الزوائد)
35. خون ارزاں ہو جائے گا۔ لوگ ایک دوسرے کو بغیر مقصد کے قتل کریں گے۔ (حاکم، ترمذی، ابن ماجہ، احمد)
36. عورت ہر میدان میں کام کرنے لگے گی۔ عورت کپڑے پہننے کے باوجود نکلی ہوگی۔ (مسلم، موطا، احمد)
37. جھوٹی گواہی دی جائے گی۔ (بخاری، مسلم، احمد)
38. امت مسلمہ میں خوشحالی اور آسائش کی زندگی کا ظہور ہوگا۔ (بخاری، کتاب المناقب، باب علامت النبوت)
39. کمینوں کو اونچا اور شریفوں کو پست کیا جائے گا۔ نااہل عہدے سنبھال لیں گے۔ (بخاری، ترمذی، احمد، جامع الصغیر)
40. فتنوں کی کثرت کی وجہ سے موت کی تمنا کی جائے گی۔ جھوٹ کثرت سے بولا جائے گا۔ (بخاری، مسلم)
41. مال اور دولت کی فراوانی ہوگی۔ (بخاری، مسلم، ابن ماجہ، احمد)
42. پھر شام (سیریا، لبنان، اردن، فلسطین) کا محاصرہ ہوگا اور ان سے کھانے پینے کی چیزیں اور دوسری امداد روک دی جائے گی۔ (مسلم۔ کتاب الفتن)
43. بیت المقدس کی فتح (یہ حضرت عمرؓ کے زمانہ میں ہوئی) (بخاری)
44. طلاق کے بعد میاں بیوی ساتھ رہیں گے۔ (طبرانی اوسط)
45. زنا سے پیدا ہونے والی اولاد کی کثرت ہوگی۔ (مسند احمد، طبرانی اوسط، مستدرک حاکم)
46. مساجد صرف ظاہری طور پر آباد ہوں گی۔ (مشکوٰۃ، شعب الایمان)
45. ہمارے اور اہل روم (یورپ اور امریکہ) کے درمیان صلح و صفائی ہو جائے گی۔ (بخاری)
- یہ علامت صغریٰ کی آخری نشانی ہے کیونکہ اس کے بعد ایک خونریز معرکہ (الملحمة الکبریٰ) بپا ہوگا۔ یہ ایک بڑی خونریز جنگ ہوگی۔ آنے والی جنگ کا سٹیج اب تیار ہو رہا ہے۔ (ابن ماجہ، احمد، ابوداؤد، حاکم) حدیث سے ظاہر ہوتا ہے کہ دو جنگیں ہوں گی پہلی ”ہرمجدون“ کی عالمی جنگ اور دوسری ”(الملحمة الکبریٰ)“ یہ دوسری جنگ مسلمانوں اور اہل روم (یورپ اور امریکہ) کے درمیان ہوگی۔ یہ ”ہرمجدون“ کے بعد اس وقت ہوگی جب رومی (یورپ اور امریکہ) عہد شکنی کریں گے۔ اس کے بعد امام مہدی کا ظہور ہوگا۔
- حضرت عبداللہ بن مسعود رضی اللہ عنہ سے روایت ہے، رسول اللہ ﷺ نے فرمایا: ”دنیا میں ایک ایسا دن باقی ہے جسے اللہ طویل کر دے گا۔ اس میں میرے اہل بیت میں سے ایک آدمی کو (امام بنا کر) ظاہر کریں گے جس کا نام میرے نام جیسا ہوگا جس کے باپ کا نام میرے باپ کے نام جیسا ہوگا“۔ (ترمذی، ابن ماجہ، حاکم، طبرانی، جامع الصغیر)

## ہر مجدون کیا ہے؟

- 1- یہ ایک بہت بڑی دھکم پیل اور تباہ کن جنگ ہے۔
- 2- یہ عنقریب ہونے والی بڑی لڑائی ہے۔
- 3- یہ ایک اتحادی عالمی بڑی لڑائی ہے۔ جس کا انتظار صفحہ ہستی کے سب لوگ کر رہے ہیں۔
- 4- یہ ایک بڑی سیاسی جنگ ہے۔
- 5- یہ ایک دینی اور سیاسی لڑائی ہے۔
- 6- یہ مختلف سروں والے اژدہا (Dragon War) کی مانند ایک لڑائی ہے۔
- 7- یہ تاریخ کی سب سے بڑی بدترین لڑائی ہے۔
- 8- یہ انجام کا آغاز ہے۔

ہر مجدون کے لفظ سے اہل کتاب متعارف ہیں کیونکہ یہ لفظ ان کی مقدس کتابوں میں اور علماء اور محققین کی بحثوں میں ملتا ہے۔ اہل کتاب سے مراد یہود اور نصاریٰ ہیں۔ اہل کتاب کے اہل کونقل کر کے ہم نے کوئی انوکھی بات نہیں کی کیونکہ نبی کریم خاتم النبیین ﷺ نے ہمیں اس بات کی اجازت دی ہے کہ ہم ان سے روایت کریں۔

آپ خاتم النبیین ﷺ نے فرمایا: "میری طرف سے لوگوں کو بات پہنچاؤ خواہ وہ ایک آیت ہی کیوں نہ ہو اور بنی اسرائیل سے روایت کرو، اس میں کوئی حرج نہیں اور جس نے مجھ پر قصداً جھوٹ باندھا تو اسے اپنے جہنم کے ٹھکانے کے لئے تیار رہنا چاہئے"۔ (صحیح بخاری شریف، حدیث نمبر 3461)

شرط یہ ہے کہ ہم پوری احتیاط سے ان کی بات سنیں اور صرف وہی بات قبول کریں جو ہماری شریعت کے مطابق ہو اور ہماری شریعت اس کی اجازت دے اگر ان کی بات ہماری شریعت سے ٹکرائی ہو تو رد کر دیں۔

**مسلمان اور ہر مجدون:** عجیب بات ہے کہ ہر مجدون کے ثبوت کے لئے اہل کتاب کے اقوال تو اتر کے ساتھ کثرت سے وارد ہوتے ہیں لیکن بہت سے مسلمان تو جانتے ہی نہیں ہیں کہ یہ کیا ہے؟ اب مسلمانوں کے بعض لکھنے والوں نے اس معرکہ کی طرف توجہ دینی شروع کی ہے اور ان کے قلم سے ایسے اہم مقالات نکلے ہیں جو تجویزیاتی فراست، تاریخی جس اور سیاسی سوجھ بوجھ کے زور پر لکھے گئے ہیں۔ ان مقالات نے طے کیا ہے کہ یہ فیصلہ کن معرکہ جلد ہونے والا ہے اب اس کا سٹیج تیار کیا جا رہا ہے۔ یہ حکمت عملی کی جنگ ہوگی ایٹمی اور عالمی ہوگی۔ یہودیوں کو اس میں نقصان اٹھانا پڑے گا اور ان کا زور ٹوٹ جائے گا۔

ہم ان تمام سابقہ اقوال سے متفق ہیں ہاں اس معرکہ کی تفصیل اور نتائج سے اختلاف ہے۔ ہمارا کہنا یہ ہے یہ معرکہ اتحادی ہوگا اور عالمی سطح پر ہوگا۔ مسلمان اور اہل روم (یورپ اور امریکہ) اس معرکہ کے لازمًا ایک فریق ہوں گے۔ وہ مل کر ایک مشترکہ دشمن سے لڑیں گے۔ اس دشمن کو ہم نہیں جانتے۔

نبی کریم خاتم النبیین ﷺ نے فرمایا "ایک دشمن سے جو ان کے ورے ہوگا"۔ کامیابی ہمارے کیمپ کا ساتھ دے گی۔ رہے یہودی تو ہماری مصادر میں ایسی کوئی بات نہیں ملتی جو اس عالمی جنگ میں ان کے کردار کا پتہ دے۔ لیکن وہ اس جنگ میں الجھیں گے ضرور بلکہ اہل کتاب کے مطابق ان کی دو تہائی تعداد تباہ ہو جائے گی باقی ایک تہائی یہودیوں کے خاتمے کا کام حضرت عیسیٰ کے نزول اور دجال کے قتل کے بعد مسلمانوں کے ہاتھوں سرانجام پائے گا۔ اللہ تعالیٰ کے رسول خاتم النبیین ﷺ کی جس حدیث میں اس معرکہ کا تذکرہ ہے اس کی عبارت پیش خدمت ہے۔

آپ خاتم النبیین ﷺ نے فرمایا: "عنقریب اہل روم (یورپ اور امریکہ) امن کی خاطر صلح کر لیں گے پھر تم ان کے ساتھ مل کر ایسے دشمن سے لڑو گے جو ان کے ورے ہے مال غنیمت حاصل کرو گے پھر تم ایک ٹیلوں والی چراگاہ میں قیام کرو گے پھر رومیوں کا ایک آدمی کھڑا ہو کر صلیب بلند کرے گا اور کہے گا کہ صلیب غالب آگئی۔ اس پر ایک مسلمان کھڑا ہو کر اُسے قتل کر دے گا۔ رومی عہد توڑ دیں گے۔ پھر خوزریز جنگیں ہوں گی وہ تمہارے خلاف 80 جھنڈوں تلے اکٹھے ہوں گے اور ہر جھنڈے تلے 12 ہزار کا لشکر ہوگا"۔ (السلسلۃ الصحیحۃ، حدیث نمبر 2607)

حدیث سے ظاہر ہوتا ہے کہ دو جنگیں ہوں گی:

- 1- پہلی ہر مجدون کی عالمی جنگ۔ یہ وہی جنگ ہے جسے سب جانتے ہیں اور سب اس کے منتظر ہیں۔
- 2- دوسرے معرکہ کو "الملاحم" اور بعض روایات میں "الملحمة الکبریٰ" سے تعبیر کیا گیا ہے۔ اسے بہت کم لوگ جانتے ہیں۔ یہ وہی معرکہ ہے جو مسلمانوں اور اہل روم (یورپ اور امریکہ) کے درمیان ہوگا۔ یہ ہر مجدون کے بعد اُس وقت ہوگا جب اہل روم (یورپ اور امریکہ) عہد شکنی کریں گے۔



## امام مہدی

قیامت کی علامت صغریٰ اور علامات کبریٰ کی درمیانی کڑی:

مہدی کون ہیں؟

امام مہدی جن کا انتظار ہو رہا ہے وہ حسن بن فاطمہ بنت رسول خاتم النبیین ﷺ کی اولاد میں سے اہل بیت کے ایک مسلمان نوجوان ہوں گے۔ اُن کا نام محمد بن عبد اللہ ہوگا یعنی اُن کا نام نبی کریم خاتم النبیین ﷺ کے نام پر اور اُن کے باپ کا نام آپ خاتم النبیین ﷺ کے والد کے نام پر ہوگا۔ محمد بن عبد اللہ مہدی کی تعریف نبی کریم خاتم النبیین ﷺ نے اس طرح فرمائی:

ابوسعید خدریؓ بیان کرتے ہیں، رسول اللہ خاتم النبیین ﷺ نے فرمایا: ”مہدی میری اولاد سے ہوں گے، جو کہ کشادہ پیشانی اور بلند ناک والے ہوں گے، وہ زمین کو عدل و انصاف سے بھر دیں گے جس طرح وہ ظلم و ستم سے بھری ہوئی تھی، وہ سات سال حکومت کریں گے۔“ (مشکوٰۃ المصابیح، حدیث نمبر 5454) سیدنا علی رضی اللہ عنہ سے روایت ہے، رسول اللہ خاتم النبیین ﷺ نے فرمایا: ”مہدی ہم اہل بیت میں سے ہوگا، اللہ تعالیٰ ایک رات میں اس کی اصلاح فرمائے گا۔“ (مسند احمد، حدیث نمبر 12925)

”اللہ تعالیٰ ایک رات میں اس کی اصلاح فرمائے گا“ اس کا مطلب یہ ہے کہ اللہ تعالیٰ انہیں خلافت اور آخری زمانے کے فتنوں اور جنگوں کے درمیان مسلمانوں کی قیادت کے لیے تیار کرے گا۔ امام مہدی کی آمد اور اُن کے ظہور کی علامات کے بارے میں احادیث نقل کرنے سے پہلے دو باتیں سمجھ لینا ضروری ہیں۔

1۔ ظہور مہدی کسی (پوشیدہ) بات نہیں ہے۔ امام مہدی کو اس کا علم نہیں ہوگا۔ اللہ تعالیٰ ایک رات میں اُن کی نوک پلک سنوار کر اُن کو ایک ایسی قوم کے لیے تیار کریں گے۔ جس کے پاس کوئی طاقت نہ ہوگی۔ یہ لوگ کعبہ کے قریب اُن کے ہاتھ پر بیعت کریں گے۔ جبکہ وہ خود اس بیعت کو پسند نہیں کرے گا۔ یہ ایک تقدیر کا فیصلہ ہے۔ اللہ تعالیٰ نے اس کو مقرر کیا اور لوح محفوظ پر درج کر دیا۔ اس وجہ سے ہم کہتے ہیں کہ امام مہدی پر ایمان لانا شرعاً واجب ہے۔ کیونکہ اُن کے بارے میں مروی احادیث متواتر ہیں۔ جمہور علماء کے نزدیک متواتر احادیث علم قطعی کا ذریعہ ہیں۔ اس کا علم واجب اور ان پر عمل کرنا فرض ہے۔ حدیث متواتر کو جھٹلانے والا اور اس کا منکر دائرہ اسلام سے نکل جاتا ہے۔ (کافر ہو جاتا ہے)

**ظہور مہدی کا وقت:-** ہم امام مہدی کے منتظر ہیں۔ جو ہر مجروح کی مشہور معروف جنگ کے بعد آئیں گے۔

حدیث: رسول پاک خاتم النبیین ﷺ نے فرمایا: ”عنقریب اہل روم (یورپ اور مغربی دنیا) امن کی غرض سے تمہارے ساتھ صلح کر لیں گے۔ پھر تم اور اہل روم اپنے پرے ایک دشمن سے جنگ کرو گے۔ پھر تمہاری مدد کی جائے گی اور تمہیں مال غنیمت حاصل ہوگا۔ پھر تم واپس لوٹو گے اور ایک پہاڑ والی چراگاہ پر اُترو گے۔ پھر ایک عیسائی صلیب بلند کرے گا اور کہے گا کہ ”صلیب غالب آگئی“۔ مسلمانوں میں سے ایک مسلمان یہ سن کر غضبناک ہو جائے گا اور وہ اُٹھ کر صلیب کو توڑ پھوڑ ڈالے گا۔ جس پر اہل روم معاہدہ کو بالائے طاق رکھتے ہوئے جنگ کے لیے تیار ہو جائیں گے۔“ (سنن ابی داؤد، جلد 4، حدیث نمبر 4292) اور تمہارے مقابلہ کے لیے اسی جھنڈوں کے ساتھ فوج لے کر آئیں گے، ہر جھنڈے کے نیچے بارہ ہزار فوج ہوگی۔ (سنن ابن ماجہ، حدیث نمبر 4042)

مندرجہ بالا حدیث پر غور کرنے سے ہم اس نتیجے پر پہنچتے ہیں کہ:

1۔ ایک عالمی اتحادی جنگ ہوگی جس میں ہم اور اہل روم (یورپ اور مغربی دنیا) اتحادی ہوں گے۔ اور کسی مشترکہ دشمن کے خلاف لڑیں گے۔ ہو سکتا ہے کہ یہ دشمن کمیونسٹ ہوں یا کوئی اور بہر حال ہم کامیاب ہوں گے۔

2۔ یہ جنگ کس وقت ہوگی؟ اس کا جواب اللہ ہی بہتر جانتا ہے۔

3۔ اس عالمی اتحادی جنگ کے بعد اہل روم عہد شکنی کریں گے۔

پس ظہور مہدی کا وہی وقت ہوگا جب اہل روم عہد شکنی کریں گے اور ہمارے خلاف ایک عظیم لشکر جمع کریں گے۔

رکن یمانی اور مقام ابراہیم کے درمیان ایک آدمی کے ہاتھ پر بیعت کی جائے گی۔

نبی کریم خاتم النبیین ﷺ نے فرمایا:

حدیث (ترجمہ): "مسلمانوں کا ایک لشکر (سفیانی کا لشکر) ان سے لڑنے کے لیے بھیجا جائے گا تاکہ ان کا خاتمہ کر دے۔ عجیب بات ہے کہ میری امت کے لوگ کعبہ کا قصد کریں گے تاکہ قریش کے اس آدمی کو پکڑیں جس نے بیت اللہ میں پناہ لی ہوگی۔ یہاں تک کہ مدینے سے تھوڑی دور ذی الحلیفہ میں یہ لوگ زمین میں دھنس جائیں گے۔ ایک یا دو لوگ بچ جائیں گے۔ جو لوگوں کو زمین میں دھنس جانے والوں کی خبر دیں گے"۔ (سنن ابن ماجہ، حدیث نمبر 4063)

اُس وقت لوگوں کو معلوم ہو جائے گا کہ بیت اللہ کا یہ پناہ گزین خلیفۃ اللہ مہدی ہے۔ وہ ایسا انسان ہے کہ اُس کے احترام اور دفاع کی خاطر اللہ تعالیٰ فوج کو زمین دوز کر دے گا۔ یہ دیکھ کر لوگ جماعتوں اور گروہوں کی شکل میں اُن سے بیعت کریں گے شام کے ابدال اور صالحین اور عراق کے اولیاء اور نیک لوگوں کی جماعتیں ان سے بیعت کریں گی۔ اور اُن سب پر ان سے بیعت واجب ہوگی۔

پس ظہور مہدی کی یقینی علامت یہ ہے کہ جو فوج اُن کے خلاف لڑنے کے لیے بھیجی جائے گی۔ وہ زمین میں دھنس جائے گی۔ یہ لشکر جو مہدی اور ان کے ساتھیوں کو ختم کرنے کے لیے نکلے گا۔ وہ پیادہ فوج پر مشتمل ہوگا۔ یہ اس بات کی دلیل ہوگی کہ ہر مجروح والی اتحادی جنگ جو ظہور مہدی سے تھوڑی دیر پہلے ہوگی اُس میں میزائل، جنگی جہاز اور جنگی اہمیت کا تمام سامان تباہ ہو جائے گا گویا ٹیکنالوجی ختم ہو جائے گی۔ وگرنہ اس لشکر کو شام سے مکہ تک صحراوردی کی کیا ضرورت تھی؟ مہدی اور اُن کے ساتھیوں کے پاس نہ نفری ہوگی نہ سامان جنگ ہوگا اور نہ کوئی دوسری طاقت۔ رسول پاک خاتم النبیین ﷺ کی احادیث میں جو لشکر مہدی کے خلاف لڑنے کو آ رہا تھا۔ اُس کے زمین میں دھنس جانے کا منظر اس طرح پیش کیا گیا ہے:-

ترجمہ: "جب مہدی کو پکڑنے کے ارادے سے لشکر تیز تیز چل رہا ہوگا تو لشکر کا درمیانی حصہ زمین میں دھنس جائے گا (اُن کے زمین میں دھنس جانے پر پچھلے لشکر کے لوگ آگے والے لوگوں کو پکاریں گے وہ پیچھے مڑ کر دیکھیں گے) تو یہ لشکر زمین میں دھنس کر نظروں سے اوجھل ہو چکا ہوگا اور اس کا نام و نشان بھی باقی نہ رہے گا باقی لشکر کے ہوش اڑ جائیں گے اسی کے ساتھ ہی پچھلا لشکر زمین دوز ہوگا اور یہ لوگ ایک دوسرے کو پکاریں گے کہ اس کے بعد اگلا لشکر بھی زمین دوز ہو جائے گا"۔ تمام لشکر کے زمین میں جانے سے پہلے زمین کے اندر سے آوازوں کا شور اور گونج سنائی دے گی۔ اس عذاب سے صرف ایک یا دو لوگ بچیں گے جو لوگوں کو بتائیں گے کہ لشکر پر کون سی بلا کیسے نازل ہوئی؟ جو نبی لشکر کے زمین میں دھسنے کا چرچا ہوگا لوگ مشرق اور مغرب سے امام مہدی کے پاس بیعت کرنے کے لیے آئیں گے اور ان کی مدد کا وعدہ کریں گے۔ ان کا نعرہ ایک ہی ہوگا "فتح یا شہادت" اس طرح مہدی کے ساتھ توحید پسندوں کا ایک لشکر جمع ہو جائے گا۔ انہیں آرام اور سکون کی فرصت نہ ہوگی۔ وہ ایسے معرکوں میں کود پڑیں گے اور ایسی جنگیں کریں گے۔ جن میں آنکھیں انکاروں کی طرح سرخ ہو جائیں گی۔ تلواریں چمکیں گی، گھوڑے ہنہانیں گے اور دل اُچھل کر حلق میں آجائیں گے۔ مقتولین کی تعداد اتنی زیادہ ہوگی اور خون کی اس قدر فراوانی ہوگی کہ گھوڑے اس خون میں کودتے پھریں گے۔ ارتداد کا یہ فتنہ بہت سخت ہوگا"۔

ہم اللہ تعالیٰ سے سلامتی اور ثابِت قدمی کی دعا کرتے ہیں۔ اگر ہم امام مہدی کی جنگوں پر نظر ڈالیں تو ہمیں معلوم ہوگا کہ وہ دنیا بھر سے اور تمام دنیا اُن سے جنگ کرے گی۔ امام مہدی جہاد کریں گے۔

- 1- جزیرۃ العرب کے مسلمانوں سے
- 2- فارس کے شیعہ مسلمانوں سے
- 3- روم (یورپ اور امریکہ) سے
- 4- روس سے
- 5- لادین ترکوں سے (قسطنطنیہ میں)
- 6- یہودیوں سے
- 7- روما سے
- 8- کمیونسٹوں سے (خورتان و کرمان میں)

ان سب جنگوں میں امام مہدی کو فتح ہوگی۔

### ظہور مہدی کی علامات:

#### 1- عراق اور شام کا محاصرہ اور پابندی:

حدیث: حضرت جابر بن عبد اللہ سے روایت ہے کہ نبی کریم خاتم النبیین ﷺ نے فرمایا: "وہ وقت دور نہیں کہ عراق والوں کے پاس روپیہ اور غلہ آنے پر پابندی لگادی جائے گی۔ لوگوں نے پوچھا پابندی کون لگائے گا؟ کیا عجمی (اقوام متحدہ)۔ پھر کچھ دیر خاموش رہے پھر کہا وہ وقت قریب ہے جب اہل شام پر پابندی لگادی جائے گی۔ لوگوں نے پوچھا یہ رکاوٹ کس جانب سے ہوگی؟ فرمایا اہل روم کی جانب سے۔ پھر نبی کریم خاتم النبیین ﷺ نے فرمایا "میری امت میں ایک خلیفہ ہوگا جو لوگوں کو

اموال لپ بھر بھر کر دے گا اور شمار نہیں کرے گا"۔ (صحیح مسلم، حدیث نمبر 7315)

نیز آپ خاتم النبیین ﷺ نے فرمایا "اُس ذات کی قسم جس کے قبضہ قدرت میں میری جان ہے اسلام اپنی پہلی حالت کی طرف لوٹے گا۔ پھر فرمایا "مدینے سے جب بھی کوئی (اس سے بے رغبتی کی وجہ سے) نکل جائے گا تو اللہ تعالیٰ اُس سے بہتر کو وہاں آباد کر دے گا۔ کچھ لوگ سنیں گے کہ فلاں جگہ ارزانی ہے۔ اور باغ و زراعت کی فراوانی ہے تو کچھ لوگ مدینے کو چھوڑ کر وہاں چلے جائیں حالانکہ ان کے لیے مدینہ ہی بہتر تھا اگر وہ اس بات کو جانتے۔ مگر وہ اس بات کو نہیں جانتے"۔ (مستدرک ج نمبر 4 صفحہ نمبر 456)

**2- خلیج کی جنگ (کویت پر حملہ):**۔ حدیث: سنن ابی داؤد میں حضرت عبداللہ ابن عمرؓ کی سند سے روایت ہے کہ انہوں نے فرمایا "ہم رسول پاک خاتم النبیین ﷺ کی خدمت میں بیٹھے ہوئے تھے کہ آپ خاتم النبیین ﷺ نے فرمایا کہ چھپنے والا فتنہ جس کے بعد سیاہ فتنہ اٹھے گا اور خون ریز معرکے ہوں گے اہل بیت میں سے ایک فاسق اور فاجر شخص کے ہاتھوں پر پاہوگا"۔ (سنن ابی داؤد)

**3- سونے کا پہاڑ اور عراق کی جنگ:**۔ حدیث: حضرت ابو ہریرہؓ سے روایت ہے کہ نبی کریم خاتم النبیین ﷺ نے فرمایا "قیامت اس وقت تک نہیں آئے گی۔ جب تک دریائے فرات سونے کے پہاڑ کے اوپر سے سرک نہ جائے گا لوگ اس کے حصول کے لیے لڑیں گے (لڑائی اتنی شدید ہوگی کہ) ہر 100 میں سے 99 مارے جائیں گے۔ اُن میں سے ہر ایک اس اُمید پر لڑے گا۔ کہ شاید میں ہی وہ خلیج میں ہی وہ خلیج جانے والا ہوں"۔ (مشکوٰۃ، جلد 2 صفحہ 429)

دریائے فرات عراق میں ہے۔ صدر صدام نے دریائے فرات کا منہ موڑ دیا تھا جس کی وجہ سے دریائے فرات اس طرف سے خشک ہونا شروع ہو گیا ہے۔ اور وہ دن دور نہیں ہے جب دریائے فرات میں سے سونے کا پہاڑ ظاہر ہوگا اس خزانے کی لالچ بڑی بلا ہے۔ اس میں کوئی خیر نہیں ہے۔ بعض لوگوں کا خیال ہے کہ سونے سے مراد سیال سونا ہے (یعنی تیل)

**4- افغانستان پر حملہ:**۔ حدیث: حضرت ثوبانؓ سے مروی ہے کہ نبی کریم خاتم النبیین ﷺ نے فرمایا "جب تُو دیکھے کالے جھنڈے خراساں (افغانستان) کی طرف سے آتے ہیں تو تُو ان میں شامل ہو جانا۔ کیونکہ ان میں اللہ کا خلیفہ مہدی ہوگا"۔ (سنن ابن ماجہ، حدیث نمبر 4084) حضرت امام مہدی نسبتاً عرب ہوں گے لیکن وہ افغانستان میں جہاد کے لیے آئے ہوئے ہوں گے۔ اور جب یہ لشکر سعودی عرب پہنچے گا تو اس میں امام مہدی بھی ہوں گے۔ (مسند احمد، جلد 5 صفحہ 277)

حضرت اُم سلمہ رضی اللہ تعالیٰ سے ایک حدیث مروی ہے "ایک خلیفہ کی وفات کے بعد نئے خلیفہ کے انتخاب پر مسلمانوں میں اختلاف ہوگا۔ خاندان ہاشم کا ایک شخص (حضرت مہدی) اس خیال سے کہ کہیں لوگ مجھے خلیفہ نہ بنا دیں مدینہ سے مکہ چلا جائے گا"۔

**5- حاجیوں کا قتل:**۔ حدیث: حضرت عمر و ابن شعیبؓ نے اپنے والد اور انہوں نے اپنے دادا سے روایت کیا ہے کہ:

ترجمہ: رسول پاک خاتم النبیین ﷺ نے فرمایا "ذی قعدہ کے مہینے میں قبائل کے درمیان کشمکش اور معاہدہ شکنی ہوگی۔ چنانچہ حاجیوں کو لوٹا جائے گا اور مٹی میں جنگ ہوگی قتل عام ہوگا۔ خون خرابہ ہوگا یہاں تک کہ جمرہ عقبی پر بھی خون بہہ رہا ہوگا"۔ (بحوالہ المستدرک جلد 4 صفحہ 549)

مستدرک ہی کی دوسری روایت میں ہے کہ حضرت عبداللہ بن عمرؓ فرماتے ہیں "لوگ بھاگے ہوئے حضرت مہدی کے پاس آئیں گے۔ تو حضرت مہدی اس وقت کعبہ شریف سے لپٹ کر رو رہے ہوں گے۔ حضرت ابن عمرؓ فرماتے ہیں میں گویا اس وقت ان کے آنسو دیکھ رہا ہوں۔ چنانچہ لوگ اس وقت ان کے پاس آ کر بیعت کریں گے اور وہ امام مہدی نہ چاہتے ہوئے بھی لوگوں کو بیعت کر لیں گے"۔

**6- ایک چیخ:**۔ نعیم بن حماد نے سند کے ساتھ روایت کیا ہے کہ نبی کریم خاتم النبیین ﷺ نے فرمایا کہ " (ایک) رمضان میں آسمان پر چمکتے ہوئے ستون کی طرح ایک علامت ظاہر ہوگی۔ اس کے بعد شوال کے مہینے میں بلائیں آئیں گی۔ ذی قعدہ میں ہلاکت ہوگی اور ذوالحجہ میں حاجیوں کو لوٹ لیا جائے گا۔ پھر محرم کا مہینہ ہے۔ کیا بات ہے محرم کے مہینے کی"۔ آپ خاتم النبیین ﷺ نے فرمایا "اگر (کسی) رمضان میں ایک چیخ سنائی دے۔ تو شوال میں شور شرابہ ہوگا"۔ ہم نے پوچھا "یا رسول خاتم النبیین ﷺ یہ چیخ کیسی ہوگی"؟ آپ خاتم النبیین ﷺ نے فرمایا "15 رمضان المبارک جمعہ کی رات کو ایک دھماکا ہوگا۔ جو سونے والوں کو بیدار کر دے گا۔ کھڑے ہونے والوں کو بیٹھا دے گا۔ شریف زادیاں اپنی خواب گاہوں سے نکل آئیں گی۔ اس سال زلزله بہت آئیں گے۔ جب تم جمعہ کے دن (کسی بھی رمضان میں) فجر کی نماز پڑھ کر آؤ۔ تو اپنے گھروں کے دروازے اور کھڑکیاں بند کر لینا۔ اپنی چادریں اوڑھ لینا اور کان بند کر لینا اور جب تمہیں چیخ کا احساس ہو تو اللہ تعالیٰ کے آگے سجدے

میں گرجا اور یہ پڑھنا سبحان الما لک القدوس۔ سبحان الما لک القدوس۔ سبحان الما لک القدوس جو ایسا کرے گا نجات پا جائے گا اور جو ایسا نہ کرے گا ہلاک ہو جائے گا۔ (ہر مجدون)

**7- چاند اور سورج گرہن کا لگنا:**۔ محمد بن علیؑ کا قول ہے کہ ہمارے امام مہدی کے آنے کی دو نشانیاں ہیں۔ جو زمین اور آسمان کی تخلیق سے لے کر آج تک نظر نہیں آئیں۔ رمضان کی پہلی رات کو چاند گرہن لگے گا (شاید یہ وہی رمضان ہوگا جس میں چچن سنائی دے گی)۔ علم فلکیات کی رو سے چاند کو ہمیشہ مہینے کے درمیان 13، 14 اور 15 تاریخ کو گرہن لگتا ہے اور سورج کو مہینے کی آخری تاریخوں 27، 28 اور 29 کو گرہن ہوتا ہے۔ اس سال 15 رمضان کو سورج گرہن ہوگا۔ جب سے اللہ تعالیٰ نے زمین اور آسمان کو پیدا فرمایا ہے۔ کبھی ایسا نہیں ہوا کہ چاند کی پہلی تاریخ کو گرہن ہو اور سورج کو 15 تاریخ کو گرہن ہو۔ یہ دو بہت بڑی نشانیاں امام مہدی کی آمد کی ہیں۔

**تنبیہ:** اسی علامت پر کڑی نظر رکھنے کی ضرورت ہے کیونکہ اگر کوئی سیارہ زمین اور چاند کے درمیان نمودار ہوا تو عین ممکن ہے کہ ذرائع ابلاغ اسے چاند گرہن ہی نہ کہیں۔ اور اخباروں یا ٹی وی پر یہ خبر کسی اور انداز میں شائع ہو۔ جیسے چاند کے سامنے ایک سیارہ آگیا وغیرہ وغیرہ۔ کہیں ایسا نہ ہو کہ علامت پوری ہو جائے اور ہمیں خبر نہیں ہو۔

**8- استاد جمال الدین نے اپنی کتاب (ہر مجدون) میں استنبول کے ایک کتب خانے میں موجود ایک نایاب مخطوط (ملا جلا مواد) کی عبارت نقل کی ہے۔ جس کے راوی حضرت ابو ہریرہؓ ہیں۔ حضرت ابو ہریرہؓ اسے بیان کرتے ہوئے ڈرتے تھے۔ لیکن جب اپنی موت کا احساس ہوا تو اس بات سے خوف زدہ ہو گئے کہ کہیں علم چھپا ہوا نہ رہ جائے۔ چنانچہ انہوں نے اپنے ارد گرد بیٹھے ہوئے لوگوں سے اپنے خوف کا اظہار کیا اور بتایا کہ ایک خبر ہے جو مجھے معلوم ہے کہ آخری زمانے کی جنگوں میں کیا ہوگا؟ لیکن میں اس کو بتاتے ہوئے ڈرتا ہوں۔ لوگوں نے کہا کہ آپ خوف نہ کریں اور ہمیں بتائیں۔ ڈرنے کی کوئی بات نہیں تو وہ بتانے لگے انہوں نے فرمایا:**

(1)۔ 1300 ہجری کے عشروں میں اور ان عشروں کو ملاتے جائیں تو ساری دنیا کی جنگ لازمی ہوگی۔ پس اللہ تعالیٰ کی مشیت بھی یہی ہوگی کہ جنگ ہو۔ زیادہ عرصہ نہیں گزرے گا ایک عشرہ یا دو عشروں کی بات ہوگی کہ ایک آدمی "جرمن" نامی ملک پر حکمران ہوگا جس کا نام "ظفر" ہوگا (ہٹلر) وہ ساری دنیا پر حکومت کرنے کا ارادہ کرے گا۔ وہ برف اور خیر کثیر کے ممالک میں ہر کسی سے جنگ کرے گا روس یا دوش کے سردار اسے قتل کر دیں گے۔

(2)۔ 1300 ہجری کی دہائیوں میں مصر میں ایک آدمی حکومت کرے گا اس کی کنیت ناصر ہوگی۔ عرب اسے "عربوں کا ہیرو" کے نام سے پکاریں گے۔ اللہ اُسے کئی جنگوں میں ذلیل اور خوار کرے گا اور اس کی کوئی مدد نہیں کرے گا۔ اللہ کو منظور ہوگا کہ اس کے پسندیدہ مہینے میں مصر کو فتح ہو جائے گی (مصر فتح ہو جائے گا)۔ بیت اللہ اور عربوں کا رب مصر کو ایک گندمی رنگ کے "سادا" (سادات) نامی ایک شخص کے ذریعے خوش کرے گا۔ اس کے باپ کا نام اس سے بڑھ کر نور والا ہوگا (نور) لیکن وہ "بلا حزیں" (یروشلیم) کی مسجد اقصیٰ کے چوروں سے مصالحت کر لے گا۔

(3)۔ شام کے علاقے عراق میں ایک جابر حاکم ہوگا اس کی ایک آنکھ میں تھوڑا سا فتور ہوگا۔ اس کا نام "صدام" ہوگا۔ وہ اپنے ہر مخالف سے لڑے گا۔ ساری دنیا اس کے خلاف چھوٹے سے "کوت" میں جمع ہو جائے گی (کویت میں) اور وہ فریب خوردہ (امریکہ کا ہبکا یا ہوا) اس میں داخل ہوگا۔ وہ خیر بھی ہوگا اور شر بھی تباہی ہو اُس کے لیے جو مہدی امین سے خیانت کرے۔

(4)۔ 1400 ہجری کی دہائیوں میں مہدی امین کا ظہور ہوگا۔ وہ ساری دنیا سے جنگ کریں گے۔ سب گمراہ اور غضب کے مارے لوگ (یہود و نصاریٰ) اُس کے خلاف اٹھ کھڑے ہوں گے۔ اور ان کے ساتھ وہ لوگ بھی ہوں گے جو نفاق کی حد کمال تک پہنچے ہوئے ہوں گے (یعنی فاسق اور فاجر مسلمان) اور اہل روم۔ اُس دن یہ تمام لوگ پوری دنیا کو گمراہی اور کفر کی طرف بلائیں گے اس زمانے میں دنیا بھر کے یہودی اوج کمال تک پہنچے ہوئے ہوں گے۔ بیت المقدس اور پاک شہران کے قبضے میں ہوگا۔ بحر و بر اور فضا سے تمام ممالک آدھمکیں گے۔ سوائے ان ملکوں کے جہاں بہت زیادہ برف پڑتی ہے یا بہت زیادہ گرمی پڑتی ہے۔

"مہدی دیکھیں گے کہ دنیا بڑی بڑی سازشوں کے ساتھ ان کے خلاف صف آرا ہیں اور وہ جانتا ہوگا کہ اللہ تعالیٰ کی تدبیر سب سے زیادہ کارگر ہوگی۔ وہ جانتا ہوگا کہ ساری کائنات اس مالک حقیقی کی ہے۔ سب کو اسی کی طرف واپس جانا ہے۔ یعنی وہ اہل روم اور اس کے اتحادیوں سے ہرگز نہ گھبرائے گا۔ اور نہ ہی اُن کے اسلحہ سے خوف زدہ ہوگا۔ بلکہ وہ اللہ تعالیٰ کی عظمت اور بڑائی بیان کرے گا اور اللہ تعالیٰ کے غیر کی نفی کرے گا اور وہ اُن پر انتہائی کرب ناک تیر چلائے گا۔ غیبی مدد آئے گی زمین والے کافروں پر لعنت کریں گے اور اللہ تعالیٰ ہر کفر کو مٹانے کی اجازت دے دے گا۔" (حدیث ابو ہریرہؓ ختم ہوئی)

**9- حدیث:** حضرت عمیر بن ہانیؓ سے روایت ہے کہ نبی کریم خاتم النبیین صلی اللہ علیہ وسلم نے فرمایا:

ترجمہ: "جب لوگ دو خیموں میں تقسیم ہو جائیں گے ایک اہل ایمان کا خیمہ جس میں نفاق بالکل نہ ہوگا اور دوسرا منافقین کا خیمہ جس میں ایمان بالکل نہ ہوگا تو تم دجال کا انتظار کرنا کہ آج آئے یا کل آئے"۔ (ابوداؤد۔ مستدرک۔ الفتقن نعیم بن حماد)

**10- حدیث:** حضرت ابو ہریرہؓ سے روایت ہے کہ رسول پاک خاتم النبیین ﷺ نے فرمایا "خراساں سے کالے جھنڈے والے نکلیں گے۔ ان کے راستے میں کوئی چیز کاوٹ نہ بن سکے گی۔ حتیٰ کہ وہ ان جھنڈوں کو ایلیا (بیت المقدس) میں نصب کر دیں گے"۔ (جامع ترمذی، جلد دوم، حدیث نمبر 2269)

**11- حدیث:** حضرت معاذ بن جبلؓ سے روایت ہے کہ رسول پاک خاتم النبیین ﷺ نے فرمایا کہ:

ترجمہ: "بیت المقدس کی آبادی مدینہ منورہ کی بربادی کا سبب ہوگی اور مدینہ منورہ کی بربادی فتنہ اور بہت بڑی جنگ کا پیش خیمہ ہوگی۔ اور یہ بہت بڑی جنگ فتح قسطنطنیہ کا سبب ہوگی اور فتح قسطنطنیہ خروج دجال کا سبب ہوگی"۔ (ابوداؤد شریف، جلد 4، حدیث نمبر 4294)

## 12- سفیانی: سفیانی کون ہے؟

"شرح مشکوٰۃ مظاہر حق جدید" میں حضرت علیؓ سے روایت ہے کہ: سفیانی نسلی طور پر خالد ابن یزید ابن معاویہؓ ابن ابوسفیانؓ (اموی) کی پشت سے تعلق رکھتا ہوگا۔ یہ بڑے سر اور چمک زدہ چہرے والا ہوگا۔ اس کی ایک آنکھ میں سفید دھبہ ہوگا۔ اس کے ساتھ قبیلہ بنو کلب کے لوگوں کی کثرت ہوگی۔ لوگوں کا خون بہانا سفیانی کا مشغلہ ہو گا۔ یہاں تک کہ حاملہ عورتوں کے پیٹ چاک کر دیا کران کو بھی قتل کر دے گا۔ وہ جب امام مہدی کے خروج کی خبر سنے گا تو ان سے جنگ کے لیے لشکر روانہ کرے گا۔ اللہ تعالیٰ سفیانی کے اس لشکر کو شکست دے گا۔ یہی کلب کی جنگ ہوگی۔ اور خسارہ ہو اس شخص کے لیے جو کلب کی غنیمت سے محروم رہا۔ سفیانی چونکہ اہل روم (یورپ اور مغربی دنیا) کا تیار کردہ ایک مہرہ ہوگا۔ اس لیے امام مہدی پہلے ہی اس کی ہٹ لسٹ پر ہوں گے۔ یہودیوں کی نظریں بیت المقدس کی فتح کے بعد اب مدینہ منورہ پر ہیں۔ مدینہ منورہ کی بربادی کا المناک واقعہ یہودیوں کے تیار کردہ لیڈر سفیانی کے ہاتھوں ہوگا لیکن سفیانی کا مدینہ منورہ پر قبضہ مختصر عرصے کے لیے ہوگا۔ انہی دنوں حضرت امام مہدی کا ظہور ہو جائے گا۔ سفیانی کا ایک لشکر حضرت امام مہدی کو ختم کرنے کے لیے آئے گا اور وہ زمین میں دھنسا دیا جائے گا۔ حضرت امام مہدی سفیانی کو زمین پر لٹا کر بکری کی طرح ذبح کر دیں گے۔ اس ذلت آمیز شکست کے بعد تمام اتحادی (اہل روم) پوری دنیا کو اور غلام کر حضرت امام مہدی کے خلاف جمع کر دیں گے۔

ملک شام میں "مجید" نامی پہاڑ کے قریب جنگ ہوگی۔ جس میں مسلمانوں کو فتح عظیم حاصل ہوگی اس فتح کے بعد مسلمان ترکی کو فتح کریں گے۔ پھر خلیفہ امام مہدی خزانوں کے منہ کھول دیں گے۔ لوگوں کو نبی کریم خاتم النبیین ﷺ کی سنت پر چلائیں گے۔ اسلام خوب مستحکم ہو جائے گا۔

مسلمانوں کو پے در پے فتح اور یہود و نصاریٰ کی شکست کے نتیجے میں دجال غصہ سے لبریز ہو کر خروج کرے گا۔ اپنے خروج کے بعد دجال تیز تیز چل کر زمین کی سیاحت کرے گا۔ اور لوگوں کو گمراہی میں ڈال کر اپنے فتنوں کے شر سے لوگوں کو نکلیں پھینچائے گا۔ لوگ بھاگ بھاگ کر پہاڑوں میں چلے جائیں گے۔

امام مہدی اور ان کے ساتھی شام کے شہر دمشق میں دجال کے ہاتھوں بڑی طرح تباہ ہو کر ایک پہاڑ میں محصور ہو جائیں گے۔ قحط بھوک اور تکلیف ان کو ناتواں کر دے گی کہ اچانک کشائش کا دروازہ کھل جائے گا۔ اور اللہ تعالیٰ کی مدد اللہ کے دوستوں کے لیے آجائے گی۔ حضرت عیسیٰ علیہ السلام ابن مریم کو اللہ تعالیٰ زمین پر دوبارہ نزول کی اجازت دے دیں گے۔ وہ امام مہدی اور ان کے ساتھیوں کے پاس دمشق کے مشرق میں سفید منارے کے قریب دو فرشتوں کے کندھوں پر ہاتھ رکھے ہوئے نازل ہوں گے۔ اس وقت امام مہدی فجر کی نماز کی امامت کے لیے کھڑے ہو چکے ہوں گے۔ اقامت کہی جا چکی ہوگی۔ امام مہدی حضرت عیسیٰ علیہ السلام کو دیکھ کر پیچھے ہٹیں گے۔ لیکن وہ ان کو آگے بڑھاتے ہوئے کہیں گے کہ "اس نماز کی اقامت تمہارے لیے کہی جا چکی ہے اس لیے تم ہی نماز پڑھاؤ"۔ امام مہدی حضرت عیسیٰ علیہ السلام اور باقی مسلمانوں کو نماز پڑھائیں گے۔ سلام پھیرنے کے بعد حضرت عیسیٰ علیہ السلام کہیں گے کہ اللہ کے دشمن دجال کے مقابلے کے لیے نکلو۔ جو نبی دروازہ کھولا جائے گا۔ دجال بھاگ نکلے گا۔ حضرت عیسیٰ علیہ السلام اس کا پیچھا کریں گے اور نیزہ مار کر اس کو ختم کر دیں گے۔ اس وقت دجال کے ساتھ رہنے والے یہودیوں کو معلوم ہوگا کہ وہ رب نہ تھا۔ اور یہ دیکھ کر 70 ہزار یہودی بھاگ کھڑے ہوں گے۔ وہ حضرت عیسیٰ علیہ السلام، مہدی اور مسلمانوں سے چھپ جائیں گے۔ وہ جس چیز کے پیچھے چھپیں گے اللہ اس چیز کو زبان عطا فرمائے گا اور وہ کہے گا "یہ میرے پیچھے فلاں یہودی ہے"۔

دجال کے خاتمے کے بعد حضرت عیسیٰ علیہ السلام لوگوں کو اسلام کی دعوت دیں گے۔ صلیب کو توڑ دیں گے۔ بحالت خلافت حضرت امام مہدی دنیا میں سات سال یا نو سال زندہ رہیں گے۔ پھر وفات پائیں گے۔ مسلمان ان کی نماز جنازہ ادا کریں گے۔ (ابوداؤد)

## حضرت امام مہدی رحمۃ اللہ علیہ سے متعلقہ احادیث

حضرت مہدی علیہ السلام امام برحق اور بنوفاطمہ سے ہیں:-

1- اُم المؤمنین حضرت ام سلمہ رضی اللہ عنہا روایت کرتی ہیں کہ میں نے رسول اللہ خاتم النبیین ﷺ کو (امام) مہدی کا ذکر کرتے ہوئے سنا آپ خاتم النبیین ﷺ نے فرمایا: "مہدی حق ہے۔ (یعنی ان کا ظہور برحق اور ثابت ہے) اور وہ سیدہ فاطمہ الزہراء رضی اللہ عنہا کی اولاد سے ہوں گے۔" (حاکم، المستدرک، 4: 600، رقم: 8671)

2- حضرت انس رضی اللہ عنہ بیان کرتے ہیں کہ میں نے رسول اللہ خاتم النبیین ﷺ کو خود فرماتے سنا ہے "ہم عبدالمطلب کی اولاد اہل جنت کے سردار ہوں گے۔ یعنی میں حمزہ، علی، جعفر، حسن، حسین اور مہدی رضی اللہ عنہم اجمعین۔" (ابن ماجہ، السنن، 2: 1368، رقم: 4087)

3- ام المؤمنین حضرت عائشہ صدیقہ رضی اللہ عنہا حضور خاتم النبیین ﷺ سے روایت فرماتی ہیں کہ آپ خاتم النبیین ﷺ نے فرمایا "مہدی میری عترت (اہل بیت) سے ہونگے، جو میری سنت (کے قیام) کیلئے جنگ کریں گے، جس طرح میں نے وحی الہی (کی اتباع) میں جنگ کی۔" (نعیم بن حماد، الفتوح، 1: 371، رقم: 1092- سیوطی، الحاوی للفتاویٰ، 2: 74)

4- حضرت ابوامامہ رضی اللہ عنہ روایت کرتے ہیں کہ رسول اللہ خاتم النبیین ﷺ نے فرمایا "تمہارے اور روم کے درمیان چار مرتبہ صلح ہوگی۔ چوتھی صلح ایسے شخص کے ہاتھ پر ہوگی جو آل ہرقل سے ہوگا اور یہ صلح سات سال تک برابر قائم رہے گی۔" رسول اللہ خاتم النبیین ﷺ سے پوچھا گیا "اس وقت مسلمانوں کا امام کون شخص ہوگا؟" آپ خاتم النبیین ﷺ نے فرمایا "وہ شخص میری اولاد میں سے ہوگا جس کی عمر چالیس سال کی ہوگی۔ اس کا چہرہ ستارہ کی طرح چمکدار، اس کے دائیں رخسار پر سیاہ تل ہوگا، اور دو قطوانی عباسیں پہنے ہوگا، بالکل ایسا معلوم ہوگا جیسا بنی اسرائیل کا شخص، وہ دس سال حکومت کرے گا، زمین سے خزانوں کو نکالے گا اور مشرکین کے شہروں کو فتح کرے گا۔" (طبرانی، المعجم الکبیر، 8: 101، رقم: 74، حدیثی، مجمع الزوائد، 7: 319- طبرانی، المسند الشامی، 2: 410، رقم: 1600)

امام مہدی علیہ السلام کا دورِ خلافت آئے بغیر قیامت پناہیں ہوگی:-

1- امام حافظ ابو یسعیٰ محمد بن عیسیٰ بن سورۃ ترمذی رحمۃ اللہ علیہ اپنی کتاب "جامع ترمذی" میں فرماتے ہیں: حضرت عبد اللہ بن مسعود رضی اللہ عنہ سے روایت ہے کہ رسول اللہ خاتم النبیین ﷺ نے فرمایا "دنیا اس وقت تک ختم نہ ہوگی یہاں تک کہ میرے اہل بیت میں سے ایک شخص عرب کا بادشاہ ہو جائے جس کا نام میرے نام کے مطابق (یعنی محمد) ہوگا۔" (ترمذی، الجامع الصحیح، 4: 505، رقم: 2230- بزار، المسند، 5: 204، رقم: 180، حاکم، المستدرک، 4: 488، رقم: 8364)

2- حضرت عبد اللہ بن مسعود رضی اللہ عنہ سے روایت ہے کہ حضور نبی اکرم خاتم النبیین ﷺ نے فرمایا "میرے اہل بیت سے ایک شخص خلیفہ ہوگا جس کا نام میرے نام کے موافق ہوگا۔" حضرت ابو ہریرہ رضی اللہ عنہ سے مروی ایک روایت میں ہے "اگر دنیا کا ایک ہی دن باقی رہ جائے گا تو بھی اللہ تعالیٰ اسی ایک دن کو اتنا دراز فرمادے گا یہاں تک کہ وہ شخص (یعنی مہدی علیہ السلام) خلیفہ ہو جائے۔" (ترمذی، الجامع الصحیح، 4: 505، رقم: 2231، احمد بن حنبل، المسند، 1: 376، رقم: 3571)

3- حضرت ابوسعید خدری رضی اللہ عنہ سے مروی ہے کہ رسول اللہ خاتم النبیین ﷺ نے فرمایا "قیامت قائم نہیں ہوگی۔ یہاں تک کہ زمین ظلم و جور اور سرکشی سے بھر جائے گی، بعد ازاں میرے اہل بیت سے ایک شخص (مہدی) پیدا ہوگا جو زمین کو عدل و انصاف سے بھر دے گا۔" (مطلب یہ ہے کہ خلیفہ مہدی کے ظہور سے پہلے قیامت نہیں آئے گی) (حاکم، المستدرک، 4: 600، رقم: 8669)

امام مہدی علیہ السلام زمین پر معاشی عدل کا وہ نظام نافذ فرمائیں گے کہ اہل ارض و سماء سب خوش ہوں گے:-

1- حضرت ابوسعید خدری رضی اللہ عنہ سے روایت ہے کہ رسول اللہ خاتم النبیین ﷺ نے فرمایا "مہدی مجھ سے ہوں گے (یعنی میری نسل سے ہوں گے) ان کا چہرہ خوب نورانی، چمک دار اور ناک ستواں و بلند ہوگی۔ زمین کو عدل و انصاف سے بھر دیں گے، جس طرح پہلے وہ ظلم و جور سے بھری ہوگی۔" (مطلب یہ ہے کہ مہدی کی خلافت سے پہلے دنیا میں ظلم و زیادتی کی حکمرانی ہوگی اور عدل و انصاف کا نام و نشان تک نہ ہوگا۔) (ابوداؤد، السنن، 4: 107، رقم: 4285)

2- حضرت ابوسعید خدری رضی اللہ عنہ روایت کرتے ہیں کہ رسول اللہ خاتم النبیین ﷺ نے فرمایا "آخری زمانہ میں (زمین جو ظلم سے بھر جائے گی تو میری

اولاد سے ایک شخص پیدا ہوگا اور سات سال یا نو سال خلافت کرے گا (اور اپنے زمانہ خلافت میں) زمین کو عدل و انصاف سے بھر دے گا جس طرح اس سے پہلے وہ جو رو ظلم سے بھر گئی ہوگی۔ (احمد بن حنبل، المسند، 3: 70، رقم: 11683-الحاکم، المستدرک، 4: 601، رقم: 8674)

3- حضرت ابوسعید خدری رضی اللہ عنہ بیان کرتے ہیں کہ حضور نبی اکرم خاتم النبیین ﷺ نے ایک بڑی آزمائش کا ذکر فرمایا جو اس امت کو پیش آنے والی ہے " ایک زمانے میں اتنا شدید ظلم ہوگا کہ کہیں پناہ کی جگہ نہ ملے گی۔ اس وقت اللہ تعالیٰ میری اولاد میں ایک شخص کو پیدا فرمائے گا جو زمین کو عدل و انصاف سے پھر ویسا ہی بھر دیگا جیسا وہ پہلے ظلم و جور سے بھر چکی ہوگی۔ زمین اور آسمان کے رہنے والے سب ان سے راضی ہوں گے، آسمان اپنی تمام بارش موسلا دھار برسائے گا اور زمین اپنی سب پیداوار نکال کر رکھ دے گی یہاں تک کہ زندہ لوگوں کو تمنا ہوگی کہ ان سے پہلے جو لوگ تنگی و ظلم کی حالت میں گذر گئے ہیں کاش وہ بھی اس سماں کو دیکھتے اسی برکت کے حال پر وہ سات یا آٹھ یا نو سال تک زندہ رہیں گے۔" (حاکم، المستدرک، 4: 512، رقم: 8438- نعیم بن حماد، الفتن، 1: 258، رقم: 1038)

تمام اولیاء و ابدال امام مہدی علیہ السلام کے دستِ اقدس پر بیعت کریں گے:-

1- حضرت ام سلمہ رضی اللہ عنہا روایت کرتی ہیں کہ رسول اللہ خاتم النبیین ﷺ نے فرمایا، "میری امت کے ایک شخص (مہدی) سے رکن حجر اسود اور مقام ابراہیم کے درمیان اہل بدر کی تعداد کے مثل (یعنی 313) افراد بیعتِ خلافت کریں گے۔ بعد ازاں اس امام کے پاس عراق کے اولیاء اور شام کے ابدال (بیعت کے لئے) آئیں گے۔" (حاکم، المستدرک، 4: 478، رقم: 8328)

2- حضرت ام سلمہ رضی اللہ عنہا رسول اللہ خاتم النبیین ﷺ کا ارشاد نقل کرتی ہیں " ایک خلیفہ کی وفات کے وقت (نئے خلیفہ کے انتخاب پر مدینہ کے مسلمانوں میں) اختلاف ہوگا ایک شخص (یعنی مہدی) اس خیال سے کہ کہیں لوگ مجھے نہ خلیفہ بنا دیں) مدینہ سے مکہ چلے جائیں گے۔ مکہ کے کچھ لوگ (جو انہیں بحیثیت مہدی پہچان لیں گے) ان کے پاس آئیں گے اور انہیں (مکان) سے باہر نکال کر حجر اسود اور مقام ابراہیم کے درمیان ان سے بیعت (خلافت) کر لیں گے (جب ان کی خلافت کی خبر عام ہوگی) تو ملک شام سے ایک لشکر ان سے جنگ کے لئے روانہ ہوگا (جو آپ تک پہنچنے سے پہلے ہی) مکہ و مدینہ کے درمیان بیداء (چٹیل میدان) میں زمین کے اندر دھنسا دیا جائے گا (اس عبرت نیز ہلاکت کے بعد) شام کے ابدال اور عراق کے اولیاء آ کر آپ سے بیعتِ خلافت کریں گے۔ بعد ازاں ایک قریشی نسل شخص (یعنی سفیانی) جس کی نہال قبیلہ کلب میں سے ہوگی خلیفہ مہدی اور ان کے اعوان و انصار سے جنگ کے لئے ایک لشکر بھیجے گا۔ یہ لوگ اس حملہ آور لشکر پر غالب ہوں گے یہی (جنگ) کلب ہے۔ اور خسارہ ہے اس شخص کے لئے جو کلب سے حاصل شدہ غنیمت میں شریک نہ ہو (اس فتح و کامرانی کے بعد) خلیفہ مہدی خوب مال تقسیم کریں گے اور لوگوں کو ان کے نبی صلی اللہ علیہ وآلہ وسلم کی سنت پر چلائیں گے اور اسلام مکمل طور پر زمین میں مستحکم ہو جائے گا (یعنی دنیا میں پورے طور پر اسلام کا رواج و غلبہ ہوگا) بحالتِ خلافت، (امام) مہدی دنیا میں سات سال اور دوسری روایات کے اعتبار سے نو سال رہ کر وفات پا جائیں گے اور مسلمان ان کی نماز جنازہ ادا کریں گے۔" (ابوداؤد، سنن، 4: 107، رقم: 4286- احمد بن حنبل، المسند، 6: 316، رقم: 26731- حاکم، المستدرک، 4: 478، رقم: 8328)

امام مہدی علیہ السلام خلیفۃ اللہ علی الاطلاق ہوں گے:-

1- حضرت علی رضی اللہ عنہ سے مروی ہے انہوں نے فرمایا کہ رسول اللہ خاتم النبیین ﷺ نے ارشاد فرمایا " (امام) مہدی میرے اہل بیت سے ہوگا۔ اللہ تعالیٰ اسے ایک ہی رات میں صالح بنا دے گا (یعنی اپنی توفیق و ہدایت سے ایک ہی شب میں ولایت کے اس بلند مقام پر پہنچا دے گا جو اس کے لئے مطلوب ہوگا۔) (ابن ماجہ، السنن، 2: 1367، رقم: 4085- احمد بن حنبل، المسند، 1: 84، رقم: 645)

2- حضرت ثوبان رضی اللہ عنہ روایت کرتے ہیں کہ رسول اللہ خاتم النبیین ﷺ نے فرمایا " تمہارے خزانہ کے پاس تین شخص جنگ کریں گے۔ یہ تینوں خلیفہ کے لڑکے ہوں گے۔ پھر بھی یہ خزانہ ان میں سے کسی کی طرف منتقل نہیں ہوگا۔ اس کے بعد مشرق کی جانب سے سیاہ جھنڈے نمودار ہوں گے اور وہ تم سے اس شدت کے ساتھ جنگ کریں گے کہ اس سے پہلے کسی قوم نے اس قدر شدید جنگ نہ کی ہوگی کہ پھر رسول اللہ خاتم النبیین ﷺ نے کوئی بات بیان فرمائی (جس کو یہ سمجھ نہ سکے) یعنی پھر اللہ کے خلیفہ مہدی کا ظہور ہوگا۔ پھر فرمایا " جب تم لوگ انہیں دیکھنا تو ان سے بیعت کر لینا اگرچہ اس بیعت کے لئے برف پر گھسٹ کر آنا پڑے، بلاشبہ وہ اللہ کے خلیفہ مہدی ہوں گے۔" (ابن ماجہ، السنن، 2: 1367- احمد بن حنبل، المسند، 5: 277- حاکم، المستدرک، 4: 510)

3- حضرت حذیفہ رضی اللہ عنہ سے روایت ہے انہوں نے فرمایا کہ جناب رسول اللہ خاتم النبیین ﷺ نے ارشاد فرمایا " مہدی میری اولاد میں سے ہوں گے۔ ان

کارنگ عربی اور ان کی جسمانی ساخت اسرائیلی ہوگی۔ انکے دائیں رخسار پر تل ہوگا گویا وہ نور افشاں ستارہ ہوں گے۔ وہ زمین کو عدل سے بھر دیں گے جس طرح وہ پہلے ظلم سے بھری ہوئی تھی انکی خلافت پر اہل زمین اور اہل آسمان سب راضی ہوں گے اور فضا میں پرندے بھی راضی (خوش) ہوں گے۔ (سیوطی، الحاوی للفتاویٰ، 2: 66-67)۔

ذیلی، الفردوس، 4: 221، رقم: 6667)

**امام مہدی علیہ السلام کے ذریعے دین کو غلبہ، استحکام اور خوش حالی نصیب ہوگی:-**

1- حضرت علی رضی اللہ عنہ سے مروی ہے کہ حضور نبی اکرم خاتم النبیین ﷺ نے سیدہ فاطمہ الزہراء رضی اللہ عنہا سے ارشاد فرمایا ”اے فاطمہ قسم ہے اس ذات پاک کی جس نے مجھے حق کے ساتھ مبعوث فرمایا بے شک ان دونوں یعنی حسن و حسین رضی اللہ عنہما (کی اولاد) میں سے اس امت کے مہدی پیدا ہوں گے۔ جب دنیا فتنہ و فساد کا شکار ہو جائیگی اور فتنوں کا ظہور ہوگا، اور راستے کٹ جائیں گے اور لوگ ایک دوسرے پر حملہ آور ہوں گے۔ کوئی بڑا چھوٹے پر رحم نہیں کرے گا اور کوئی چھوٹا بڑے کی عزت نہیں کرے گا تو اللہ رب العزت اس وقت ان دونوں (حسن و حسین کی اولاد) میں سے ایک ایسے شخص کو بھیجے گا جو گمراہی کے قلعوں کو فتح کریں گے اور بند دلوں کو کھولیں گے اس امت کے آخری زمانے میں دین کو قائم کریں گے جس طرح میں نے (اس امت کے) ابتدائی زمانے میں قائم فرمایا ہے اور وہ زمین کو عدل سے بھر دیں گے جس طرح پہلے وہ ظلم سے بھری ہوگی۔“ (سیوطی، الحاوی للفتاویٰ، 2: 66، 67۔ طبرانی، المعجم الکبیر، 3: 57، رقم: 2675)

3- حضرت ابوسعید خدری رضی اللہ عنہ رسول اللہ خاتم النبیین ﷺ سے روایت کرتے ہیں کہ آپ خاتم النبیین ﷺ نے فرمایا ”میری امت میں مہدی ہوگا جو کم سے کم سات سال ورنہ نو سال تک رہے گا۔ ان کے زمانے میں میری امت اتنی خوشحال ہوگی کہ اس سے قبل کبھی ایسی خوشحال نہ ہوئی ہوگی۔ زمین اپنی ہر قسم کی پیداوار ان کے لئے نکال کر رکھ دے گی اور کچھ بچا کر نہ رکھے گی اور مال اس زمانے میں کھلیان میں اناج کے ڈھیر کی طرح پڑا ہوگا حتیٰ کہ ایک شخص کھڑا ہو کر کہے گا اے مہدی! مجھے کچھ دیجئے۔ وہ فرمائیں گے (جتنا مرضی میں آئے) اٹھالے۔“ (ابن ماجہ، السنن، 2: 1366، رقم: 4083۔ حاکم، المستدرک، 4: 601، رقم: 8675)

**امام مہدی علیہ السلام کی ولایت و سلطنت انعامات الہیہ کی کثرت کے لحاظ سے عدیم المثال ہوگی:-**

1- امام مجاہد (مشہور تابعی) ایک صحابی رضی اللہ عنہ سے روایت کرتے ہیں کہ انہوں نے کہا ”نفس زکیہ“ کے قتل کے بعد ہی خلیفہ مہدی کا ظہور ہوگا۔ جس وقت نفس زکیہ قتل کر دیے جائیں گے تو زمین و آسمان والے ان قاتلین پر غضب ناک ہوں گے۔ بعد ازاں لوگ (امام) مہدی کے پاس آئیں گے اور انہیں دلہن کی طرح آراستہ و پیراستہ کریں گے اور (امام) مہدی زمین کو عدل و انصاف سے بھر دیں گے۔ (ان کے زمانہ خلافت میں) زمین اپنی پیداوار کو اگادے گی اور آسمان خوب برسے گا اور میری امت پر ان کی ولایت و سلطنت میں اس قدر نعمتیں نازل ہوں گی کہ اتنی نعمتوں سے اسے پہلے کبھی نہیں نوازا گیا ہوگا۔“ (ابن ابی شیبہ، المصنف، 7: 514، رقم: 37653)

(ضروری وضاحت: ایک نفس زکیہ محمد بن عبداللہ بن حسین بن علی بن ابی طالب رضی اللہ عنہم ہیں جنہوں نے خلیفہ منصور عباسی کے خلاف 245ھ میں خروج کیا تھا اور شہید ہوئے تھے۔ حدیث بالا میں مشہود ”نفس زکیہ“ سے مراد یہ نہیں ہیں بلکہ اس نام کے ایک اور بزرگ ہوں گے جو ظہور امام مہدی رحمۃ اللہ علیہ کے زمانہ سے قبل ہوں گے۔)

3- حضرت علی رضی اللہ عنہ سے مروی ہے آپ نے فرمایا کہ میں نے حضور خاتم النبیین ﷺ کی خدمت میں عرض کی ”یا رسول اللہ خاتم النبیین ﷺ کیا (امام) مہدی ہم آل محمد میں سے ہوں گے یا ہمارے علاوہ کسی اور سے؟“ تو آپ خاتم النبیین ﷺ نے ارشاد فرمایا ”نہیں، بلکہ وہ ہم ہی میں سے ہوں گے۔ اللہ رب العزت ان پر (سلطنت) دین اسی طرح ختم فرمائے گا جیسے ہم سے آغاز فرمایا ہے اور ہمارے ذریعے ہی لوگوں کو فتنہ سے بچایا جائیگا جس طرح انہیں شرک سے نجات عطا فرمائی گئی ہے اور ہمارے ذریعے ہی اللہ انکے دلوں میں فتنہ کی عداوت کے بعد محبت و الفت پیدا فرمائیگا۔ جس طرح اللہ نے شرک کی عداوت کے بعد انکے دلوں میں (ہمارے ذریعے) الفت پیدا فرمائی اور ہمارے ذریعے ہی فتنہ (فساد) کی عداوت کے بعد لوگ آپس میں بھائی بھائی ہو جائیں گے، جس طرح وہ شرک کی عداوت کے بعد اس دین میں بھائی بھائی بن گئے ہیں۔“ (سیوطی، الحاوی للفتاویٰ، 2: 61۔ طبرانی، المعجم الاوسط، 1: 56، رقم: 157)

**حضرت عیسیٰ علیہ السلام بھی امام مہدی علیہ السلام کی اقتداء میں نماز ادا فرمائیں گے:-**

1- حضرت ابو ہریرہ رضی اللہ عنہ سے روایت ہے کہ حضور نبی اکرم خاتم النبیین ﷺ نے فرمایا ”تم لوگوں کا اس وقت (خوشی سے) کیا حال ہوگا۔ جب تم میں عیسیٰ ابن مریم علیہ السلام (آسمان سے) اتریں گے اور تمہارا امام تمہیں میں سے ہوگا۔“ (بخاری، الصحیح، 3: 1272، رقم: 3265۔ مسلم، الصحیح، 1: 136، رقم: 155)



2- حضرت جابر رضی اللہ عنہ روایت کرتے ہیں کہ رسول اللہ خاتم النبیین ﷺ نے فرمایا "دین کے کمزور ہو جانے کی حالت میں دجال نکلے گا اور دجال سے متعلق تفصیلات بیان کرنے کے بعد فرمایا بعد ازاں عیسیٰ ابن مریم علیہ السلام (آسمان سے) اتریں گے اور بوقت سحر (یعنی صبح صادق سے پہلے) آواز دیں گے "اے مسلمانو! تمہیں اس جھوٹے خبیث (دجال) سے مقابلہ کرنے میں کیا چیز مانع ہے؟" تو لوگ کہیں گے "یہ کوئی جناتی مخلوق ہے"۔ پھر آگے بڑھ کر دیکھیں گے تو انہیں عیسیٰ علیہ السلام نظر آئیں گے۔ پھر نماز فجر کے لیے اقامت ہوگی تو ان کا امیر کہے گا "اے روح اللہ! امانت کے واسطے آگے تشریف لائیں"۔ حضرت عیسیٰ علیہ السلام فرمائیں گے "تمہارا امام ہی تمہیں نماز پڑھائے" (اور اس وقت کے امام سیدنا مہدی ہوں گے)۔ جب لوگ نماز سے فارغ ہو جائیں گے تو (حضرت عیسیٰ علیہ السلام کی قیادت میں) دجال سے مقابلہ کے لیے نکلیں گے۔ دجال جب حضرت عیسیٰ علیہ السلام کو دیکھے گا تو (خوف کے مارے) نمک کے پگھلنے کی طرح پگھلنے لگے گا"۔ (احمد بن حنبل، المسند، 3: 444، رقم: 14997)

3- حضرت حدیفہ رضی اللہ عنہ سے روایت ہے کہ رسول اللہ خاتم النبیین ﷺ نے فرمایا "حضرت عیسیٰ علیہ الصلوٰۃ والسلام اتر چکے ہوں گے ان کو دیکھ کر یوں معلوم ہوگا گویا ان کے بالوں سے پانی ٹپک رہا ہے اس وقت امام مہدی ان کی طرف مخاطب ہو کر عرض کریں گے "تشریف لائیں اور لوگوں کو نماز پڑھا دیجئے"۔ وہ فرمائیں گے "اس نماز کی اقامت تو آپ کیلئے ہو چکی ہے اس لئے نماز تو آپ ہی پڑھائیں چنانچہ وہ (حضرت عیسیٰ علیہ السلام) یہ نماز میری اولاد میں سے ایک شخص کے پیچھے ادا فرمائیں گے"۔ (سیوطی، الحاوی للفتاویٰ، 2: 81)

امام مہدی علیہ السلام کی اطاعت واجب اور تکذیب کفر ہوگی:-

1- حضرت شہر بن حوشب رضی اللہ عنہ سے روایت ہے۔ انہوں نے فرمایا کہ رسول اللہ خاتم النبیین ﷺ نے ارشاد فرمایا "محرم (کے مہینے) میں آواز دینے والا آسمان سے آواز دے گا۔ خبردار (آگاہ ہو جاؤ) بیشک فلاں بندہ اللہ رب العزت کا چنا ہوا (منتخب کردہ) شخص ہے۔ پس تم ان کی بات سنو اور ان کی اطاعت کرو"۔ (نعیم بن حماد، الفتن، 1: 226، رقم: 630۔ سیوطی، الحاوی للفتاویٰ، 2: 76)

2- حضرت عبد اللہ بن عمر رضی اللہ عنہما سے روایت ہے انہوں نے فرمایا کہ رسول اللہ خاتم النبیین ﷺ نے ارشاد فرمایا "امام (مہدی تشریف لائیں گے اور ان کے سر پر عمامہ ہوگا۔ پس ایک منادی یہ آواز بلند کرتے ہوئے آئے گا کہ یہ مہدی ہیں جو اللہ کے خلیفہ ہیں۔ سو تم ان کی اتباع و پیروی کرنا"۔ (سیوطی، الحاوی للفتاویٰ، 2: 61۔ طبرانی، مسند الشامیین، 2: 71۔ ذہبی، الفردوس، 5: 510)

امام آخر الزماں، مہدی الارض والسماء ہوں گے اور ان کے لئے آسمانی وزمینی علامات کا ظہور ہوگا:-

1- حضرت سلمان بن عیسیٰ سے مروی ہے کہ انہوں نے فرمایا "مجھ تک یہ بات پہنچی ہے کہ بحیرہ طبریہ سے (امام) مہدی کے ذریعے تابوت سلیمین ظاہر ہوگا۔ یہاں تک کہ بیت المقدس میں آپ کے سامنے اسے اٹھا کر رکھ دیا جائیگا۔ جب یہود اس (تابوت) کو دیکھیں گے تو چند لوگوں کے سوا تمام اسلام قبول کر لیں گے"۔ (سیوطی، الحاوی للفتاویٰ، 2: 83۔ نعیم بن حماد، الفتن، 1: 360، رقم: 1050)

2- حضرت کعب رضی اللہ عنہ سے روایت ہے کہ آپ نے فرمایا "امام مہدی کے خروج (ظہور) سے پہلے جانب مشرق سے ایک ستارہ طلوع ہوگا جسکی چمکتی ہوئی دم ہوگی"۔ (سیوطی، الحاوی للفتاویٰ، 2: 82۔ نعیم بن حماد، الفتن، 1: 229، رقم: 642)

3- حضرت ثوبان رضی اللہ عنہ سے مروی ہے انہوں نے فرمایا کہ رسول اللہ خاتم النبیین ﷺ نے ارشاد فرمایا "جب تم خراسان کی طرف سے سیاہ پرچموں (کا قافلہ) آتے ہوئے دیکھو تو اس میں ضرور شامل ہو جانا اگرچہ برف پر گھسٹ کر آنا پڑے کیونکہ اس میں اللہ تعالیٰ کے خلیفہ مہدی ہوں گے"۔ (ابن ماجہ، السنن، 2: 1367، رقم: 4084۔ احمد بن حنبل، المسند، 5: 277، رقم: 22441۔ نعیم بن حماد، الفتن، 1: 311، رقم: 896)

امام مہدی علیہ السلام رونے زمین پر بارھویں امام اور آخری خلیفۃ اللہ ہوں گے:-

1- حضرت جابر بن سمرہ رضی اللہ عنہ سے روایت ہے انہوں نے فرمایا میں نے رسول اللہ خاتم النبیین ﷺ کو ارشاد فرماتے ہوئے سنا "یہ دین قائم رہے گا یہاں تک کہ تم پر بارہ خلفاء ہوں گے۔ ان تمام پر امت مجتمع ہوگی"۔ پھر میں نے حضور نبی اکرم خاتم النبیین ﷺ سے (کچھ) گفتگو کی جسے میں سمجھ نہ سکا۔ تو میں نے اپنے باپ سے عرض کیا۔ آپ خاتم النبیین ﷺ کیا ارشاد فرما رہے ہیں میرے باپ نے بتایا کہ آپ خاتم النبیین ﷺ نے ارشاد فرمایا ہے "وہ تمام (بارہ خلفاء) قریش سے

ہونگے۔“ (ابوداؤد، السنن، 4:106، رقم: 4289)

امام سیوطی رحمۃ اللہ علیہ الحادوی للفتاویٰ میں ابوداؤد کی مذکورہ بالا روایات پر تبصرہ کرتے ہوئے لکھتے ہیں:

امام ابوداؤد نے اپنی کتاب سنن ابی داؤد میں امام مہدی پر ایک باب باندھا ہے جس کے شروع میں رسول اللہ خاتم النبیین ﷺ سے حضرت جابر بن سمرہ کی روایت درج فرمائی ہے کہ آپ خاتم النبیین ﷺ نے ارشاد فرمایا ”یہ دین قائم رہے گا یہاں تک کہ بارہ خلفاء ہونگے جن پر یہ امت مجتمع ہوگی“ اور ایک دوسری روایت میں ہے ”یہ دین بارہ خلفاء تک غالب رہے گا۔ اور وہ تمام خلفاء قریش سے ہونگے۔“

امام ابوداؤد نے گویا یہ باب باندھ کر علماء کے اس قول کی طرف اشارہ فرمایا ہے کہ امام مہدی ان بارہ خلفاء میں سے ایک ہیں۔

امام سیوطی نے اس سے واضح طور پر یہ استنباط فرمایا ہے کہ امام مہدی روئے زمین پر بارہویں اور آخری امام ہوں گے کیونکہ ابوداؤد، امام مہدی کے بارے باب کا آغاز ان دو احادیث سے کر کے پھر حضرت ام سلمہ رضی اللہ عنہا سے مروی یہ حدیث لائے ہیں کہ ”امام مہدی میری عمرت اور اولاد فاطمہ سے ہوں گے“ اور اس سے پہلے وہ حدیث بھی لائے ہیں جس میں ارشاد ہے کہ قیامت میں سے خواہ ایک ہی دن کیوں نہ بچ جائے اللہ رب العزت میری اہل بیت میں سے ایک شخص (مہدی) کو بھیجے گا جو زمین کو عدل سے بھر دے گا جیسے وہ ظلم سے بھردی گئی تھی۔“ (سیوطی، الحادوی للفتاویٰ، 2:85- ابوداؤد، السنن، 4:106، رقم: 4279)

2- حضرت علی رضی اللہ عنہ حضور نبی اکرم خاتم النبیین ﷺ سے روایت کرتے ہیں کہ آپ خاتم النبیین ﷺ نے فرمایا ”اگر دنیا کا صرف ایک دن باقی رہ جائے گا (تو اللہ تعالیٰ اسی کو دراز فرمادے گا اور) میرے اہل بیت میں سے ایک شخص (مہدی) کو پیدا فرمائے گا۔ جو دنیا کو عدل و انصاف سے بھر دیں گے جس طرح وہ (ان سے پہلے) ظلم سے بھری ہوگی۔“ (ابوداؤد، السنن، 4:107، رقم: 4283۔ ابن ابی شیبہ، المصنف، 7:513، رقم: 37648)

3- حضرت عبداللہ بن مسعود رضی اللہ عنہ سے روایت ہے کہ رسول اللہ خاتم النبیین ﷺ نے ارشاد فرمایا ”اگر دنیا (کے زمانہ) میں صرف ایک رات ہی باقی رہ گئی تو بھی اللہ رب العزت اس رات کو لمبا فرمادے گا یہاں تک کہ میری اہل بیت میں سے ایک شخص بادشاہ بنے گا جس کا نام میرے نام اور جس کے والد کا نام میرے والد کے نام جیسا ہوگا۔ وہ زمین کو انصاف اور عدل سے لبریز کر دیں گے جس طرح وہ ظلم و زیادتی سے بھری ہوئی تھی اور وہ مال کو برابر تقسیم کریں گے اور اللہ رب العزت اس امت کے دلوں میں غنا پیدا فرمادے گا۔ وہ سات یا نو سال رہیں گے۔ پھر (امام) مہدی کے (زمانے کے) بعد زندگی میں کوئی خیر (یعنی لطف زندگی باقی) نہیں (رہے گا)۔“ (سیوطی، الحادوی للفتاویٰ، 2:64- طبرانی، المعجم الکبیر، 10:133، رقم: 10216)

☆☆☆☆☆☆☆☆☆☆☆☆☆☆☆☆☆☆☆☆☆☆☆☆☆☆☆☆☆☆☆☆

## قیامت کی بڑی نشانیاں (حصہ دوم)

حضرت حذیفہؓ سے مروی ہے کہ نبی کریم خاتم النبیین ﷺ نے فرمایا "قیامت اُس وقت تک نہ آئے گی جب تک تم اُس کی دس نشانیاں نہ دیکھ لو گے۔"

- 1- دجال کا فتنہ
- 2- حضرت عیسیٰ علیہ السلام کا نزول
- 3- یاجوج ماجوج
- 4- مغرب سے طلوع آفتاب
- 5- جانور کا نکلنا
- 6- دھوئیں کا نکلنا
- 7- نحس (زمین کا دھسننا)
- 8- قذف (سنگباری، یعنی پتھروں کی بارش)
- 9- مسخ (صورتوں کا بگڑنا)
- 10- آگ کا ظاہر ہونا جو عدن کی گہرائی یا مشرق سے نکل کر لوگوں کو ہانک کر شام کے محشر کے میدان میں لے جائے گی۔ (صحیح مسلم، حدیث نمبر 7285- ابو داؤد، حدیث نمبر 4311- جامع ترمذی، حدیث نمبر 2183- مسند احمد، حدیث نمبر 3052)

ان دس نشانوں میں سے پہلی چھ علامات مومنوں کو نظر آئیں گی اور آخری چار علامات مومنین نہ دیکھیں گے (مسلم کتاب الفتن) حضرت عبداللہ بن عمر رضی اللہ تعالیٰ عنہ سے مروی ہے کہ فرمایا علامات (قیامت گویا) ایک ہار میں پروئی ہوئی ہیں۔ اگر اس ہار کو کاٹ دیا جائے تو وہ (واقع ہونے میں) تانتا باندھ لیں گی۔ (حکم کتاب فتن) وہ علامات جو مومنوں کو نظر آئیں:-

- 1- دجال کا فتنہ
- 2- حضرت عیسیٰ ابن مریمؑ کا نزول
- 3- یاجوج ماجوج
- 4- مغرب سے طلوع آفتاب
- 5- جانور کا خروج
- 6- دھوئیں کا نکلنا

**1- دجال کا فتنہ:-** دجال کون ہے؟ یہ آدم زاد ہے۔ یہودی ہے پیدا انشی طور پر۔ اس کی شکل مسخ شدہ ہے۔ ساخت اور میلانات کے اعتبار سے شیطان ہے۔ نبی کریم خاتم النبیین ﷺ نے فرمایا: "وہ بھاری بھر کم آدمی ہوگا جس کا رنگ سرخ، بال گھنگھریا لے اور آنکھ کافی ہوگی۔ اس کی دونوں آنکھوں کے درمیان لفظ کافر لکھا ہوا ہوگا۔" (صحیح مسلم، حدیث نمبر 7366)

دنیا میں سب سے بڑا فتنہ دجال کا فتنہ ہوگا۔ دجال کا ٹھکانہ اس وقت کہاں ہے؟

دجال اس وقت زندہ ہے مگر وہ ایک معین مدت کے لیے جزیرہ کے ایک گرجے میں بند ہے۔

صحیح مسلم میں دجال سے متعلق بنت قیس سے ایک حدیث موجود ہے۔ فاطمہ بنت قیس کہتی ہیں کہ: "میں نے رسول اللہ خاتم النبیین ﷺ کے ڈھنڈورچی کو ڈھنڈورا پیٹتے ہوئے سنا کہ نماز باجماعت ہوگی۔ چنانچہ میں نے رسول اللہ خاتم النبیین ﷺ کی اقتداء میں نماز پڑھی (اس زمانے میں عورتیں بھی مسجد میں نماز پڑھا کرتیں تھیں اور ان کی صفیں مسجد میں) (سب سے آخری حصہ میں) مردوں کے پیچھے ہوتی تھیں۔ جب اللہ کے رسول خاتم النبیین ﷺ نماز پڑھا چکے تو ہنستے ہنستے ممبر پر تشریف فرما ہوئے۔ پھر فرمایا "جانتے ہو میں نے تمہیں یہاں کیوں جمع کیا ہے؟"۔ لوگوں نے کہا "اللہ اور اللہ کا رسول خاتم النبیین ﷺ ہی جانتے ہیں"۔ آپ خاتم النبیین ﷺ نے فرمایا "میں نے تمہیں یہ بتانے کے لیے جمع کیا ہے کہ: تمہیں داری عیسائی تھا۔ وہ آیا اس نے بیعت کی اور اسلام میں داخل ہو گیا۔ اُس نے مجھے ایک ایسا قصہ سنایا ہے جو اُس قصے سے لگا ہوا ہے جو میں نے تمہیں دجال کے بارے میں سنایا تھا۔ اُس نے مجھے بتایا کہ وہ لُحْم اور جزام کے تیس (30) آدمیوں کے ہمراہ سمندری سفر پر روانہ ہوا۔ مومنین مہینے بھر اُس سے چھیڑ چھاڑ کرتی رہیں۔ یہاں تک کہ وہ ایک جزیرہ پر نکلے اور انداز ہو گئے۔ جب جزیرے میں داخل ہوئے تو وہاں ایک جانور ملا جس کے جسم پر بہت سے بال تھے۔ ہم نے اس سے پوچھا تو کیا چیز ہے؟ اس نے کہا میں جتاسہ (جاسوس) ہوں پھر اس نے ہم سے کہا کہ "لوگوں کو دیر" میں موجود اُس آدمی کی طرف جاؤ۔ وہ تمہاری خبریں سننے کا بڑی شوق سے گرجے میں انتظار کر رہا ہے۔"

راوی نے کہا کہ ہم جلدی جلدی چلے اور گرجے میں داخل ہو گئے۔ کیا دیکھتے ہیں کہ ایک بھاری بھر کم آدمی ہے جس کے گھٹنوں سے لے کر ٹخنوں کے درمیان اس کے دونوں ہاتھ اس کی گردن کے ساتھ لوہے کی زنجیروں سے مضبوطی سے بندھے ہوئے ہیں۔ ہم نے اس سے پوچھا تو کیا چیز ہے؟ اس نے کہا "تم کون ہو؟" ہم نے کہا "عربی ہیں"۔ اُس نے کہا "مجھے بیسان کے نخلستان کا حال بتاؤ؟" ہم نے کہا "اس کی کوئی بات پوچھنا چاہتے ہو؟" اس نے کہا "کیا نخلستان بار آور ہوا ہے؟" ہم نے کہا "ہاں"۔ اُس نے کہا "جلدی وہ بے بار ہو جائے گا"۔ پھر اس نے پوچھا "مجھ پر یہی کے بارے میں بتاؤ؟" ہم نے کہا "کوئی بات معلوم کرنا چاہتے ہو؟" اس نے کہا "اُس

میں پانی ہے۔ ہم نے کہا "اس میں بہت پانی ہے۔" اس نے کہا "جلد ہی اس کا پانی ختم ہو جائے گا۔" پھر اس نے کہا "مجھے زغر کے چشمے کے بارے میں بتاؤ؟" ہم نے کہا "کوئی بات پوچھنا چاہتے ہو؟" اس نے کہا "کیا وہاں کے لوگ اس چشمے سے کھتی پاڑی کرتے ہیں؟" ہم نے کہا "ہاں وہاں بہت پانی ہے اور لوگ کھتی پاڑی بھی کرتے ہیں۔" پھر اس نے پوچھا کہ "مجھے اُمیوں کے نبی کے بارے میں بتاؤ؟" ہم نے کہا "وہ مکہ سے نکل کر یثرب میں قیام پذیر ہیں۔" اس نے پوچھا "کیا عربوں نے ان کے ساتھ جنگ کی؟" ہم نے کہا "ہاں۔" اس نے پوچھا اس نے ان کا مقابلہ کیسے کیا؟ ہم نے اسے بتایا کہ "وہ قریب قریب کے عربوں پر غالب آگئے ہیں۔ انہوں نے اس کی اطاعت قبول کر لی ہے۔" اس نے پوچھا "کیا واقعی ایسا ہوا ہے؟" ہم نے کہا "ہاں" اس نے کہا ان کے حق میں یہی بہتر تھا کہ وہ اس کی اطاعت قبول کر لیں۔" پھر اس نے کہا "اب میں اپنے بارے میں تمہیں بتاتا ہوں میں مسیح دجال ہوں۔ مجھے عنقریب خروج کی اجازت مل جائے گی۔ میں نکل کر زمین کی سیر کروں گا اور چالیس راتوں میں مکہ اور مدینے کے سوا ہر بستی کو گردوں گا۔ مکہ اور مدینے کی بستی کے ہر سوراخ پر فرشتے پھرہ دیں گے۔"

پھر حضور خاتم النبیین ﷺ نے فرمایا "مجھے تمیم داری کی یہ روداد اچھی لگی۔ کیونکہ یہ اس حدیث کے مطابق ہے جو میں نے تمہیں دجال اور مکہ اور مدینے کے بارے میں سنائی تھی۔" دیکھو وہ شام یا یمن کے سمندر میں نہیں بلکہ وہ مشرق میں ہے۔ مشرق ہی میں رہے گا اور آپ خاتم النبیین ﷺ نے اپنے ہاتھ سے مشرق کی طرف اشارہ کیا اور یہ کہتی ہیں کہ میں نے اللہ کے رسول خاتم النبیین ﷺ سے یہ حدیث سن کر حفظ کر لی۔" (صحیح مسلم، جلد 6، حدیث نمبر 7386)

دجال کو کس نے قید کیا ہے؟ بعض کا قول ہے کہ فرشتوں نے اور بعض کا قول ہے کہ اسے حضرت سلیمان علیہ السلام نے قید کر دیا تھا۔ دجال کے خروج سے پہلے کچھ واقعات رونما ہوں گے۔

ہر مجدد کا معرکہ ہوگا اور اس کے بعد دریائے فرات شام میں بحیرہ طبرہ اور فلسطین اور اردن کی حدود پر بیسان کا نخلستان سوکھ جائے گا اس کے بعد "ہر مجدد" کی عالمی جنگ چھڑ جائے گی جس کے فوراً بعد دجال کا انتظار کرنا چاہیے۔

بعض روایات میں یہ ہے کہ لوگوں نے پوچھا "اے اللہ کے رسول خاتم النبیین ﷺ زمین میں دجال کا قیام کتنے عرصے ہوگا؟" آپ خاتم النبیین ﷺ نے فرمایا چالیس دن پہلا دن ایک سال کے برابر ہوگا۔ پھر ایک دن ایک ماہ کے برابر اور ایک دن ایک ہفتہ کے برابر۔ باقی دن دوسرے دنوں کی طرح ہوں گے۔" (جامع ترمذی، حدیث نمبر 2240)

**دجال کی ہلاکت:-** جب دجال تیز تیز چل کر زمین میں سیاحت کر رہا ہوگا اور ان کو گمراہی میں ڈال کر اپنے فتنوں کے شر سے لوگوں کو تکلیفیں پہنچا رہا ہوگا۔ تو لوگ بھاگ بھاگ کر پہاڑوں میں چلے جائیں گے۔ امام مہدی اور ان کے تمام ساتھی شام کے شہر دمشق میں دجال کے ہاتھوں بری طرح تباہ ہو کر ایک پہاڑ میں محصور ہو جائیں گے۔ قحط، بھوک، تکلیف ان کو ناتواں کر دے گی کہ اچانک کشائش کا دروازہ کھل جائے گا اور اللہ تعالیٰ کی مدد اللہ کے دوستوں کے لیے آجائے گی۔ حضرت عیسیٰ علیہ السلام ابن مریم کو اللہ تعالیٰ زمین پر دوبارہ نزول کی اجازت دے دیں گے۔ وہ امام مہدی اور ان کے ساتھی مسلمانوں کے لیے دمشق کے مشرق میں سفید منارے کے قریب دو فرشتوں کے کندھوں پر ہاتھ رکھے ہوئے نازل ہوں گے۔ اُس وقت امام مہدی فجر کی نماز کی امامت کے لیے کھڑے ہو چکے ہوں گے۔

اقامت کہی جا چکی ہوگی۔ امام مہدی حضرت عیسیٰ علیہ السلام کو دیکھ کر پیچھے ہٹیں گے لیکن وہ ان کو آگے بڑھاتے ہوئے کہیں گے کہ "اس نماز کی اقامت تمہارے لیے ہو چکی ہے۔ اس لیے تم ہی نماز پڑھاؤ۔" امام مہدی مسلمانوں اور حضرت عیسیٰ علیہ السلام کو نماز پڑھائیں گے۔ سلام پھیرنے کے بعد حضرت عیسیٰ علیہ السلام ارشاد فرمائیں گے اللہ کے دشمن دجال کے مقابلے کے لیے نکلو۔ جو نبی دروازہ کھولیں گے دجال بھاگ نکلے گا حضرت عیسیٰ علیہ السلام اُس کا پیچھا کریں گے اور نیزہ مار کر اس کو ختم کر دیں گے۔ اس وقت یہودیوں کا معلوم ہو جائے گا کہ وہ رب نہ تھا۔ یہ دیکھ کر 70 ہزار یہودی بھاگ کھڑے ہوں گے۔ وہ حضرت عیسیٰ علیہ السلام، مہدی اور مسلمانوں سے چھپ جائیں گے وہ جس چیز کے پیچھے چھپیں گے اللہ اس چیز کو زبان عطا کرے گا اور وہ اس کا پتہ بتا دے گا پس اللہ تعالیٰ ان سب کو ختم کروا کر زمین کو ان پلید اور نجس انسانوں سے پاک کر دے گا۔

## 2- مومنوں کو نظر آنے والی دوسری نشانی حضرت عیسیٰ ابن مریم کا نزول

دجال کے خاتمے کے بعد حضرت عیسیٰ علیہ السلام لوگوں کو اسلام کی دعوت دیں گے۔ صلیب کو توڑ دیں گے، جزیہ معاف کریں گے۔ اسلام یا تلوار کا نعرہ لگائیں گے۔ اس کے بعد لوگ اتنی ناز و نعمت کی زندگی گزاریں گے۔ جس کی کوئی مثال نہیں ملتی۔ زمین سے برکتوں کا نزول ہوگا اور آسمان اپنی برکتیں نازل کرے گا۔ حضرت عیسیٰ

علیہ السلام شادی کریں گے۔ پھر حج کریں گے پھر زمین میں 60 برس تک رہیں گے اور ایک صحیح روایت کے مطابق 40 برس تک قیام کریں گے۔

### تیسری علامت: (جو مومنوں کو نظر آئے گی)

#### 3- یا جوج ماجوج کون ہیں؟

صحیح حدیث سے ثابت ہے یا جوج ماجوج حضرت آدمؑ کی اولاد میں سے دو ترک جماعتیں ہیں۔ نبی کریم خاتم النبیین ﷺ نے فرمایا: "اللہ تعالیٰ قیامت کے دن فرمائیں گے "اے آدم" وہ کہیں گے "میں حاضر خدمت ہوں" اللہ تعالیٰ فرمائیں گے کہ ہر ہزار میں سے 999 الگ کر دو یہ جہنمی ہیں۔ نبی کریم خاتم النبیین ﷺ نے فرمایا "یہی وہ وقت ہے جب حشر میں لوگوں میں ایک کھرام مچ جائے گا یوں معلوم ہوگا جیسے لوگ نشے میں ہیں حالانکہ وہ نشہ ہیں نہ ہوں گے مگر اللہ کا عذاب سخت ہوگا" صحابہ کرامؓ نے عرض کیا "اے اللہ کے رسول خاتم النبیین ﷺ ہم میں سے کون بچے گا؟" آپ خاتم النبیین ﷺ نے فرمایا: "خوشیاں مناؤ وہ بچنے والا تم میں سے ایک اور ایک ہزار یا جوج ماجوج میں سے ہوں گے" (صحیح بخاری شریف، حدیث نمبر 3348)

"یا جوج ماجوج" یافث بن نوح کی اولاد میں سے ہیں۔

حضرت نوحؑ کے تین بیٹے تھے:

#### 1- حام: جو حبشیوں کے جد امجد ہیں۔ 2- سام: جو عربوں، فارسیوں اور رومیوں کے جد امجد ہیں۔ 3- یافث: جو ترکوں کے جد امجد ہیں۔

پس یا جوج ماجوج ترکوں یعنی چینوں، روسیوں، جاپانیوں اور منگولوں اور ان کی نسل کے دوسرے لوگوں کے بچے کے بیٹے ہیں۔ وہ اب کہاں ہیں؟ اللہ تعالیٰ نے قرآن پاک میں سورہ کہف کی آیت نمبر 93 تا 95 میں فرمایا:

ترجمہ: "یہاں تک کہ جب وہ (ذوالقرنین) دو پہاڑوں کے درمیان میں پہنچا تو ان پہاڑوں کے اس طرف ایک قوم کو دیکھا جو لگتا نہیں تھا کہ کوئی بات سمجھتے ہوں۔ انہوں نے کہا "اے ذوالقرنین یہ یا جوج ماجوج اس سرزمین میں بہت شور مچاتے ہیں۔ کیا ہم لوگ آپ کے لیے کچھ محصول کر دیں اس شرط پر کہ آپ ہمارے اور ان کے درمیان ایک آڑ بنا دیں"۔ ذوالقرنین نے جواب دیا "جس حال میں میرے رب نے مجھے اختیار دیا بہت کچھ ہے۔ پس محنت سے میری مدد کرو۔ تاکہ میں تمہارے اور ان کے درمیان خوب مضبوط دیوار بنا دوں"۔

پس یا جوج ماجوج اس دیوار کے پیچھے بند ہیں جو ذوالقرنین نے ان کو روکنے کے لیے پرانے زمانے میں بنائی تھی۔ کیونکہ وہ فساد مچاتے تھے اور شرارتیں کرتے تھے۔ وہ دیوار بڑی مضبوط، موٹی اور اونچی ہے۔ اسے لوہے کے ٹکڑوں اور پکھلے ہوئے تانبے سے بنایا گیا ہے۔ یا جوج ماجوج اس دیوار کی وجہ سے نہ تو اس میں سوراخ کر سکتے ہیں اور نہ اس کی بلندی اور چکناہٹ کی وجہ سے اس پر چڑھ سکتے ہیں۔ یہ دیوار دو بڑے پہاڑوں کے درمیان بنائی گئی ہے۔

یہ پہاڑ کہاں ہے؟ حضرت ابن عباسؓ کا کہنا ہے کہ ترکی کے آخری سرے پر آرمینیا اور آذربائیجان کے قریب ہے۔ یعنی کوہ قاف کے پاس ترکی اور روس کی حدود پر واقع ہے۔ بات یہ ہے کہ کوئی آدمی نہ تو ان تک پہنچ سکتا ہے نہ ان کو نکال سکتا ہے یا جوج ماجوج کا خروج اس وقت ہوگا جب حضرت عیسیٰ علیہ السلام دجال کو قتل کر دیں گے۔ نبی کریم خاتم النبیین ﷺ نے فرمایا پھر یا جوج ماجوج کو کھول دیا جائے گا۔ اللہ تعالیٰ اس دیوار کو ڈھا کر زمین کے برابر کر دے گا جیسا کہ اللہ تعالیٰ کا فرمان ہے پھر: (سورہ الانبیاء، آیت نمبر 96)

ترجمہ: "وہ ہر بلندی سے نکلنے ہوئے معلوم ہوں گے وہ پہاڑوں، میدانوں میں ہر جگہ لوگوں پر چھا جائیں گے"۔

مسلمان ان سے بھاگ کر شہروں اور قلعوں کی راہ لیں گے۔ اور اپنے ساتھ اپنے دوستوں اور مویشیوں کو بھی لے جائیں گے۔ یا جوج ماجوج تمام زمین کا پانی پی لیں گے۔ تمام جاندار کو ختم کر دیں گے۔ حضرت عیسیٰ علیہ السلام بھی اللہ تعالیٰ کے کہنے پر اپنے بندوں کی جان بچانے کے لیے کوہ طور پر چلے جائیں گے اور وہاں محصور ہو جائیں گے۔ پھر حضرت عیسیٰ علیہ السلام لوگوں کے کہنے پر بدعا کریں گے تو اللہ تعالیٰ یا جوج ماجوج کی گردنوں پر ایک کیڑا بھیج دے گا۔ یہ کیڑا ان کی گردنوں پر حملہ کرے گا۔ چنانچہ وہ سب مرجائیں گے اور ان کی کوئی آہٹ تک سنائی نہ دے گی۔ اس وقت مسلمان کہیں گے کہ "کوئی ایسا آدمی ہے جو باہر نکل کر دیکھے کہ یا جوج ماجوج باہر کیا کر رہے ہیں؟" ایک آدمی ثواب کی غرض سے اپنے آپ کو وقف کرے گا۔ وہ باہر آئے گا اور زور سے پکار کر کہے گا "اے مسلمانوں کے گروہ تمہیں بشارت ہو کہ اللہ تعالیٰ نے تمہارے دشمن کو ختم کر دیا"۔ حضرت عیسیٰ علیہ السلام دعا کریں گے تو اللہ تعالیٰ لمبی گردنوں والے پرندے بھیج دے گا جو ان کو اٹھا کر لے جائیں گے (جہاں اللہ کی مرضی)۔ پھر اللہ تعالیٰ

بارش بھیجے گا۔ جو ہر جگہ برسے گی اور ساری زمین دھل جائے گی گویا زمین پر جھاڑو دے دی گئی ہے۔

**4- چوتھی علامت جو مومنوں کو نظر آئے گی مغرب سے طلوع آفتاب:**۔ اس بڑی علامت کا قصہ یوں ہے کہ جب سے اللہ تعالیٰ نے زمین اور آسمان کو پیدا کیا ہے سورج ہر روز مشرق سے نکلتا ہے اور مغرب میں غروب ہو جاتا ہے۔ غروب اور طلوع ہونے کی یہ اجازت وہ ہر روز اپنے رب سے لیتا ہے۔ جب وقت مقرر آجائے گا تو وہ معمول کے مطابق اپنے رب سے طلوع ہونے کی اجازت طلب کرے گا مگر اسے اجازت نہیں ملے گی۔ پھر اجازت مانگے گا پھر نہیں ملے گی۔ تین دن سورج طلوع نہ ہوگا پھر اسے کہا جائے گا "جہاں سے آئے ہو وہیں لوٹ جاؤ"۔ لوگ یہ دیکھ کر خوف زدہ ہو جائیں گے کہ سورج مغرب سے طلوع ہو رہا ہے۔ سورج کا یہ الٹا طلوع صرف ایک دن ہوگا اور اس کے ساتھ ہی تو بے کار دروازہ بند ہو جائے گا پھر سورج اپنے معمول کی طرف لوٹ جائے گا اور قیامت تک مشرق سے ہی نکلتا رہے گا۔

**5- پانچویں علامت جو مومنوں کو نظر آئے گی جانور کا خروج:**۔ قرآن پاک سورۃ النمل۔ آیت نمبر 82 میں فرمان الہی ہے۔

ترجمہ: "جب قیامت کا وعدہ ان پر پورا ہو جائے گا تو ہم ان کے لیے زمین سے ایک جانور نکالیں گے جو ان سے باتیں کرے گا کیونکہ کافر لوگ ہماری باتوں پر یقین نہ لاتے تھے"۔ یہ بھاری بھرم جانور ہوگا۔ جو صفا پہاڑ کے شگاف سے نکلے گا۔ یہ لوگوں کے چہروں پر نشان لگائے گا۔ جس سے مومن کا چہرہ روشن اور کافر کا چہرہ تاریک ہو جائے گا۔ جب یہ نکلے گا تو صرف مومنوں کی ایک جماعت وہاں کھڑی رہے گی باقی ڈر کر بھاگ جائیں گے۔ اس جماعت کو معلوم ہو جائے گا کہ یہ اللہ کا جانور ہے۔ وہ انہی سے آغاز کرے گا اور ان کے چہروں کو جلا (روشنی) بخش کر ایسا کر دے گا جیسا کہ چمکتا ہوا موتی۔ پھر وہ روئے زمین پر بھاگ نکلے گا۔ لیکن کوئی بھاگنے والا اس سے نہ بچ سکے گا۔ یہاں تک کہ لوگ اس سے ڈر کر نماز کی پناہ میں آئیں گے۔ وہ پیچھے سے آکر کہے گا "اے فلاں اب نماز پڑھ رہا ہے" پھر وہ اس کے سامنے آکر اس کے چہرے کو داغ کر چلا جائے گا۔ ابن ماجہ نے حضرت ابو ہریرہؓ سے روایت کیا ہے کہ: "زمین کا جانور نکلے گا تو اس کے پاس حضرت موسیٰ علیہ السلام کا عصا اور حضرت سلیمان علیہ السلام کی انگوٹھی ہوگی وہ عصا سے کافر کی ناک میں نیکیل ڈال دے گا اور مومن کے چہرے کو انگوٹھی سے جلا (روشنی) دے گا۔ یہاں تک کہ ایک دسترخوان پر کھانا کھانے والے اکٹھے ہو کر یہ کہیں گے کہ "یہ مومن ہے اور یہ کافر ہے"۔ (جامع ترمذی، حدیث نمبر 3187)

**6- چھٹی علامت جو مومنوں کو نظر آئے گی "دھواں":**۔ یہ آخری علامت ہے جو مومنوں کو نظر آئے گی۔ قرآن پاک سورہ دخان آیت نمبر 10-11 میں فرمایا: ترجمہ: "سو آپ اس روز کا انتظار کریں جب آسمان میں ایک نظر آنے والا دھواں پیدا ہوگا۔ لوگوں پر عام ہو جائے گا"۔ چنانچہ یہ دھواں مومنوں کو تو کوئی نقصان نہ پہنچائے گا اور کافروں کے لیے یہ ایک سنجیدہ ہوگی کہ عذاب اور انتقام کا نزول ہو چکا ہے۔ یہ دھواں چالیس روز تک چھایا رہے گا یہ مومن کو اتنی تکلیف دے گا جتنا زکام دیتا ہے اور کافروں کا مواخذہ کرے گا۔ تو وہ پھول جائے گا یہاں تک کہ اس کے کانوں سے دھواں نکلنے لگے گا۔

اس نشانی کے ظہور کے بعد یمن سے ایک نرم ہوا چلے گی اور سب مومنوں کی روحیں قبض کرے گی اس کی گرفت سے صرف کافر بچیں گے تاکہ ان پر عذاب ڈالا جاسکے۔

**وہ علامات جن کو مومن نہ دیکھ سکیں گے:**

یہ چار علامات ہیں:

- 1- نحس (زمین کا دھنس جانا)
- 2- قذف (پتھروں کی بارش)
- 3- مسخ (صورتوں کا بگڑنا)
- 4- آگ کا نکلنا

نبی کریم خاتم النبیین ﷺ نے فرمایا "یہ پہلے تینوں قسم کے عذاب اس وقت ہوں گے۔ جب گانے والیوں اور ناچ گانے کے آلات کا چرچا ہوگا (ساز، بانسری، ڈھولک وغیرہ کا) اور جب شراب نوشی عام ہو جائے گی۔ آپ خاتم النبیین ﷺ کے قول کے مطابق مندرجہ بالا تینوں قسم کے عذاب خاص خاص جماعتوں پر نازل ہوں گے۔ اسی بنا پر اللہ تعالیٰ ان عذابوں سے پہلے مومن لوگوں کو وفات دے دے گا۔ آپ خاتم النبیین ﷺ نے فرمایا "قیامت بدکاروں پر آئے گی" ان تینوں قسم کے عذابوں کے بعد آخری بڑی علامت ظاہر ہوگی۔ اور یہ کائنات کے ہولناک حقیقی انقلاب کی آخری نشانی ہوگی۔

آگ کا نکلنا: چوتھی اور آخری نشانی: یمن سے یا عدن کی گہرائی سے یا مشرق سے ایک آگ نکل کر لوگوں کو ہانک کر شام کے میدان حشر میں لے جائے گی۔ (سنن ابی داؤد، حدیث نمبر 4311)

کائنات کا انقلاب اور اس کا خاتمہ:- اس کے بعد اللہ تعالیٰ دنیا کے خاتمے کی اجازت دے دے گا اور فرشتے اسرافیل کو جس نے صورت پھونکنے کا حکم دے دے گا۔

پہلا صورت یا پہلا نفع یا پہلی گھبراہٹ کی پھونک:- یہ نفع خاصہ طویل ہوگا۔ جس کو سن کر آسمان اور زمین پر رہنے والے سب ڈر جائیں گے سوائے ان کے جن کو اللہ بچا لے اور وہ انبیاء علیہ السلام، صدیقین، شہداء اور صالحین ہوں گے کیونکہ انبیاء علیہ السلام اور شہداء اپنے رب کے پاس زندہ ہیں۔ اس لیے اللہ تعالیٰ انہیں اس چیخ کے خوف سے بچالے گا۔ قرآن پاک سورہ نمل آیت نمبر 87 میں فرمان الہی ہے:

ترجمہ:- "اور کیا گزرے گی اس روز جبکہ صورت پھونکا جائے گا اور ہول کھا جائیں گے وہ جو آسمانوں زمینوں میں ہیں سوائے ان لوگوں کے جنہیں اللہ تعالیٰ کی ذات اس ہول سے بچالے گی۔"

پھر سب دم دباے اس کے حضور حاضر ہو جائیں گے۔ یہ وہی نفع ہے جس کی وجہ سے کائنات بری طرح حرکت کرنے لگے گی اور ایک زبردست زلزلہ آجائے گا۔ زمین لرز جائے گی پہاڑ گرائیں گے۔ سمندر پھٹ کر بھڑکتی آگ میں تبدیل ہو جائیں گے۔ سورج اور چاند کی روشنی جاتی رہے گی اور ہر چیز فنا ہو جائے گی۔ پوری کائنات اسی طرح کھراور بخارات میں بدل جائے گی۔ جیسے تخلیق سے پہلے تھی۔

دوسرا نفع بے ہوشی اور موت کا نفع:- پھر اللہ تعالیٰ اسرافیل کو دوسری مرتبہ صورت پھونکنے کا حکم دیں گے۔ انبیاء علیہ السلام اور شہداء سمیت زمین و آسمان کی تمام مخلوق بے ہوش ہو کر مر جائے گی۔ سوائے ان کے جن کو اللہ تعالیٰ بچالے۔ وہ چار جبرائیل علیہ السلام، میکائیل علیہ السلام، اسرافیل علیہ السلام، عزرائیل علیہ السلام اور عرش اٹھانے والے چاروں فرشتے۔ پھر اللہ تعالیٰ اسرافیل کو جبرائیل، میکائیل، عزرائیل اور عرش اٹھانے والے چار فرشتوں کی موت کا حکم دے گا۔ اب صرف اللہ تعالیٰ اور موت کا فرشتہ رہ جائیں گے۔ پھر اللہ تعالیٰ موت کے فرشتے کو مر جانے کا حکم دے گا پھر سوائے اللہ تعالیٰ کے کوئی باقی نہ رہے گا۔ پھر وہ زمین اور آسمان کو اپنے دائیں ہاتھ میں حرکت دے گا۔ "میں بادشاہ ہوں۔ میں جبار ہوں۔ کہاں ہیں زمین کے بادشاہ؟ کہاں ہیں جبر کرنے والے کہاں ہیں؟ کہاں ہیں فخر کرنے والے؟ آج کے دن کس کی بادشاہی ہے؟ ذات الہی خود جواب دے گی "بادشاہی صرف اللہ کی جو ایک ہے جو تھا رہے۔"

بخاری اور مسلم کی حضرت ابو ہریرہؓ سے مروی حدیث کے مطابق "کائنات چالیس (سال، ماہ یا دن) تک اسی حالت میں رہے گی۔"

حضرت ابو ہریرہؓ سے روایت ہے کہ: اللہ تعالیٰ کے رسول خاتم النبیین ﷺ نے فرمایا کہ دو نفخوں کے درمیان چالیس کا وقفہ ہوگا۔ لوگوں نے پوچھا "اے ابو ہریرہؓ کیا چالیس روز؟" انہوں نے کہا "مجھے معلوم نہیں۔" انہوں نے پوچھا کہ "کیا چالیس ماہ؟" میں نے کہا "مجھے پتہ نہیں۔" انہوں نے پوچھا "کیا چالیس برس؟" انہوں نے کہا "مجھے علم نہیں" پھر اللہ تعالیٰ آسمان سے شبہم یا سائے کی مانند بارش اتارے گا۔ جس کے باعث مخلوقات کے جسم ایسے آگ آئیں گے جیسے سبزیاں آگتی ہیں۔ انسان کی دچی (کمر کے نچلے حصے میں ابھری ہوئی ہڈی کے سوا سب بوسیدہ ہو چکا ہوگا۔ قیامت کے دن (لوگ) مخلوق اسی ہڈی سے ترکیب پائے گی۔

جب تخلیق مکمل ہو جائے گی۔ تو اللہ تعالیٰ سب سے پہلے اسرافیل کو زندہ کر کے اُس کو صورت پھونکنے کا حکم دیں گے۔ صورتیں اتنے سوراخ ہیں جتنی مخلوقات کی رو ہیں، اسرافیل صورت پھونکیں گے تو روئیں اڑ کر جسموں میں چلی جائیں گی۔ اور جسم اپنی اپنی قبروں سے اپنے سروں سے مٹی جھاڑتے ہوئے اٹھ کھڑے ہوں گے۔ اس کے بعد حشر کے میدان سے گزرنا ہوگا اور پھر حساب کتاب کا مرحلہ شروع ہو جائے گا۔

\*\*\*\*\*

## قرب قیامت میں عام واجبات

قیامت بہت قریب ہے۔ ہر شخص دو طرح کی قیامت سے دوچار ہوگا۔

(1) قیامت صغریٰ

(1) قیامت صغریٰ:- جس دن کسی شخص کی موت کا دن ہوتا ہے، وہ اس کیلئے قیامت صغریٰ ہوتی ہے۔

(2) قیامت کبریٰ:- اور جس دن حشر نثر کیا جائے گا، وہ قیامت کبریٰ ہے۔

نبی کریم خاتم النبیین ﷺ نے قیامت آنے سے پہلے کی تمام نشانیاں بتادی تاکہ انسان اس دنیا میں جو کہ عمل کی زندگی ہے آخرت کیلئے تیاری کر سکے۔ آپ خاتم النبیین ﷺ نے قیامت کی کچھ چھوٹی علامات بتائیں، جنہیں علامات صغریٰ اور کچھ بڑی علامات بتائیں جنہیں قیامت کی علامات کبریٰ سے تعبیر کیا گیا ہے۔ علامات صغریٰ اب تک تمام پوری ہو چکی ہیں۔ اب علامات کبریٰ کے شروع ہونے کا زمانہ ہے۔

ان تمام علامات کے زمانے میں بھی مسلمان موجود ہونگے۔ بس آخری بڑی چار نشانیاں مومن نہ دیکھ پائیں گے۔ یعنی علامات کبریٰ دو طرح کی ہوں گی۔

1- وہ علامات جو مومنوں کو نظر آئیں گی۔ 2- وہ علامات جو مومنوں کو نظر نہیں آئیں گی۔

1- مومنوں کو نظر آنے والی علامات:-

- |                              |                             |                          |
|------------------------------|-----------------------------|--------------------------|
| 1- مومن کا دجال کو دیکھنا    | 2- عیسیٰ ابن مریم کو دیکھنا | 3- یاجوج ماجوج کو دیکھنا |
| 4- مغرب سے طلوع آفتاب دیکھنا | 5- جانور کا دیکھنا          | 6- دھوئیں کا دیکھنا      |

2- مومنوں کو نظر نہ آنے والی علامات:- وہ علامات چار ہیں۔

تین خسوف (خسوف سے مراد زمین کا دھسنا اور زمین کا پھٹ کر لوگوں کو نگل جانا)۔ مشرق میں مغرب میں اور جزیرۃ العرب میں چوتھی علامت آگ ہے جو عدن کی گہرائی یا مشرق سے نکل کر لوگوں کو ہانکتے ہوئے میدان حشر میں لے جائیگی۔

قیامت کبریٰ کی پہلی چھ علامات مومنین دیکھیں گے۔ ان زمانوں میں فتنے اور خون ریز معرکے ہونگے۔ ہم نے یہ دیکھا ہے کہ ہم مسلمانوں کو ان فتنوں اور خون ریز معرکوں کیلئے کیا تیاری کرنی چاہیے کیونکہ یہ وقت بس اب آنے والا ہے۔ اس آنے والے مرحلے کی تیاری کیلئے مسلمانوں کو کیا کرنا چاہئے۔

1- علم:- علم سے مراد وہ علم ہے جس کا ثبوت رسول خدا خاتم النبیین ﷺ سے ملتا ہے۔ ایسا علم جو خرافات، ذلالت اور گمراہی سے پاک ہو۔ عام طور پر اس علم سے مراد قرآن، حدیث، فقہ اور شریعت کا علم ہے۔ اور خاص طور پر اس علم سے مراد اس مرحلے کی سوجھ بوجھ ہے۔ جس سے ہم گزریں گے۔

یعنی پہلا خون ریز معرکہ کب ہوگا؟ مہدی کا ظہور کب ہوگا؟ اس کی علامات کیا ہیں؟ اُس وقت کیا کرنا ہوگا؟ دجال کا خروج کب ہوگا؟ اس کے اوصاف کیا ہیں؟ اس کے فتنے کا طول و عرض کیا ہوگا؟ اس کے فتنے سے کیسے بچا جائے؟ یا جوج ماجوج کب آئیں گے؟ ان سے کیسے بچا جائے؟ سورج مغرب سے کب طلوع ہوگا؟ اس کی علامات کیا ہوں گی؟ جب جانور نکلے گا تو کیا کیا جائے؟ اس سے کیسے بچا جائے؟ یا اس کے سامنے کیا کیا جائے؟ یہ دھواں کیا کرے گا؟ وغیرہ وغیرہ۔

آنے والے مرحلے کے واقعات، آنے والے زمانے کے فتنے آنے والے معرکوں سے عدم واقفیت ان فتنوں کے جال میں پھنسا کر انسان کو ہلاکت کے گڑھے میں ڈال سکتی ہے۔ مثلاً کوئی بھی بے خبر دجال کے فتنے میں مبتلا ہو سکتا ہے جب دجال اس سے کہے گا کہ:

کیا خیال ہے اگر میں تمہارے والدین کو زندہ کر دوں تو تم مجھ پر ایمان لاؤ گے؟ تو وہ جواب دے گا۔ ہاں!

پھر شیطان اس کے والدین کی شکل دہار کر اس کے سامنے آجائیں گے اور کہیں گے بیٹے جی اس کی پیروی کرو یہ تمہارا رب ہے۔ چنانچہ وہ بے خبر اس پر ایمان

لے آئے گا۔ کیونکہ اس کو یہ معلوم نہیں ہوگا کہ یہ دجال ہے۔ اور اس کے فتنے کا سکوپ (Scope) کیا ہے؟

چنانچہ علم کے سوا ہمارے پاس کوئی چارہ نہیں ہے۔ یہ علم اللہ کے حضور میں اخلاص، توفیق الہی اور صحیح فہم سے بار آور ہوگا۔ اور یہ صفات تقویٰ سے حاصل ہوتی ہیں۔

قرآن پاک میں اللہ تعالیٰ فرماتا ہے:- ”بے شک تم میں سے اللہ کے نزدیک اچھا وہ ہے جو تقویٰ میں اعلیٰ ہے۔“ (سورہ الحجرات، آیت نمبر 13)

یعنی ہر متقی ان تمام باتوں کی سوجھ بوجھ حاصل کر لیتا ہے۔

2- توبہ:- دوسری ضروری چیز گناہوں سے توبہ ہے۔ خواہ گناہ بڑے ہوں یا چھوٹے خفیہ ہو یا علانیہ۔ کیونکہ ان فتنوں اور جنگوں میں انسان کے ہوش و حواس اڑ جائیں گے اور اگر اُس نے پہلے سے توبہ نہ کی ہوگی تو دھوک، نفرت، قحط، خشک سالی اور جنگ و جدال اسے توبہ کی کہاں مہلت دے گی؟

نبی کریم خاتم النبیین ﷺ نے فرمایا ”سات باتوں سے پہلے پہلے نیک کام کرو۔ کیا تم ایسے فتنے کو منظر ہو جو غافل کر دے؟ یا ایسی تو نگرانی کے منتظر ہو جو سرکشی



پر آمادہ کرے؟ یا ایسے مرض کے منتظر ہو جو تباہ و برباد کر دے؟ یا ایسے بڑھاپے کے منتظر ہو جو عقل کو ضعیف کر دے؟ یا دجال کے منتظر ہو؟ کیونکہ نہ دکھائی دینے والی بُرائی تمہارا انتظار کر رہی ہے؟ یا ایسی موت کے منتظر ہو جو کام تمام کر دے؟ یا تم قیامت کے انتظار میں ہو کہ قیامت کی مصیبت بڑھ چڑھ کر ہوگی، اے اللہ کے بندو! تو بہ کر لو پیشتر اس کے کہ فتنے تم پر دھاوا بول دیں اور پیشتر اس کے کہ مغرب سے آفتاب طلوع ہو اور درتو بہ بند ہو جائے۔ (السلسلۃ الصحیحۃ، حدیث نمبر 1666- الحافظ الابن طاہر 2/2313)

**3- دنیا سے بے رغبتی:** اس سے ہمارا مقصد یہ نہیں ہے کہ ہم جلدی سے دنیا کی زندگی کا پیسہ روک کر سارے عالم کو برباد کر دیں۔ نہیں ہم نے تو اپنے دین سے سیکھ رکھا ہے کہ! حضرت عبد اللہ بن عمرؓ کا قول ہے ”اس دنیا میں یوں کام کرو گو یا تم کل ہی مرنے والے ہو۔“ اس سے مراد یہ بھی نہیں ہے کہ لوگ ہاتھ چھوڑ کر بیٹھ جائیں اور کام کاج، طلب علم اور دعوت الی اللہ کو چھوڑ دیں بلکہ اس سے مراد یہ ہے کہ ”دنیا میں رہیں مگر دنیا میں نہ رہیں“ یعنی دنیا کو بقدر ضرورت ہاتھ میں رکھیں۔ دنیا دل میں سمانے کی چیز نہیں ہے۔ دل میں تو اللہ کی رضا اور محبت کو سمائیں۔ ہر وقت خوف الہی ہمارے دل میں موجود رہے ہر وقت یہ خیال رہے کہ کہیں ہمارے کسی کام سے اللہ ہم سے ناراض نہ ہو جائے۔ اس صورت میں ہر قدم پھونک پھونک کر اٹھایا جائے گا۔ نبی کریم خاتم النبیین ﷺ نے فرمایا ”دنیا میں ایسے رہو جیسے ایک پردیسی یا مسافر رہتا ہے“۔ (صحیح بخاری، حدیث نمبر 6416) یعنی مسافر کو ہر گھڑی اپنی منزل پر پہنچنے کا خیال رہتا ہے۔ وہ پلیٹ فارم (دنیا) پر اپنا گھر نہیں بسا لیتا۔ یعنی مقصد صرف اس دنیا کی محبت کو ترک کرنا ہے۔ کیونکہ یہ سب مصیبتوں کی جڑ ہے۔

نبی کریم خاتم النبیین ﷺ نے فرمایا ”مجھے تم پر فخر و فاقہ کا خوف نہیں ہے مجھے یہ خوف ہے کہ دنیا تم پر وسیع ہو جائے گی۔ جس طرح تم سے پہلے لوگوں پر وسیع ہو گئی تھی۔ پھر تم اس میں دل لگانے لگو گے جیسے تم سے پہلے لوگ اس پر مرے۔ پھر تم بھی ایسے ہی تباہ کر دیئے جاؤ گے جیسے تم سے پہلے لوگ تباہ ہوئے“۔ (منفق علیہ) جو آدمی دنیا سے اس قدر محبت کرتا ہے کہ یہ محبت اس کے دل کی گہرائیوں میں اتر جائے تو پھر وہ حسد کرنے لگتا ہے، ظلم کرنے لگتا ہے، ہر وقت مال کی جستجو میں رہتا ہے، بغاوت اور سرکشی پر آمادہ رہتا ہے۔

حضرت عائشہؓ نے فرمایا کہ نبی کریم خاتم النبیین ﷺ کے پردہ فرمانے کے بعد سب سے پہلی بدعت جو لوگوں میں ظاہر ہوئی وہ لوگوں کا پیٹ بھر کر کھانا کھانا تھا۔ جب لوگ پیٹ بھر کر کھانے لگے تو ان کے نفس ان کو گھسیٹ کر بازاروں میں لے آئے۔ (کہ چلو خوب کمائیں تاکہ خوب کھائیں) یعنی پھر وہ دنیا کی محبت میں غرق ہوتے چلے گئے ہوس بڑھتی رہی۔ نبی کریم خاتم النبیین ﷺ نے فرمایا!

”اگر انسان کے پاس ایک احد کے پہاڑ کے برابر سونا ہو تو وہ دوسرے کی جستجو کرنے لگتا ہے۔ اگر آدمی کو دو وادیاں (جنگل) سونے کے دے دیئے جائیں تو وہ تیسرے کی جستجو کرتا ہے۔ انسان کا پیٹ صرف قبر کی مٹی ہی بھر سکتی ہے۔“ (السلسلۃ الصحیحۃ، حدیث نمبر 2857) اس لیے مومن کو قناعت سے کام لے کر موجودہ زندگی گزارنی ہے۔ اور زیادہ سے زیادہ آخرت کا توشہ تیار کرنے میں لگا رہنا ہے۔

اللہ تعالیٰ کا فرمان ہے! وَ تَزَوَّدُوا فَإِنَّ خَيْرَ الزَّادِ التَّقْوَىٰ وَ اتَّقُونِ يَا أُولِيَ الْأَلْبَابِ

ترجمہ:- ”اور زاد راہ لے لیا کرو۔ یقیناً بہترین زاد راہ تقویٰ ہے اور اے عقل مندو مجھ سے ڈرتے رہو“۔ (سورۃ البقرۃ، آیت نمبر 197)

”نیکیوں کا بازار شرب و روز لگا ہوا ہے۔ کامیاب اور خوش بخت وہی ہے جو اس میں محنت کر کے نفع کمالے فریب خوردہ اور نقصان اٹھانے والا وہ ہے جو اس میں کوتاہی کرے اور گھانا اٹھاتا چلا جائے۔“

**4- تلاوت قرآن پاک کرنا:** نبی کریم خاتم النبیین ﷺ نے فرمایا کہ ”جو کتاب اللہ کا ایک حرف پڑھتا ہے اس کو ایک نیکی ملتی ہے اور ہر نیکی کی جزا دس گنا ہے۔ میں یہ نہیں کہتا کہ (الم) ایک حرف ہے۔ بلکہ ”الف“ ایک ”لام“ ایک اور ”میم“ ایک حرف ہے۔“ (جامع ترمذی، حدیث نمبر 2910- مشکوٰۃ شریف، حدیث نمبر 2137- السلسلۃ الصحیحۃ، حدیث نمبر 2976)

**5- اللہ تعالیٰ کو یاد کرنا:** سبحان اللہ کہو، الحمد للہ کہو، اللہ اکبر کہو اور لا الہ الا اللہ پڑھو۔ کم ہی سہی پر اسے ورد زبان بناؤ اور مسلسل پڑھتے رہو۔ ہمارے نامہ اعمال میں پہاڑوں جتنی نیکیاں لکھ دی جائیں گی۔

**6- تازہ وضو کرنا:** جی نہ بھی چاہے تو پھر بھی تازہ وضو کریں۔ مسجد کی طرف زیادہ سے زیادہ قدم اٹھائیں۔ ایک نماز کے بعد دوسری نماز کیلئے انتظار کریں۔ اتنا ثواب ملے گا جتنا اس لشکر کو جو اللہ تعالیٰ کی راہ میں سرحدوں کی حفاظت کیلئے قیام کرتا ہے۔

**7- والدین کی فرمانبرداری اور صلہ رحمی:** اپنے والدین کی فرمانبرداری کریں صلہ رحمی کریں۔ پڑوسی سے اچھا سلوک کریں۔ مہمان کی مہمان نوازی کریں کھانا کھلائیں۔ مریضوں کی تیمارداری کریں۔ اور لڑنے والوں کے درمیان صلح کروائیں۔ درجات بلند کیئے جائیں گے اور تمام برائیاں مٹا دی جائیں گی۔

**8- نقلی عبادت کرنا:** فرض روزوں کے علاوہ نقلی روزے رکھنا۔ ہر پیر، جمعرات اور ہر ماہ کی تیرہ، چودہ اور پندرہ کے روزے۔ یہ روزے ایام بیض کے روزے

کہلاتے ہیں۔ تہجد، اشراق، چاشت، اوایین پڑھیں۔ نمازنی الزوال اور صلوة اللیل پڑھیں۔ فرض حج کے علاوہ حج کریں۔ جہاد اور تبلیغ کریں۔ یعنی اللہ کی طرف دعوت دیں۔

**9- تابعداری:** مومن اللہ تعالیٰ کی شریعت کے بارے میں دلیل بازی نہ کرے جب بھی اس کے پاس اللہ اور اس کے رسول خاتم النبیین ﷺ کا حکم آئے کہے کہ: ”میں نے سن لیا اور اطاعت کر لی۔“

قرآن پاک سورۃ الاحزاب آیت نمبر 36 میں ارشاد ہے۔  
ترجمہ: ”اور کسی ایمان دار مرد اور کسی ایمان دار عورت کے لئے جائز نہیں ہے کہ جب اللہ اور اس کا رسول (خاتم النبیین ﷺ) کسی کام کا حکم دیں تو ان کو اپنے کام کا کوئی اختیار ہو اور جو شخص اللہ اور اس کے رسول (خاتم النبیین ﷺ) کا کہنا نہ مانے گا۔ وہ کھلی گمراہی میں ہوگا“ اللہ تعالیٰ انصار کی عورتوں پر رحم کرے۔ جب اللہ تعالیٰ کا یہ حکم نازل ہوا۔

ترجمہ: ”اے نبی! اپنی بیبیوں اور صاحبزادیوں اور مسلمانوں کی عورتوں سے فرما دو کہ اپنی چادروں کا ایک حصہ اپنے منہ پر ڈالے رہیں یہ اس سے نزدیک تر ہے کہ ان کی پہچان ہو تو ستائی نہ جائیں اور اللہ بخشنے والا مہربان ہے،“ (سورۃ الاحزاب، آیت نمبر 59)  
صحابہ کرام رضی اللہ عنہم اپنے گھر والوں کو اللہ تعالیٰ کی نازل کردہ آیت تلاوت کرتے ہوئے لوٹے تو عورتوں نے آیت کی تصدیق کرتے ہوئے اللہ کے قول پر ایمان لاتے ہوئے اٹھ کر اپنی چادروں سے اپنے سروں کو ڈھانپ لیا۔

**10- برائی کرنے والوں کے ساتھ رویہ؟** ایک آدمی حضرت خالد بن ولیدؓ کے پاس آیا اور کہنے لگا ”فلاں آدمی نے آپؐ کو گالی دی ہے“ آپؐ نے فرمایا ”یہ اس کا اعمال نامہ ہے۔ اس کی مرضی اُسے جس سے چاہے، بھرے۔“

ایک آدمی نے حضرت وہب بن منبہؓ سے کہا ”فلاں شخص آپؐ کو گالی دے رہا تھا“ آپؐ نے فرمایا ”کیا شیطان کو تم ہی ملے ہو، جس کے ذریعے وہ اپنی بات پہنچائے؟؟؟“  
ایک آدمی نے کسی بزرگ سے کہا ”فلاں نے آپؐ کو گالی دی ہے“ آپؐ نے کہا ”اس نے مجھ پر تیر چلایا مگر مجھے نہیں لگا، تمہیں کیا پڑی تھی کہ تم وہ تیر اٹھا کر میرے دل میں پیوست کر دو؟؟؟“

ایک آدمی امام شافعیؒ کے پاس آیا اور کہنے لگا ”فلاں آپؐ کی برائی کر رہا تھا“ آپؐ نے کہا ”اگر تم سچ کہہ رہے ہو تو تم جغل خور ہو اور اگر تم جھوٹ بول رہے ہو تو تم فاسق ہو۔“  
پس وہ شرمندہ ہو کر واپس لوٹ گیا۔

**11- زبان کی حفاظت:** حضرت معاذؓ نبی کریم خاتم النبیین ﷺ کے جانثار صحابہ میں سے تھے وہ فرماتے ہیں میں نے ایک مرتبہ نبی کریم خاتم النبیین ﷺ سے عرض کیا ”یا رسول اللہ خاتم النبیین ﷺ مجھے کوئی ایسا عمل بتائیں جو مجھے دوزخ سے دور کر دے اور جنت میں داخل کر دے“ آپ خاتم النبیین ﷺ نے فرمایا ”اے معاذؓ تم نے ایک عظیم سوال کیا ہے۔ البتہ یہ اس کے لیے آسان ہے جسے اللہ توفیق عطا فرمائیں“۔ پھر فرمایا: ”تو اللہ کی عبادت کر، اس کے ساتھ کسی کو شریک نہ کر، نماز قائم کر، زکوٰۃ ادا کر، رمضان کے روزے رکھ، بیت اللہ کا حج کر (اگر استطاعت ہو تو)، پھر فرمایا ”کیا میں تجھے خیر اور نیکی کے دروازے نہ بتا دوں؟ یاد رکھ، روزہ آتش جہنم سے ڈھال ہے۔ صدقہ کرنا گناہ کے اثر کو زائل کر دیتا ہے جیسے پانی آگ کو اور رات کو اٹھ کر تہجد پڑھنا“، پھر فرمایا ”کیا میں تمہیں دین کا سر، اس کا ستون، اس کی بلندی نہ بتا دوں؟ دین کی جڑ اسلام ہے۔ اس کا ستون نماز ہے۔ اور اس کی کوہان جہاد ہے۔“ پھر فرمایا ”کیا میں اس چیز کی تجھے خبر نہ دوں جس کے ذریعے تو ان سب پر قابو پاسکتے؟“ میں نے عرض کیا ضرور یا رسول اللہ خاتم النبیین ﷺ ضرور۔ آپ خاتم النبیین ﷺ نے اپنی زبان مبارک کو پکڑ کر فرمایا ”اس کو اپنے لیے وبال بننے سے روک رکھنا“ میں نے عرض کیا ”یا رسول اللہ خاتم النبیین ﷺ کیا زبانوں پر بھی (کلام پر بھی) ہماری گرفت ہوگی؟“ آپ خاتم النبیین ﷺ نے فرمایا ”اے معاذؓ میں تو تجھے بہت عقلمند آدمی سمجھتا تھا“ پھر فرمایا ”لوگوں کو جہنم میں منہ کے بل گرانے والی جو چیز ہوگی وہ ان کی زبانوں کی کاٹی ہوئی کھیتیاں ہی تو ہوں گی“ (ترمذی)

**12- فرقہ بندی اور اختلاف کو چھوڑ دیں:** فرقہ بندی اور اختلاف خواہ کسی بھی قسم کا ہو بُرا ہے اس میں کوئی بھلائی نہیں ہے یہ ہم سے پہلے والی امتوں کی بیماری ہے۔ یہ ایک ایسی لاعلاج بیماری ہے کہ جب بھی کسی امت کو لاحق ہوتی ہے اسے تباہ و برباد کر دیتی ہے۔

نبی کریم خاتم النبیین ﷺ نے فرمایا:  
”پہلی امتوں کی بیماری حسد اور کینہ تمہارے اندر سرایت کر گئی ہے یہ بیماری حجامت بنا دیتی ہے۔ دین کی، نہ کہ بالوں کی۔ قسم ہے اس ذات کی جس کے ہاتھ میں محمد خاتم النبیین ﷺ کی جان ہے۔ تم اس وقت تک مومن نہیں کہلا سکتے۔ جب تک تم ایک دوسرے سے محبت نہ کرو۔ کیا میں تمہیں ایسی چیز نہ بتاؤں جس کے کرنے سے تم ایک دوسرے سے محبت کرنے لگو گے اپنے درمیان سلام کو پھیلاؤ“۔ (مسند احمد، ترمذی)

پس مسلمانوں کے درمیان انفرادی اور اجتماعی لحاظ سے اختلاف ترک کرنا فرض اور واجب ہے۔ خاص طور پر اس وقت جب دشمن دھاوا بول رہے ہوں اور اقوام عالم مل

جل کران پرایسی ٹوٹ پڑی ہو جیسا کہ کھانے والے پیالے پر ٹوٹ پڑتے ہیں۔ مسلمان اہل علم کو حکم ہے کہ وہ ہر چیز کو صحیح مقام پر رکھیں سب سے مقدم اس چیز کو سمجھیں جو زیادہ ضروری ہے پھر اس چیز کو جو نسبتاً کم ضروری ہے۔ شریعت کے احکام میں اس کے مقررہ قوانین ہیں مثلاً فرض عین، فرض کفایہ، واجبات، سنت، نوافل، مستحب۔ حافظ ابن حجر فرماتے ہیں کہ کسی بزرگ کا قول ہے کہ:

”جو فرض میں مشغول ہو کر نفل سے غافل ہو جاتا ہے وہ معذور ہوتا ہے۔ اور جو نفل میں مشغول ہو کر فرض سے غافل ہو جاتا ہے وہ مغرور ہے۔“

**بدبختی کی علامات:-** بدبختی 6 قسم کے حالات کے ساتھ جمع نہیں ہو سکتی۔

1- بدبختی والدہ کے ساتھ احسان کے ساتھ جمع نہیں ہو سکتی:- سورہ مریم، آیت نمبر 32

ترجمہ: ”اور مجھے اپنی ماں کے ساتھ نیک سلوک کرنے والا بنایا ہے اور مجھے سرکش اور بدبخت نہیں بنایا۔“

2- بدبختی قرآن کے ساتھ جمع نہیں ہو سکتی:- سورہ طہ، آیت نمبر 2

ترجمہ: ”اے محمد (خاتم النبیین ﷺ) ہم نے آپ (خاتم النبیین ﷺ) پر قرآن پاک اس لئے نازل کیا ہے کہ آپ (خاتم النبیین ﷺ) مشقت میں نہ پڑ جائیں۔“

3- بدبختی ہدایت کی پیروی کے ساتھ جمع نہیں ہو سکتی:- سورہ طہ، آیت نمبر 123

ترجمہ: ”پھر اگر میری طرف سے تمہارے پاس ہدایت آئے تو جو شخص میری ہدایت کی پیروی کرے گا وہ نہ تو گمراہ ہوگا اور نہ تکلیف میں پڑے گا۔“

4- بدبختی اللہ کے خوف کے ساتھ جمع نہیں ہو سکتی:- سورہ اعلیٰ، آیت نمبر 10

ترجمہ: ”جو خوف رکھتا ہے وہ تو نصیحت پکڑے گا اور اس سے وہ بڑا (بے خوف) بدبخت دور رہے گا۔“

5- بدبختی تقویٰ کے ساتھ جمع نہیں ہو سکتی:- سورہ الیل، آیت نمبر 14-17

ترجمہ: ”سو میں نے تم کو بھوکتی آگ سے متنبی کر دیا۔ اس میں وہی داخل ہوگا جو بڑا بدبخت ہے۔ جس نے جھٹلایا اور منہ پھیرا۔ اور جو بڑا پرہیزگار ہے وہ اس سے بچا لیا جائے گا۔“

6- اور بدبختی دعا کے ساتھ شامل نہیں ہو سکتی:- سورہ مریم، آیت نمبر 4

ترجمہ: ”اے میرے پروردگار! میں تجھ سے مانگ کر کبھی محروم نہیں رہا۔“

دعا کرنے والا کبھی بدبخت نہیں رہا۔

حضرت علیؓ سے کسی نے پوچھا ”عجیب کیا ہے“؟ فرمایا ”دنیا“۔

پوچھا ”عجیب تر کیا ہے“؟ آپؓ نے فرمایا ”طالب دنیا“۔

پوچھا ”واجب کیا ہے“؟ آپؓ نے کہا ”توبہ“۔

پوچھا ”واجب تر کیا ہے“؟ آپؓ نے کہا ”گناہ کے فوراً بعد توبہ“۔

پوچھا ”یا حضرت قریب کیا ہے“؟ آپؓ نے جواب دیا ”قیامت“۔

پوچھنے والے نے پوچھا ”قریب تر کیا ہے“؟ آپؓ نے جواب دیا ”موت“۔

پوچھا ”مشکل کیا ہے“؟ آپؓ نے کہا ”قبر میں اترنا“۔

پوچھا ”مشکل تر کیا ہے“؟ آپؓ نے کہا ”بغیر اعمال کے قبر میں اترنا“۔

ہمارے رسول پاک خاتم النبیین ﷺ نے قیامت کا تعین نہیں کیا مگر اجمالاً اس کی عام علامتوں کا ذکر فرما دیا ہے۔ تاکہ ہم آنے والے وقت کیلئے تیار رہیں۔ اور آخرت کے محاسبے کے لئے بھی وقت آنے سے پہلے تیاری کر لیں۔

اللہ تعالیٰ ہمیں دین پر ثابث قدم رہنے اور آخرت کی تیاری کرنے کی توفیق عطا فرمائے۔ (آمین)

## وہ اعمال جن سے رحمت خداوندی حاصل ہوتی ہے

- 1 کتاب اللہ کی پیروی اور تقویٰ رحمت خداوندی کا ذریعہ ہیں:- قرآن پاک سورہ انعام آیت نمبر 155 میں ارشاد باری تعالیٰ ہے:  
ترجمہ: "اور یہ برکت والی کتاب ہے جو ہم نے اتاری تو اس کی پیروی کرو اور پرہیزگاری اختیار کرو تا کہ تم پر رحم ہو"۔ (یعنی رحمت خداوندی ہو)
- 2 سماعت قرآن پاک حصول رحمت کا ذریعہ ہے:- قرآن پاک سورہ الاعراف آیت نمبر 204 میں ارشاد خداوندی ہے:  
ترجمہ: "اور جب قرآن مجید پڑھا جائے تو اسے کان لگا کر سنو تا کہ تم پر رحم ہو"۔ (تا کہ رحمت نازل کی جائے) اس کا مطلب یہ ہوا کہ قرآن پاک کی تلاوت کے وقت اس پر توجہ دینا واجب ہے۔ قرآن کا سننا فرض ہے۔
- 3 قیام نماز، ادائیگی زکوٰۃ اور رسول پاک خاتم النبیین ﷺ کی اطاعت رحمت کا وسیلہ ہے:- سورہ نور آیت نمبر 56 ارشاد خداوندی ہے:  
ترجمہ: "اور نماز قائم کرو اور زکوٰۃ دو اور رسول پاک (خاتم النبیین ﷺ) کی پیروی کرو اس امید پر کہ تم پر رحمت نازل ہو"۔  
یعنی نماز پڑھنے سے، زکوٰۃ ادا کرنے سے اور نبی کریم خاتم النبیین ﷺ کے اسوۂ حسنہ پر عمل کرنے سے رحمت خداوندی حاصل ہوتی ہے۔
- 4 استغفار رحمت کا وسیلہ ہے:- سورہ ہود آیت نمبر 61 میں ارشاد باری تعالیٰ ہے:  
حضرت صالح علیہ السلام نے اپنی قوم سے خطاب فرمایا: "اے میری قوم! اللہ کی بندگی کرو اس کے سوا تمہارا کوئی معبود نہیں، اسی نے تمہیں زمین سے بنایا اور تمہیں اس میں آباد کیا پس اس سے معافی مانگو پھر اس کی طرف رجوع کرو، بے شک میرا رب نزدیک اور دعاؤں کو قبول کرنے والا ہے"۔ یہاں تو بہ کرنے پر بخشش کی امید کرنے کی تلقین کی جا رہی ہے۔ یعنی اللہ تعالیٰ سے بھلائی مانگو اور بخشش کی امید رکھو۔ اللہ تعالیٰ کرم فرمانے والا ہے۔ یعنی خود کیوں عذاب مانگتے ہو تو بہ سے پہلے۔ وہ کہا کرتے تھے کہ جب ہم پر عذاب آئے گا تو تو بہ کر لیں گے۔
- 5 دنیا اور آخرت کے عذاب سے ڈرنا رحمت کا وسیلہ ہے:- قرآن پاک سورہ یسین آیت نمبر 45 میں فرمان الہی ہے:  
ترجمہ: "اور جب ان سے کہا جاتا ہے کہ ڈرو اس پر جو تمہارے سامنے ہے اور تمہارے پیچھے آنے والا ہے۔ اس امید پر کہ تم پر رحم کیا جائے۔ (رحمت نازل ہو)" یہاں پہلے عذاب سے مراد دنیاوی عذاب ہے اور پچھلے عذاب سے مراد آخرت یا آنے والے عذاب ہے۔ یا پچھلی امتوں پر آنے والے عذاب مراد ہیں اور خود ان پر آنے والے عذاب ہیں۔
- 6 دو بھائیوں میں صلح کروانا رحمت کا وسیلہ ہے:- قرآن پاک سورہ الحجرات آیت نمبر 10 میں اللہ تعالیٰ کا ارشاد ہے:  
ترجمہ: "یہ کہ مومن آپس میں بھائی بھائی ہیں تو اپنے دو بھائیوں میں صلح کراؤ۔ اور اللہ تعالیٰ سے ڈرو۔ تا کہ تم پر رحمت ہو"۔  
اللہ تعالیٰ سے ڈرنا اور پرہیزگاری اختیار کرنا مومنین کی باہمی محبت و مدد کا ذریعہ ہے اور جو اللہ تعالیٰ سے ڈرتا ہے اس پر اللہ تعالیٰ کی رحمت ہوتی ہے۔
- 7 دعوت و تبلیغ رحمت کا وسیلہ ہے:- قرآن پاک سورہ توبہ آیت نمبر 71 میں ارشاد خداوندی ہے:  
ترجمہ: "اور مومن مرد (آپس میں) اور مومن عورتیں (آپس میں) ایک دوسرے کے رفیق ہیں۔ بھلائی کا حکم دیں اور برائی سے منع کریں۔ نماز قائم کریں اور زکوٰۃ ادا کریں اور اللہ اور اس کے رسول کا حکم مانیں یہ ہیں جن پر اللہ عنقریب رحم فرمائے گا۔ بے شک اللہ غالب اور حکمت والا ہے"۔  
مومن مرد اور مومن عورتیں باہمی دینی محبت اور مواخات رکھتے ہیں۔ اور دین و دنیا کے کاموں میں ایک دوسرے کے معین اور مددگار رہیں۔ نماز قائم کرتے اور زکوٰۃ ادا کرتے ہیں۔ اللہ اور اس کے رسول خاتم النبیین ﷺ کا حکم مانتے ہیں۔ وہ اللہ جو غالب اور رحمت والا ہے ایسے ہی لوگوں پر رحمت نازل فرمائے گا۔

## دعوت و تبلیغ رحمت کا بہت بڑا وسیلہ ہے:-

تبلیغ کیا ہے؟ تبلیغ کے لغوی معنی پیغام پہنچانے کے ہیں اور اصطلاح میں اس کے معنی یہ ہیں کہ جس چیز کو ہم اچھا سمجھیں اس کی اچھائی اور خوبی کو، دوسرے لوگوں، دوسری قوموں اور ملکوں تک پہنچائیں اور ان کو اس کے قبول کرنے کی دعوت دیں۔

تبلیغ کی اہمیت:- رسول پاک خاتم النبیین ﷺ نے دنیا کی تمام قوموں کو برابری اور مساوات کی ایک ہی سطح پر لا کھڑا کیا اور اللہ تعالیٰ کے پیغام کی منادی کا سب کو یکساں مستحق قرار دیا ہے۔ اس لیے اپنی تبلیغ کے لیے حجاز و یمن، عرب و عجم، ہند و روم کی تخصیص نہیں فرمائی بلکہ دنیا کی ہر قوم، ہر زبان اور ہر گوشہ میں صدائے الہی کا پہنچانا فرض قرار دیا۔ اسلام نے ہر ماننے والے پر خیر کی دعوت امر بالمعروف و نہی عن المنکر یعنی باہم ایک دوسرے کو سچائی کی نصیحت کرنا ضروری قرار دیا اور مسلمانوں کے لیے یہ لازم قرار دیا کہ وہ اپنے ساتھ دوسروں کو بھی تاریکی سے نکالنے کی جدوجہد کریں۔

تالیف قلب:- دعوت و تبلیغ کے سلسلہ میں اسلام نے ایک اور طریقہ بھی پیش کیا ہے جس کو تالیف قلب کے نام سے تعبیر کیا جاتا ہے۔ قرآن پاک سورہ توبہ آیت نمبر 60 میں ایک لفظ ہے۔ وَالْمُؤَلَّفَاتُ قُلُوبُهُمْ اس کے لفظی معنی ہیں "دلوں کو ملانا"۔ اور اس سے مقصود اس شخص کے ساتھ جس کو اسلام کی طرف مائل کرنا ہو، لطف و محبت، امداد و اعانت، غم خواری اور ہمدردی کرنا ہے۔ کیونکہ انسان طبعاً شریفانہ جذبات کا ممنون ہوتا ہے اور ممنونیت ضد اور عناد کے خیالات کو دور کر کے قبول حق کی صلاحیت پیدا کر دیتی ہے۔

رسول پاک خاتم النبیین ﷺ نے بہت سے لوگوں کو اپنے اس اعجاز سے اسلام کا حلقہ بگوش بنالیا تھا۔ چنانچہ مکہ مکرمہ کے بعض رئیس اس جذبہ سے متاثر ہو کر اسلام لائے تھے۔ اس دنیا میں ہر شخص مسافر ہے مگر بہترین مسافر ہونے کا شرف اسی انسان کو حاصل ہے جس کا سفر اللہ کی راہ کی طرف نبی کریم خاتم النبیین ﷺ کے بتائے ہوئے طریقے کے مطابق ہو۔ دین کا درد اللہ والوں کے دل میں ہوتا ہے۔ یہ جانتے ہیں کہ "ہر وہ کوشش جو کلمہ اللہ کو بلند کرنے کے لیے کی جائے جہاد ہے"۔ پھر اللہ والے یہ درد آگے منتقل کرتے ہیں ان کی نظر میں اللہ تعالیٰ کی رضا اور حضور پاک خاتم النبیین ﷺ کی اتباع کے سوا کچھ نہیں ہوتا۔ یہ ہر وہ کام کرتے ہیں جن سے اسلام اور انسانیت دونوں کو فائدہ حاصل ہو۔

8- راضی بارضا:- شادی شدہ طلاق کے چکر میں اور غیر شادی شدہ شادی کی حسرت میں ہیں۔۔۔ بچوں کو بڑا ہونے کی جلدی، بڑوں کو بچپن لوٹ آنے کی آرزو ہے۔۔۔ ملازم نوکری کی سختیوں سے نالاں ہے اور بے روزگار نوکری کے لئے پریشان۔۔۔ غریب چاہتا ہے امیر ہو جائے جبکہ امیر سکون کا طلب گار ہے۔۔۔ عام آدمی شہرت کے لئے مہر آج رہا ہے اور مشہور آدمی لوگوں سے چھپتا پھرتا ہے۔۔۔ ہم سب ناخوش ہیں، جانتے ہیں کیوں؟ کیونکہ ہم اللہ کی رضا میں راضی نہیں ہیں۔ اللہ نے جس حالت میں ہمیں رکھا ہے اس سے مطمئن رہنا اور اللہ کی نعمتوں کا شکر ادا کرنا جو اس نے ہمیں دے رکھی ہیں راضی بارضا رہنا ہے۔ راضی بارضا رہنے والے لوگوں پر اللہ کی رحمت نازل ہوتی ہے۔

حضرت عمرو بن ميمون اودیؓ سے روایت ہے کہ "حضرت عبداللہ بن عمرؓ کو رسول پاک خاتم النبیین ﷺ نے ارشاد فرمایا:

"پانچ چیزوں سے پہلے پانچ چیزوں کو غنیمت جانو:

- 1- بڑھاپے سے پہلے جوانی کو
- 2- بیماری سے پہلے تندرستی کو
- 3- فقیری سے پہلے امیری کو
- 4- مشغولیت سے پہلے فرصت کو
- 5- موت سے پہلے زندگی کو"۔ (مشکوٰۃ صفحہ 441 حدیث نمبر 5174۔ حاکم جلد 4 صفحہ 302)

یعنی صحت، جوانی، مالداری، فراغت اور زندگی کو رازیں گان نہیں جانے دینا چاہیے۔ اس میں نیک اعمال کر لینے چاہیں یہ نعمتیں بار بار نہیں ملتیں۔ ایک مسلمان صحت اور تندرستی میں نماز تہجد ادا کرتا ہے۔ نوافل پڑھتا ہے۔ نماز باجماعت ادا کرتا ہے مگر بیماری یا سفر کی وجہ سے وہ نماز تہجد یا نوافل ادا نہیں کر سکتا۔ تو اسے ان اعمال کا ثواب ملے گا بشرطیکہ تندرستی اور صحت میں وہ ان چیزوں کا پابند تھا۔

حدیث: حضرت عبداللہ بن عمرؓ سے روایت ہے نبی کریم خاتم النبیین ﷺ نے فرمایا: "جب بندہ عبادت کے اچھے راستے پر ہوتا ہے پھر بیمار ہو جاتا ہے تو اس پر مقرر شدہ فرشتے کو حکم ہوتا ہے کہ اس کی تندرستی کے زمانے کے برابر اعمال لکھ یہاں تک کہ میں اسے شفا دے دوں یا اپنے پاس بلا لوں"۔ (مسند احمد جلد 2 صفحہ 203، بہیقی جلد 3 صفحہ 374، مشکوٰۃ ص 136 حدیث نمبر 1559)

حدیث: حضرت ابو ہریرہؓ سے روایت ہے کہ ایک شخص نے نبی کریم خاتم النبیین ﷺ سے سوال کیا "یا رسول اللہ ﷺ سب سے بڑا صدقہ کون سا ہے؟" آپ خاتم النبیین ﷺ نے فرمایا "یہ تم اپنی تندرستی اور بخل کی حالت میں صدقہ کرو جبکہ تمہیں فقیری کا ڈر اور امیری کی امید ہو۔ اس لیے اتنی دیر نہ لگاؤ کہ جب جان گلے پر پہنچے تو کہو کہ فلاں کو اتنا دینا اور فلاں کو اتنا حالانکہ اب تو وہ فلاں اور فلاں کا ہو ہی چکا ہے"۔ (مشکوٰۃ صفحہ 164، مسند احمد جلد دوم صفحہ 331۔ ابن ماجہ حدیث نمبر 2706)

حدیث: اس حوالے سے حضرت ابوسعید خدریؓ سے مروی حدیث شریف قابل توجہ ہے۔ آپ فرماتے ہیں رسول پاک خاتم النبیین ﷺ نے ارشاد فرمایا "کہ انسان کا اپنی زندگی میں ایک درہم خیرات کرنا مرتے وقت سو درہم خیرات کرنے سے بہتر ہے"۔ (مشکوٰۃ صفحہ 165، قرطبی جلد 2 ص 271)

یہاں زندگی سے مراد تندرستی کی زندگی اور موت کے وقت سے مراد مرض الموت ہے۔ یعنی تندرستی میں تھوڑا مال خیرات کرنا مرتے وقت بہت سا مال خیرات کرنے سے بہتر ہے۔

حدیث: حضرت ابو ہریرہؓ روایت کرتے ہیں نبی کریم خاتم النبیین ﷺ نے فرمایا "ایک شخص کسی جنگل میں تھا اس نے بادل میں سے آواز سنی (شاید یہ شخص اس زمانے کا ولی ہوگا جس نے فرشتے کی آواز سنی اور اسے سمجھ بھی لیا) "فلاں شخص کے باغ کو سیراب کرو" یہ بادل ایک طرف گیا اور پتھریلی زمین پر پانی برسایا۔ تو نالیوں میں سے ایک نالی میں یہ سارا پانی جمع ہو گیا اور بننے لگا۔ تب یہ شخص اس پانی کے پیچھے چل دیا۔ دیکھا کہ ایک شخص اپنے باغ میں کھڑا ہوا۔ نیلچے سے باغ میں پانی پھیر رہا ہے۔ اس شخص نے پوچھا "اے اللہ کے بندے تیرا نام کیا ہے؟" بولا "فلاں یعنی وہی نام جو اس نے بادل میں سنا تھا"۔ اس شخص نے کہا "تو میرا نام کیوں پوچھ رہا ہے؟" اس نے جواب دیا کہ "میں نے اس بادل میں سے جس کا یہ پانی ہے ایک آواز سنی تھی کہ تیرا نام لے کر کہہ رہا تھا کہ "فلاں کے باغ کو سیراب کر دو" اب تو بتا کہ تو یہاں پر کیا نیکی کرتا ہے؟" اس نے کہا "جب تو پوچھتا ہے تو بتاتا ہوں کہ "میں اس باغ کی پیداوار سے ایک حصہ خیرات کر دیتا ہوں۔ ایک حصہ میں سے میں اور میرے بچے کھاتے ہیں اور ایک حصہ اس باغ میں دوبارہ خرچ کر دیتا ہوں۔ میرے پاس تو کوئی نیکی اس کے علاوہ نہیں ہے۔ ہاں اس باغ کی پیداوار کو گناہ میں خرچ نہیں کرتا۔ اپنے بچوں سے روکتا نہیں اور اللہ تبارک تعالیٰ کا حق کبھی بھولتا نہیں"۔ (مشکوٰۃ صفحہ 165 حدیث 1877، مرقاۃ جلد 4 صفحہ 329، مسند احمد جلد 2 صفحہ 296)

اللہ تعالیٰ کو ہر وقت یاد رکھنا ہی سب سے بڑی نیکی ہے۔ دنیا کو دل میں نہ بساؤ۔ دل تو رحمن کی آماجگاہ ہے۔ دنیا کو بقدر ضرورت ہاتھ میں رکھو۔ جسم کی آنکھ سے دنیا کو دیکھتے رہو اور دل کی آنکھ اللہ تعالیٰ پر لگی رہے بس یہی سب سے بڑا عمل ہے۔

اللہ تعالیٰ نے سورۃ المؤمنون۔ آیت نمبر 11-1 میں فرمایا:-

قَدْ أَفْلَحَ الْمُؤْمِنُونَ ﴿۱﴾ الَّذِينَ هُمْ فِي صَلَاتِهِمْ خَاشِعُونَ ﴿۲﴾ وَالَّذِينَ هُمْ عَنِ اللَّغْوِ مُعْرِضُونَ ﴿۳﴾ وَالَّذِينَ هُمْ لِلزَّكَاةِ فَاعِلُونَ ﴿۴﴾ وَالَّذِينَ هُمْ لِفُرُوجِهِمْ حَافِظُونَ ﴿۵﴾ إِلَّا عَلَىٰ أَزْوَاجِهِمْ أَوْ مَا مَلَكَتْ أَيْمَانُهُمْ فَإِنَّهُمْ غَيْرُ مَلُومِينَ ﴿۶﴾ فَمَنْ ابْتغَىٰ ذَلِكُمْ فَأُولَٰئِكَ هُمُ الْعُدُونَ ﴿۷﴾ وَالَّذِينَ هُمْ لِأَمْتِهِمْ وَعَهْدِهِمْ رَاعُونَ ﴿۸﴾ وَالَّذِينَ هُمْ عَلَىٰ صَلَاتِهِمْ يُحَافِظُونَ ﴿۹﴾ أُولَٰئِكَ هُمُ الْوَارِثُونَ ﴿۱۰﴾ الَّذِينَ يَرْتُونَ الْفَرْدَ دُونَ طَهُمَ فِيهَا خَالِدُونَ ﴿۱۱﴾

ترجمہ "بے شک مراد کو پہنچنے ایمان والے جو اپنی نماز میں جھکتے ہیں اور جو کئی بات پر دھیان نہیں کرتے اور جو زکوٰۃ دیا کرتے ہیں اور جو اپنی شرمگاہوں کی حفاظت کرتے ہیں۔ مگر اپنی عورتوں پر یا اپنے ہاتھ کے مال باندیوں پر سوان پر نہیں کچھ الزام پھر جو کوئی ڈھونڈے اس کے سوا سو وہی ہیں حد سے بڑھنے والے اور وہ جو اپنی امانتوں سے اور اپنے عہد کی حفاظت کرتے ہیں اور جو اپنی نمازوں کی حفاظت کرتے ہیں۔ وہی ہیں میراث لینے والے جو میراث پائیں گے۔ باغ ٹھنڈی چھاؤں کے جہاں وہ ہمیشہ رہیں گے۔"

\*\*\*\*\*

# مُصَنِّفِہ کی تمام کُتُب

عبدیت کا سفر ابدیت کے حصُول تک	مقصدِ حیات	خاتم النبیین ﷺ مُحسِنِ اِنْسَانِیَّتِ	خاتم النبیین ﷺ مَحْبُوبِ رَبِّ الْعَلَمِیْنَ
فلاح	راہِ نجات	مُخْتَصِرًا قُرْآنِ پَاکِ کے عُلُومِ	تَعَلُّقُ مَعَ اللّٰهِ
تُوہی مُجہے مِل جَائے (جِلْد۔۲)	تُوہی مُجہے مِل جَائے (جِلْد۔۱)	ثَوَاب و عِتَاب	اٰہِلِ بَیْتِ اور خاندانِ بَنُو اُمَیَّہ
عشرہ مُبشِرہ اور اَنَمہ اربَعۃ	کتاب الصَّلٰوۃ وَ اَوْقَاتُ الصَّلٰوۃ	اولیاءِ کَرَامَ	مُخْتَصِرِ تَذٰکِرِہ انْبِیَاءِ کَرَامَ، صَحَابِہ کَرَامَ وَ اَنَمہ کَرَامَ
عقائد و اِیْمَان	اِسْلَامِ عَالْمِکِیْرِ دِیْنِ	اَکْہٰی	حِیَاتِ طَیِّبِہ
تَصَوُّفِ یَا رُوحَانِیَّتِ (جِلْد۔۲)	تَصَوُّفِ یَا رُوحَانِیَّتِ (جِلْد۔۱)	کتابِ اَکَاہِی (تصحیح العقائد)	دِیْنِ اِسْلَامِ (بچوں کے لئے)